


L-HAJJA f'Ghawdex

€2

Jannar 2014

* LEHEN L-GHAWDXIN GHAL 69 SENA *

Nru. 954



Madwar
Ghawdex
fix-Xitwa



Il-‘Computer’ u t-‘Television’ qegħdin jieħdu l-ħin tal-qari tal-kotba?

Din hi mistoqsija ta’ min jikkonsidraha bis-serjetà. Huwa fatt li ħafna Ghawdxin ma jhobbux jaqraw, ħlief forsi čekċik zgħir ta’ karti volanti, *leaflets* u xi ftit il-ġurnali ta’ kuljum. In-nuqqas ta’ nteress u mħabba għal qari ta’ kotba serji u ta’ valur edukattiv u formattiv jinhass sew ma’ kullimkien. Il-bejgħ ta’ kotba godda u qodma m’għand il-librara qed jonqos ħafna, anke jekk huma kotba reliġjużi utli, sempliċi, moderni jew interessanti għall-ġid veru fil-formazzjoni tal-karattru nistrani.

**X’NISTGĦU NAGĦMLU BIEX IL-POPLU TAGĦNA
JIEĦU AKTAR INTERESS FIL-KOTBA U JIDRA JSIB IL-ĦIN,
ALMENU TA’ NOFS SIEGĦA KULJUM,
GĦAL QARI TA’ KOTBA TA’ FORMAZZJONI
RELIGJUŻA U SPIRITWALI?**

LUMEN CHRISTI PUBLICATIONS

fl-ahhar ghoxrin sena ppubblikat aktar minn 250 ktieb b’suġġetti reliġjużi differenti u bi prezzijiet moderati ħafna. Biex aktar tgħin u thajjar il-poplu tagħna jaqra, issa qegħda toffri

SKONT TA’ 20%

fuq kull ktieb li ppubblikat, anke jekk biex jitqassmu bhala rigali jew għall-uzu personali. Din l-offerta speċjali hi bla limiti u għal kulhadd sakemm iservi l-istokk ta’ kotba li baqgħalna.

LUMEN CHRISTI BOOKSHOP

Triq Fortunato Mizzi, Victoria, Ghawdex Tel: 2156 0496

Jiftaħ il-Ħamis, il-Ġimgħa u s-Sibt, 9.00am - 12.00pm

IL-HAJJA f'Ghawdex

L-Ewwel Harġa f'Ġunju 1945
Harġa nru. 954 – Jannar 2014

- 4** Editorjal
Il-Libertà mill-Gidba Politika
Joseph W. Psaila
- 5** Kronaka
Mill-Hajja fid-Djoċesi
Francesco Pio Attard
- 7** X'Jgħidilna l-Isqof
“Ġesù għandu mħabba kbira lejn min hu mqareb!”
- 8** Kummentarju (1)
Il-Valuri ta' Franġisku
Joe Rapa
- 10** Aħbarijiet Lokali
X'għadda minn għalina
Charles Spiteri
- 15** Riflessi
Serati Letterarji f'Ghawdex
Kav. Joe M. Attard
- 16** Kummentarju (2)
Il-Jum tal-Ħadd fin-nisġa ta' Eko-Ghawdex
Mons Salv Grima
- 18** Kummentarju (3)
Il-Poter u l-Legittimità Tiegħu
Dr Alfred Grech
- 20** Kummentarju (4)
Politika Ġdida
Charles Magro
- 21** Ghawdex 150 sena Djoċesi (1)
Ghawdex fl-aħħar tas-seklu tmintax
Joseph Bezzina
- 22** Viżta Pastorali (3)
Il-Viżta Pastorali: mal-medda ta' 150 sena
Francesco Pio Attard
- 24** It-Taraġ lejn il-Qdusija (4)
Dun Mikiel u l-Hajja Kontemplattiva
Fra Gorġ Grech OSCO
- 26** Dawl għall-Hajja
“Il-Fraternità hi l-Pedament u l-Gherq tal-Paċi”
Arċipriet C. Mercieca
- 28** Esperjenza
International Visitors Leadership Program
Ryan Mercieca
- 29** Rapport
Ġieħ Ghawdex 2013
- 30** Folklor Ghawdex
Il-Ħabsijiet ta' Ghawdex u Xogħol il-Kalzriera u l-Gwardjana
Anton F. Attard
- 32** Reminixenzi (13)
Ministru għal Ghawdex – “Hekk Alla Jgħinni!”
Anton Tabone
- 34** Tieqa fuq l-Ambjent (54)
L-għasfur ta' Ghawdex
Joe Sultana
- 36** Kultura
'The Granny Project'
- 37** Mixxellanja
Is-Siġġu Vojt tan-Nannu Mill-Karru għall-Kompjuter
George N Cassar u MJX
- 38** Passiġġata Biblika (87)
Siġar u Pjanti fil-Bibbja
Fr Charles Buttigieg
- 40** Ghawdex Qabel ir-Ritratti (61)
Interest fil-Ġgantija mill-barranin
John Cremona
- 41** Paġni mill-Arkivju Nazzjonali (219)
B'tabib Ghawdexi, ikunu iktar moqdiya
Joseph Bezzina
- 42** Ghawdex Online (55)
Gozoviews.com
Salvu Felice Pace
- 43** L-Istorja Tgħallimna (8)
Iż-Żmien tad-Deheb tal-Iżlam u r-Rinaxximent fl-Ewropa
Dr Mario Saliba
- 45** Esperjenza
Fi Triqti lejn il-Vjetnam
Angelo Portelli (037)
- 49** Ghawdex Sportiv
Futbol – Gozo Cup
Joe Bajada
- 50** Snajja tal-Imghoddi
Il-Mastrudaxxa u Il-Ħaddied
Fr Geoffrey G. Attard
- Suppliment fin-nofs:*
- **Diskors tal-Isqof Mario Grech fil-Kunsill tal-Konferenzi Episkopali tal-Ewropa**
 - **Ebda persuna ma hija ġebbla skartata**
 - **Messaġġ tal-Isqof Mario Grech fl-okkażjoni tal-ftuħ tad-dar ta' Karmni Grima**
-
- Ritratt tal-Qoxra: Salini fix-Xwejni. Ħajr lil Joe Attard.*
- Rivista mahruġa mid-Djoċesi ta' Ghawdex**
- Direzzjoni u Amministrazzjoni:
Lumen Christi Media Centre, Triq Fortunato Mizzi,
Victoria - Ghawdex VCT 2579 Tel. 21560496/7 Fax. 21561860
e-mail: gozopress@onvol.net
- Abbonament Annwali: €15 Sostenitur: €20
Issettjata u Stampata: “Gozo Press” Tel.21551534
- Il-fehmiet li jistqarru l-kittieba
m'humieq neċessarjament dawk tal-Bord Editorjali.*

Il-Libertà mill-Gidba Politika



Joseph W. Psaila
jwpsaila@melita.com

Id-drammaturgu famuż Norveġiż, Henrik Ibsen, kiteb drammi bl-ismem “Il-Pilastru tas-Socjetà”. Fin-nisġa tal-istorja jagħti prova li soċjetà biex tirnexxi teħtieġ li tinbena fuq żewġ pilastru: “il-libertà” u “il-verità”. Jekk wiehed minnhom ikun nieqes, is-soċjetà tkun marida. Izda f’ħafna soċjetajiet – fosthom din tagħna – hawn, toħroġ il-għaġeb, min jahseb li jista’ jsostni l-libertà billi javvelena l-verità.

Jekk ikollok żewġ partiti politiċi, kull wiehed ixandar mill-istazzjon televiżiv tiegħu, u li l-istess aħbar politika jagħtuha b’mod sfaccatament l-oppost wiehed mill-ieħor, ma jkunux għajr qegħdin jissuġġerixxu lis-semmiegħa li wiehed minnhom qiegħed jigdeb. Għax ikunu żewġ partiti li jridu jiksbu l-fiduċja tal-poplu billi jisfiduċjaw wiehed lill-ieħor. Dan l-istat ta’ fatt f’pajjiżna, ilu sejjer hekk għal ħafna snin. Tant ilu li partitarji ħorox taż-żewġ naħat - u dan ifisser persentaġġ għoli ħafna tal-poplu Malti u Għawdxin – saru jaċċettaw bi drawwa u b’indifferenza li fil-politika tista’ tigdeb, basta ma tinqabax b’xi *mano in pasta*. Għaliex lanqas jimporta jekk politiku jinqabad li gideb xi żmien wara l-mument deċiżiv tal-kampanja elettorali. Nifteħmu, dan ma jigrix f’fostna biss. Peter Teeley, is-Segretarju għall-Istampa ta’ George W. Bush meta dan kien Viċi President, hu magħruf li qal: “Meta f’dibattitu hemm 80 miljun jisimġuk, inti tista’ tgħid li trid. Jekk jirriżulta li xi haġa li tkun għedt tkun gidba, u l-ġurnalisti jikkoreġuha, b’daqshekk x’ikun ġara! Jista’ jkun li jaqrawha 200, jew 2,000 jew 20,000.”


Izda dak li jigri f’pajjiżi oħra, m’għandux iħajjarna ngħollu spallejna għal dak li kien u għadu jigri fostna. Il-verità hi dejjem waħda. Il-gidba għandha numru infinit ta’ forom u suriet. Issib min jahbi l-verità billi jgeżwira fl-ispekulazzjoni b’mod li min jisma’ ma jibqax jagħraf fejn jintemm il-fatt u tibda l-finzjoni. B’hekk issir verità li taqbel lil min ikun qed ixandar. U l-partiti politiċi, permezz tat-televiżjoni tagħhom, li minn elezzjoni għall-oħra ma jagħtuniex nifs, jeżageraw jew ixejnu, jahbu jew iperrèu, idawru u jbellgħu, iqasqsu jew iżejnu l-aħbar politika skont l-aġenda li taqbel lilhom. M’għandniex xi ngħidu – jew, fiż-żminijiet li qed ngħixu, ara ma jfjettilniex ngħidu – li dan il-logħob bil-kliem huwa l-bogħod ħafna mill-prinċipju Evangeliku : “Iva, iva u le, le.”

Huma kollha gradi ta’ ipokrisija – ipokrisija li t-televiżjoni partigġjana tferrex bhax-xita fis-soċjetà, u din mhix xita fejjeda imma tixbah lil xi wiehed mill-flagelli bibliċi tal-Eġittu, xita li tmarrad bla ma nintebħu. U jekk naslu li

naċċettaw li għall-politika tista’ tbażwar, ma tantx nistgħu, imbagħad insibuha bi tqila biex nuru wiċċ b’iehor, meta se mmorru minn taħt, f’xi faċenda oħra tal-ħajja. Anzi, il-gidba ssir għata għal korruzzjoni oħra. M’għandniex għax nistgħagħbu li pajjiżna dejjem nieżel fil-klassifika tal-*Corruption Perception Index*; jew li “l-ekonomija s-sewda” ta’ Malta hija waħda mill-ghola fl-Ewropa; jew li l-Isof Mario Grech deherlu li għandu jgħolli leħnu kontra dawk li jippożaw u jigħu ċertifikati bħala persuni b’dizabbiltà sabiex jieħdu l-benefiċċju soċjali. Biex tagħqad għalina l-Maltin u l-Għawdxin – li fl-elezzjonijiet nivvotaw b’aktar minn 90%, il-politika mhix xi haġa ta’ xejn, imma xi haġa li qisu minnha jiddependu l-ġenna u l-infern. Għaldaqstant, il-gideb minn fuq l-istazzjonijiet tal-partiti politiċi jikkax nuqqas kbir ta’ responsabbiltà.

Mur għidlu li qiegħed inaqqar il-libertà lil xi wiehed mill-partiti politiċi tagħna. Kieku holl xagħrek u ġib iż-żejt għax din tkun kritika ma tinħafirx malajr. Imma sadattant, fis-soċjetà tagħna l-pilastru tal-verità huwa dgħajjed u qiegħed għaldaqstant jiddgħajjed ukoll il-pilastru tal-libertà. Għandna bżonn urġenti tal-libertà mill-gidba!

Irridu niftakru wkoll li dawn l-istazzjonijiet, miżmumin b’dispett għall-verità, qegħdin jerdgħu l-finanzi tal-partiti. Fost ir-riformi in the pipeline fiż-żewġ partiti b’kapijiet moderni, xi riforma għalihom m’hemmx?



“Il-Ħajja f’Għawdex”

AVVIŻ

Minn Jannar 2014


**I-Abbonament Annwali sar €15,
għax il-posta għoliet minn 22c
għal 50c kull kopja fix-xahar.**

L-Amministrazzjoni



Mill-Ħajja fid-Djoċesi

Francesco Pio Attard



Is-seminaristi Għawdxin ihabbtu l-bibien fil-Qala

Ġimgha Vokazzjonali organizzata mis-Seminarju ta' Għawdex

Matul it-tielet ġimgha ta' Novembru li għadda, il-komunità tas-Seminarju Maġġuri tal-Qalb ta' Ġesù f'Għawdex organizzat Ġimgha Vokazzjonali fil-parroċċa tal-Qala, bit-tema *"Duqu u taraw kemm hu tajjeb il-Mulej"* (Salm 34:9). Dan bħala parti minn programm ta' inizjattivi li s-Seminarju ta' Għawdex qed jiehū biex jippromovi iktar vokazzjonijiet fid-Djoċesi. Fil-fatt, fl-4 ta' Novembru li għadda, jum l-anniversarju mit-twaqfif tas-Seminarju ta' Għawdex, ġie pprezentat ufficjalment id-dokument tal-Pjan ta' Ħidma għall-Vokazzjonijiet Saċerdotali fid-Djoċesi Għawdxija.

Wara l-esperjenza pożittiva tas-sena l-oħra fir-raħal tal-Għasri, għat-tieni darba s-seminaristi għazlu li jhallu l-hitan qodma tas-Seminarju biex joħroġu jiltaqgħu man-nies fi djarhom u fil-parroċċi. Il-Qala hi waħda mill-komunitajiet Insara mdaqqsin li hemm fil-gżira, b'popolazzjoni ta' fuq 1,700 ruħ.

Għal ġimgha shiħa, flok il-programm tagħhom tas-soltu, is-seminaristi akkumpanjati mis-superjuri tagħhom ħarġu jiltaqgħu mad-diversi realtajiet pastorali fil-Qala, bħall-gruppi tat-tfal, l-adolexxenti u ż-żgħażaġh, inkluż ukoll iċ-ċentri tad-duttrina, l-iskejjel u anki l-Istitut tal-Istudji Turistiċi li jinsab f'dan ir-raħal. Kull ġurnata kienet tibda b'mument ta' adorazzjoni Ewkaristika fil-knisja parrokkjali, mbagħad waqt li din tkompli fis-skiet b'talb speċjali għall-vokazzjonijiet, is-seminaristi kienu jmorru jhabbtu l-bibien tad-djar fejn hemm l-adolexxenti. Kuljum is-superjuri tas-Seminarju ċcelebraw ukoll Quddiesa fil-parroċċa.


L-iskop ta' din il-Ġimgha kien li titqajjem iżjed kuxjenza vokazzjonali, speċjalment billi l-komunità Nisranija tiġi mhegġa titlob iżjed għall-vokazzjonijiet u toħloq ambjent li jiffavorixxi t-twegiba għas-sejħa ta' Alla. Anki l-morda tal-parroċċa ġew mitluba joffru t-tbatijiet tagħhom għall-istess għan. Barra minn hekk, inħolqu mumenti ta' fraternità fejn is-seminaristi setgħu jaqsmu l-esperjenzi tagħhom man-nies, speċjalment maż-żgħażaġh li għandhom bżonn iħossu qrib tagħhom.

Inizjattiva oħra fl-istess linja li ħa dan l-aħħar is-Seminarju ta' Għawdex kienet dik ta' disa' Ħamisijiet ta' talb għall-vokazzjonijiet fil-Kappella tas-Seminarju fil-Belt Victoria. Kull l-ewwel Ħamis tax-xahar, jum tradizzjonalment iddedikat lit-talb għas-saċerdoti, il-pubbliku qed jiġi mistieden jingħaqad mal-komunità tas-Seminarju f'talb għall-vokazzjonijiet. Il-kappella tkun miftuħa l-jum kollu għall-adorazzjoni, mis-7.30am sa l-10.00pm, u min jixtieq jista' jagħżel li jitlob flimkien mas-seminaristi bil-Quddiesa, il-Liturgija tas-Siġħat jew f'mumenti oħra ta' adorazzjoni.

Ktejjeb tat-tpiġija dwar il-wirt reliġjuż tax-Xewkija

It-tfal mix-Xewkija li qegħdin fit-tielet u r-raba' sena tal-primarja, issa jistgħu jitgħallmu iżjed dwar il-wirt artistiku reliġjuż ta' raħalhom permezz ta' ktejjeb tat-tpiġija li għadu kemm ġie ppubblikat mill-Kunsill Lokali tax-Xewkija.

L-idea originali li tiġi mxandra serje ta' kotba ta' tpiġija fuq din il-lokalità – magħrufa l-iżjed għar-Rotunda Monumentali li nbriet fis-seklu l-ieħor fil-ġebli Maltija – biex jitqassmu lit-tfal ta' etajiet differenti, kienet ta' Dr Monica Vella, is-Sindku preċedenti. Bl-għajjuna tal-kittieb Dr Raymond C. Xerri u grazzi għad-disinni helwin li pprepara l-artist żaġħżuġh Xewki Paul Falzon, fl-aħħar ġimghat dan il-proġett immaterjalizza ruħu biex hekk issa t-tfal Xewkin għandhom f'idejhom l-ewwel ktieb fis-serje.



Fl-erbghin pagna ta' din il-pubblikazzjoni t-tfal jistghu jikkuluraw l-istampi imma wkoll jaqraw tagħrif interessanti dwar aspetti differenti tal-wirt reliġjuż fix-Xewkija, kif irrapprezentat f'opri differenti tal-arti li bihom jiftaħar dan ir-raħal, bħalma hi l-iskultura fina tal-knisja parrokkjali l-qadima, il-kwadri ta' Gioacchino Loretta u Francesco Zahra, niċċ qodma li kienu jżejnu dan ir-raħal, l-istatwa titolari ta' San Gwann Battista maħduma minn Pietru Pawl Azzopardi, u, ma jistax jonqos, il-binja impressjonanti tar-Rotunda mtellgħa frott l-għaraq u l-għaqal tax-Xewkin.

Is-serje – li għandha l-għan li tlaqqa' lit-tfal sa minn età ċkejna mal-wirt storiku, artistiku u kulturali tax-Xewkija – tkompli fis-snin li gejjin b'kotba dwar aspetti oħra ta' dan ir-raħal li jista' jiftaħar bi storja twila u għadd ta' mkejjen interessanti.


Kopji jinkisbu mill-Kunsill Lokali tax-Xewkija fi Triq it-Torri Tingi, ix-Xewkija (21558822).

Nomina Pontifiċja lil Mons Alfred Xuereb

Il-Papa Franġisku ħatar lil Monsinjur Alfred Xuereb bħala Delegat tal-Kummissjoni dwar l-Istitut għax-Xoghlijiet ta' Reliġjon, magħruf ahjar bħala l-Bank tal-Vatikan, u bħala Delegat tal-Kummissjoni dwar l-organizzazzjoni tal-istruttura ekonomika u amministrattiva tas-Santa Sede. Fil-preżent, Mons. Xuereb huwa s-Segretarju Privat tal-Papa Franġisku.

Il-hidma li giet fdata lilu mill-Papa titlob li, f'kollaborazzjoni mas-Segretarjat tal-Istat, huwa jsegwi b'reqqa u jinforma lill-Papa direttament dwar il-hidma ta' dawn iż-żewġ kummissjonijiet f'dak li jikkonċerna l-proċedura ta' xogħol u inizjattivi li jistghu jittiehdu mill-istess kummissjonijiet.

Il-Papa Franġisku waqqaf dawn iż-żewġ kummissjonijiet biex iwettqu r-riformi meħtieġa fil-hidma tal-Bank tal-Vatikan u fl-istruttura ekonomika u amministrattiva tas-Santa Sede.



Żjara ta' Mons. Isqof fiż-Żebbuġ

L- Isqof ta' Ghawdex, Mons. Mario Grech, għamel zjara lill-Kunsill Lokali Żebbuġ bħala parti mill-programm taż-Żjara Pastorali tiegħu fiż-Żebbuġ. Mal-wasla tiegħu, Mons. Isqof gie milqugħ mis-Sindku Nicky Saliba u l-Kunsilliera l-oħra kif ukoll mir-rappreżentant tal-Kunsill Amministrattiv ta' Marsalforn flimkien mas-Segretarju Eżekuttiv. Mons. Isqof Grech kellu wkoll laqgħa mal-Kunsill taż-Żgħażaġħ Żebbuġ, fl-istess ufficcju tal-Kunsill.



Fir-ritratt mix-xellug għal-lemin jidhru, Arcipriet Dun Ruben Micallef, Joseph Camilleri - Kunsillier, Mario Cassar - Viċi Sindku, Victor Refalo - Kunsillier, Mons. Isqof Grech, Nicky Saliba - Sindku, Marija Saliba - Kunsilliera, George Sacco - membru KAM u Diane Tagliaferro - Segretarju Eżekuttiv.

Alexander Saliba
Computer Sales and Services

65, Ta' Said Street Nadur, Gozo
alexandersaliba@gmail.com

21 555 358
99 864 262



“Ġesù għandu mħabba kbira lejn min hu mqareb!”

L-Għawdxin iċċelebraw Kristu Re u Għeluq is-Sena tal-Fidi fir-Rotunda tax-Xewkija



“Ġesù għandu mħabba kbira lejn min hu mqareb”. Hekk fetaħ u għalaq l-omelija tiegħu l-Isqof ta' Għawdex Mons. Mario Grech fiċ-Ċelebrazzjoni Djoċesana ta' Kristu Re li saret fir-Rotunda tax-Xewkija l-Hadd, 24 ta' Novembru 2013, hekk kif it-temp kiesaħ hassar il-pjan originali li l-għeluq tas-Sena tal-Fidi fid-Djoċesi ta' Għawdex jinżamm fi Pjazza Santu Wistin fir-Rabat.

“F'mument fejn id-dixxipli kienu mhawda, il-halliel it-tajeb johrog b'dik l-istqarrija kbira tal-fidi, li seta' jagħmilha biss għax tefa' għajnejh fuq il-Kurċifiss u daq il-hniena infinita ta' Alla”. It-test Grieg jenfasizza li l-halliel maġenb il-Mulej fuq is-salib sejjah isem Ġesù kemm-il darba, u dan l-isem ifisser “Alla jsalva”. Fil-fatt, kif jghidilna San Pawl, m'hemm x isem ieħor li bih nistgħu nsalvaw: irridu nemmnu li tassew isem Ġesù jsalva! Il-halliel it-tajeb ra lil Kristu u ntlaqat mill-hniena tiegħu. Jekk irridu nagħmlu evangelizzazzjoni mal-bniedem 'imqareb' ta' żmienna, rridu ngħinuh iduq il-hniena infinita ta' Alla li tiġi qabel kull konverżjoni, kompla l-Isqof bi kliem li jixbah hafna lil dak li spiss qed itenni l-Papa Franġisku.

“Din hi s-sejha tal-Knisja llum”, qal l-Isqof Grech, “li tperreċ lil Ġesù Kurċifiss, li bih Alla reġa' ħabbibna miegħu u ma' xulxin. Ejjew inharsu lejha biex għajnejha jiltaqgħu



ma' tiegħu”. Mons. Grech qal li quddiem l-istqarrija ta' fidi tal-halliel, tant hi qawwija l-fidi ta' bniedem quddiem Alla, li Ġesù saħansitra jieħu gurament: “*Illum* tkun il-Ġenna miegħi”. Din il-*kelma illum* hi spiss uzata fil-Vangelu, għax Alla mhux iweghedna biss Ġenna fil-futur, imma din tista' tkun issa u hawn jekk ahna nħallu lil Ġesù jgħix magħna fil-preżent. “Din hi l-bxara t-tajba li nixtieq li tasal fi qlubna”, spicċa jgħid l-Isqof, waqt li rrifera għal dak li kien kiteb fl-Ittra tiegħu dwar il-Viżta Pastorali f'Ottubru li għadda, meta awgura li l-Knisja tkun kapaċi ssib kanali ġodda li bihom tasal il-hniena ta' Alla u hekk qlubna jiċċarrtu bl-imħabba għal Kristu.

Fi tmiem il-Quddiesa, li fiha kkonċelebraw mal-Isqof Grech il-kappillani Għawdxin, hu għadda lil kull parroċċa salib tal-injam biex jitqiegħed f'nofs il-komunità, halli hekk l-Insara kollha jzommu ħarsithom fissa fuq Ġesù Kurċifiss wieqaf quddiemhom “li jgħinohom jistqarru li Hu l-uniku Feddej tal-umanità”. Is-salib fih fuqu l-kliem “Niltaqgħu mal-Imħabba ta' Alla”, il-motto tal-Viżta Pastorali li għaddejja bħalissa f'Għawdex.

(Għall-Quddiesa kienu preżenti wkoll it-tfal li matul din is-sena ha jkun qad jirċievu l-Ewwel Tqarbina fil-parroċċi Għawdxin. Wara l-omelija, dawn ingabru qaçoċċa madwar l-Isqof li talab fuqhom u pprezentahom lill-ġemgħa li honqot ir-Rotunda. L-Isqof ha l-okkazjoni biex jirringrazzja lill-ġenituri, il-katekisti u s-saċerdoti li jgħinu lill-poplu ta' Alla biex il-fidi fih ma tiġix nieqsa.)

(ritratti: Frans Galea)



Il-Valuri ta' Franġisku

Joe Rapa




Intervista lil Papa hadd ma kien johlomha fl-imghoddi. Ġwanni Pawlu II biddel it-tradizzjoni u, fl-ewwel xhur tal-pontifikat-sorpriża tiegħu, Franġisku diġà ta iktar minn wahda. Dik li ta lill-*editur tal-Corriere della Sera* hasdet lil hafna b'mod pożittiv, imma l-iktar li laqtet il-'headlines' tad-dinja, kif sikwit qed jagħmel dan il-Papa, kienet l-intervista lid-direttur ta' *Civiltà Cattolica* ta' shabu l-Ġizwiti.

Interpretazzjonijiet

Hija haġa ċara li hawn għandna bniedem kuraġġuż, “bin il-Knisja”, li lest li jmur fejn hafna oħrajn jibzġhu jirfsu, basta għall-ġid ta' “Ommu”. Ma tantx jidher li qed iħabbel rasu għall-interpretazzjonijiet li hafna jistgħu jagħtu għall-għemil jew għall-kliem tiegħu. Hu jaf li qed jimxi f'għalqa imminata, imma jidher li għandu fiduċja għamja f'Dak li ssorprendih bis-sejha li għamillu.

Hu tal-ghageb kif aġenziji kbar tal-aħbarijiet bħal *Reuters*, *AP*, *APF* eċċ, kull darba li jagħtu aħbar fuq il-Knisja, anke jekk tkun haġa pożittiva, dejjem jirrepetu 'ad nauseam' l-eleku tal-problemi tagħha: il-gerha tal-pedofolija, it-taħwid fil-Kurja Rumana u l-bqija. Ma jimpurtax. Alla jdawwar kollox għall-ġid tal-magħżulin tiegħu u illum inħossu arja ta' urġenza ta' riforma fil-Knisja.

L-interpretazzjoni ġenerali ta' hafna li għandhom interessi partikulari skont il-grupp tagħhom u ftit iħabblu rashom mill-ġid u l-awtentiċità tal-Knisja, kienet li dan il-Papa mhux tant ċert mill-ġlieda morali li l-Knisja ilha tagħmel kontra d-dekadenza fil-valuri ta' soċjetà fejn



ir-relattivizmu hu kollox u l-verità hi “opinjonijiet”. Laqtet l-iktar il-kwotazzjoni li l-Knisja ma tistax tingħalaq f'ossessjoni fuq tagħlim dwar l-abort, kontraċezzjoni, omossesswalità, cwtanasja, divorzju eċċ. Malajr ġera s-suspett li l-Knisja lesta tibdel id-duttrina tagħha fuq dawn il-kwistjonijiet għax qed tinduna li l-battalja ntilfet.


Bidla fl-istil pastorali

Naturalment, il-Papa nnifsu jwarrab din l-interpretazzjoni. Hu jaċċenna li dak li qed ixejjel il-Knisja illum huwa problema ta' stil u mhux ta' duttrina u hareġ b'dik il-frazi famuża tal-Knisja bħala tinda tar-“Red Cross” fil-kamp tal-battalja. Kemm jagħmel sens dan l-eżempju! Qal li meta t-tobba u l-infermiera jġibulhom lill-midrubin quddiemhom, mhux se joqogħdu jintilfu jittestjawhom fuq jekk għandhom kolesterol, dijabete jew pressjoni għolja. L-importanti, l-ewwel, hu li jiġu indirizzati l-feriti li jistgħu jikkawżaw il-mewt. L-affarijiet l-oħra huma importantissimi wkoll, imma jiġu indirizzati wara.

Din hija bomba anke jekk ma qal xejn ġdid. Jien iltqajt ma' dan il-prinċipju fl-edukazzjoni Nisranija 34 sena ilu meta bdejt Mixja lejn il-Fidi fi hdan komunità Neokatekumenali. Il-bniedem jersaq lejn il-Knisja-Sptar mimli griegi tal-hajja, bħalma ersaq jien. Importanti li jiftejqu l-griegi l-ewwel imbagħad tgħidli biex iqum mis-sodda u jibda jaħdem u jgħix hajja normali. Importanti li l-bniedem jiltaqa' ma' Kristu l-ewwel, li jemmen l-Aħbar it-Tajba l-ewwel, imbagħad wara turih il-hajja morali li Dak li fejqu qed jistenna minnu. **L-ewwel il-Fidi mbagħad l-opri tal-Fidi! Għall-ewwel xejn mhu mitlub mill-bniedem miġruħ, lanqas li jibdel hajtu! Il-haġa urġenti mitluba minnu hi li jibda jemmen dak li wettaq Kristu għalih; jemmen f'dak li miet għalih appuntu għax hu midneb, għax hu mbieghed, għax hu għadu ta' Alla. Din hija s-Sorpriża Qaddisa li tfejjaq il-griegi li jikkawżaw il-mewt spiritwali. Imma tant hu dgħajef il-bniedem, tant hu mjassar mill-problemi u mill-qagħda mwaqqa' tiegħu li anke li jemmen hi grazzja. Huwa Alla li jagħti l-Fidi. Kollox grazzja. Ma tistax titlob minn paralitiku li jimxi bħan-nies. Ma tistax titlob minn hafna, hafna aħwa li jgħix hajja xierqa, li jkollhom valuri Nsara, jekk għad lanqas għandhom Fidi u dak li għandhom hu biss tiċlieqa kulturali li mingħalihom hi Kristjaneżmu.**

Nagħrfu r-realtà

F'dan li qal il-Papa hemm moħbija *question mark* enormi dwar l-istruttura tal-Knisja Lokali, tal-Parroċċa. Il-Papa qiegħed jiċċalingja l-Knisja. U mela jbiddel it-tagħlim tagħha!! **Hemm bżonn bidla epokali kif inħarsu lejn il-massa tagħna. Hemm bżonn niftaqr mill-ingann tal-**



popolarità tal-festi, tat-tlellix tal-arti u mill-emozzjonijiet tal-pompi. Għandna bżonn ‘naraw’ ir-realtà ta’ ‘Fidi’ li ahna mdawrin biha. Jekk m’hawnx križi ta’ Fidi, mela nkomplu kif dejjem konna, niprietkaw il-morali, intambro fuq in-nies x’għandhom ‘jagħmlu’. Imma jekk ahna mdawrin b’Fidi infantili, mela jagħmel sens dak li qal Frangisku: “Omelija sabiha (jew katekezi tajba) twassal b’hegga u żelu t-thabbira tas-salvazzjoni... dan jiġi qabel l-eżiġenzi morali u reliġjużi. Hafna drabi qed nagħmlu l-kontra.”

Kemm-il darba innutajt li hafna mill-predikazzjoni għandha l-istil ta’ wiehed iblah li jpoġġi l-karettun quddiem iż-żiemel u mhux wara. Iż-żiemel huwa l-Fidi li minnha u minnha biss tiġi s-saħħa li jingibed it-toqol ta’ hajja skont ir-rieda ta’ Alla, hajja b’valuri Nsara tassew. Jekk mhix b’saħħitha u matura l-Fidi, għalxejn tghabbi l-karettun. Aghar u aghar, inutli tpoġġi ż-żiemel wara, jiġifieri inutli turi l-verità dwar id-divorzju, l-abort, il-kontraċettivi, żwieġ ‘gay’ eċċ., eċċ. jekk qed tiehu l-Fidi ta’ min qed jisma ‘for granted’. B’umiltà, u billi npoġġi lili nnifsi f’qagħda li nkun ikkoreġut, jiena nemmen li dan hu l-ikbar żball li qed twettaq il-Knisja. Irridu nibdew mill-bidu. Nintefghu b’żelu nxandru l-Ahbar it-Tajba bħallikieku għadha qatt ma xxandret. Qatt mhu biżżejjed ixandar il-Misteru ta’ Kristu. Dan hu li kien jagħmel San Pawl il-hin kollu. U dan b’umiltà mingħajr ma tippretendi li se taħsad hafna mill-ewwel. Trid tiżra’, tiżra’ u tiżra’.

Huwa hawn fejn tidhol l-idea tal-Atti tal-Appostli: Knisja ffurmata minn komunitajiet żgħar. Huwa f’dawn il-komunitajiet, li dejjem jikbru fil-Fidi, fejn tista’ tinftiehem is-sbuħija tat-tagħlim radikali tal-Knisja dwar iż-żwieġ għal dejjem, il-ftuh għall-hajja, is-Salib Glorjuż li wiehed ikollu saħħa jgorr, is-sesswalità qaddisa u tant u tant

gawhar li għandha l-Knisja. Jiddispijaċini, imma taqra l-gazzetti tagħna u tinduna li l-Knisja qed titfa’ dawn il-gawhar quddiem il-qzieqez li jogħgobhom il-gandar.

Hafna ma jafux kemm hi sabiha l-Knisja! Ma jafux kemm hu sabih Kristu! Madwar id-dinja, l-idea ta’ hafna ‘mibegħda’ dwar il-Knisja hi li hija istituzzjoni setghana li tiġġieled kontra l-introduzzjoni tal-abort, id-drittijiet ‘gay’ u l-bqija. Din hi karikatura tal-Knisja! Tassew li tiddefendi l-bniedem quddiem is-sekolarizzazzjoni, imma hi hafna aktar minn hekk. L-ewwel u qabel kollox il-Knisja teżisti biex tagħti tama lill-bniedem li hu mfarrak billi xxandarlu lil Kristu rebbieh fuq il-mewt u tlaqqghu miegħu. Din hi l-evangelizzazzjoni l-għdida. Li tghid lill-bniedem x’għandu jagħmel mhix evangelizzazzjoni. Lill-bniedem tghidlu x’għandu jagħmel, iva, u se jagħmlu mill-qalb, imma wara li jkun għaraf kemm hu maħbub minn Alla fi Kristu u jinnamra miegħu. Meta twassal il-bniedem għal dan, itolbu kollox u hu jagħmlu.

Wiehed isqof wasal biex qal li għratilna waħda... Immaġina lill-Knisja fir-‘ring’ tal-*boxing* imrekna gor-rokna tipprova tiddefendi ruħha b’kull mod. Fil-‘boxing’ li tiġi sfurzati fir-rokna tar-*ring* hi l-agħar haġa għax qajla tkun tista’ toħroġ minn hemm. Sibna ruħna fir-rokna għax sfurzati l-hin kollu nitkellmu biss fuq kwistjonijiet morali jaħarqu u dejjem fuq id-difiża dwarhom. Għall-kuntrarju, li l-Knisja xxandar lil Kristu bħala l-unika soluzzjoni għall-problemi fundamentali tal-bniedem, kullimkien, b’hegga u żelu, jkun ifisser li harġet mir-rokna fejn kienet magħluqa.

Grazzi lill-Mulej li tana Papa li l-iswed jghidlu iswed u l-abjad, abjad. Qed jerga’ jinstema’ l-mandat li qajla jinfthiem: “Frangisku, mur u ibni l-Knisja tiegħi li kif tara qegħda tiġġarraf.” Ha nifhmuh ahna wkoll dan il-kliem, inkella se jkollna nassistu għall-ispettaklu ta’ soċjetà “Kattolika” li thaddan bla wisq skossi il-permissivizmu kollu tal-kultura dominanti.

"Your life. My vision."



LORNE CREMONA
PHOTOGRAPHY

weddings | engagements | baptisms
portraits | social & family occasions

69, Mgarr Road, Qala - Gozo
7945 2685

info@lornecremona.com
www.lornecremona.com

follow us on 

X'għadda minn għalina



Charles Spiteri



Waqt is-seminar fil-Lukanda Grand.

Seminar fl-anniversarju tat-twaqqif tal-Kunsilli Lokali

Seminar intitolat “L-20 anniversarju mit-twaqqif tal-Kunsilli Lokali - ir-rwol u r-rilevanza llum” sar fil-Lukanda Grand, f'Għajnsielem, biex ifakkru dan l-anniversarju. Is-seminar gie indirizzat minn numru ta' kelliema, fosthom mis-Sindku t'Għajnsielem, Francis Cauchi li qasam l-esperjenza tiegħu ta' dawn l-aħħar 20 sena. Mario Cassar Viċi-Sindku taż-Żebbuġ għamel preżentazzjoni dwar l-importanza tal-attivitajiet kulturali u edukattivi fil-lokalitajiet. Preżentazzjoni oħra kienet dik ta' Michael Cohen bħala *Chairman* tal-Kumitat Vot ta' 16, li nqrat minn Mario u Charise Cutajar; żewġ ambaxxaturi għall-vot 16 għal-lokalità tal-Ghasri u dik ta' Fontana rispettivament. Il-preżentazzjoni tat harsa tal-Kunsill Lokali f'Għawdex minn perspettiva taż-żgħażaġh. Il-Membri Parlamentari Robert Cutajar, li rrappreżenta l-Oppożizzjoni indirizza ukoll l-udjenza.

Il-President tar-Regjun ta' Għawdex, l-Avukat Samuel Azzopardi li ppresieda s-seminar, fl-indirizz tiegħu ffoka fuq it-twelid ta' livell ieħor ta' tmexxija, jiġifieri r-Regjuni f'Malta u Għawdex. Huwa saħaq dwar l-importanza li jiġu żviluppanti aktar il-Regjuni. Is-Segretarju Parlamentari Josè Herrera fid-diskors tiegħu ffoka fuq tliet riformi kbar li għandhom jiġu implimentati f'din il-legiżlatura. Jibdew b'dik tal-infurzar lokali, segwita mir-riforma tar-Regjuni u wara b'introduzzjoni ta' dhul finanzjarju mqassam proporzjonalment skont id-daqs tal-Kunsill sabiex il-Kunsilli Lokali jsiru aktar awtonomi.



Uħud mill-Kelliema. Jidhru l-Avukat Samuel Azzopardi u s-Segretarju Parlamentari responsabbli mill-Kunsilli Lokali Josè Herrera.



Wirja ta' Mro. Prof Vella

Il-Ministru għal Għawdex Anton Refalo inawgura l-aħħar fis-serje ta' wirjiet temporanji fil-Mużew Il-Haġar | *Heart of Gozo*, tal-Parroċċa ta' San Ġorġ, Victoria. Il-pitturi esebiti mill-kollezzjoni privata ta' Mro. Prof Joseph Vella, huma l-aktar dawk taż-żejt fuq it-tila, iżda wkoll jinkludu żjut fuq irham u l-landa kif ukoll ikona Russa tas-seklu 17. Il-fattur li jgħaqqad hija t-tema: in-Natività u hafna drabi, ir-Rigali tal-Maġi .

Wara li l-kritiku tal-arti Joe Camilleri ta ħarsa generali tal-iżvilupp ta' dawn is-sugġetti, il-Ministru Refalo tenna l-importanza għall-arti u l-kultura li

l-Ministeru tiegħu jagħti. Il-pitturi jinsabu għall-wiri fiż-żewġ swali awdjo-viżivi, fejn sistema tad-dawl addizzjonali għadha kif għiet installata. Wiehed justa' jżur din il-wirja matul il-ħinijiet normali tal-ftuħ tal-Mużew jiġifieri l-gimgha kollha (inkluż il-Ħadd) mid-9.30 ta' filgħodu sal-5.00 ta' filgħaxija sal-aħħar ta' Jannar.

Fir-ritratt jidhru ċ-Chairman tal-Fondazzjoni Belt Victoria Antoine Vassallo, Mro. Prof Joseph Vella, il-Ministru Anton Refalo, il-kuratur tal-Mużew Mons Joseph Farrugia u l-kritiku tal-arti Joe Camilleri .

Ġbir ta' fondi

L-Għaqda karitattiva *Inspire* organizzat attività ġbir ta' fondi fiċ-Ċentru Kummerċjali Arkadia fir-Rabat. Bl-għajjnuna tal-furnara *David's Bakery* ta' Kerċem, kejk tal-frott kbir fil-forma ta' siġra tal-Milied ġie ppreparat għall-wiri fid-dhul tal-Arkadia.

Is-CEO ta' *Inspire* Nathan Farrugia flimkien mal-Kap Maniġerjali tal-Arkadia, Antoine Portelli taw bidu għall-ġbir ta' fondi billi qasmu l-kejk. Xerrejja fl-Arkadia ngħatatilhom l-opportunità li jixtru biċċa mill-kejk tal-frott u dawn min-naħa tagħhom jagħtu donazzjoni nominali lil *Inspire*. L-avveniment halla s-somma ta' € 483.41 li eventwalment ingħataw lil INSPIRE biex b'hekk tkun qed tikkontribwixxi għall-finanzjament tagħhom. INSPIRE hi herqana biex torganizza attivitajiet simili ta' dan it-tip fil-futur qarib.



Waqt il-qsim tal-kejk fl-Arkadia




Il-festa tal-Kunċizzjoni fil-Qala

Fl-okkażjoni tal-Festa Titulari tal-Immakulata Kunċizzjoni iffestigġjata fis-Santwarju Nazzjonali tal-Immakulata Kunċizzjoni, fil-Qala, nhar il-Ħadd 8 ta' Diċembru, saret id-59 Edizzjoni tal-Pellegrinagg Tradizzjonali tal-muturi, roti u karożzi mill-pjazza tas-Santwarju tal-Madonna Ta' Pinu lejn is-Santwarju tal-Kunċizzjoni fil-Qala. Mal-wasla tal-pellegrinagg fil-pjazza tas-Santwarju, sar it-tberik tal-vetturi mill-Arċipriet tal-Parroċċa, l-Kanonku Joe Zammit. Tqassmu wkoll rikordji lis-sewwieqa.

Serata ta' Mużika u Letteratura

Fil-Knisja ta' San Frangisk fil-Belt Victoria kienet organizzata Serata Mużiko-Letterarja bit-tema "*Christus Natus Est*". Il-kor Santa Cecilia u s-Santa Cecilia Brass Ensemble, taħt id-direzzjoni tas-Surmast Antoine Mercieca ferrħu lill-udjenza b'arrangament helwin ta'għanjiet popolari tal-Milied u b'kompożizzjonijiet originali ta' Mro. Mercieca. Kien hemm ukoll qari ta' poeziji. Lejn tmiem is-Serata saru diskorsi tal-okkażjoni mill-Gwardjan, Patri Joseph Xerri OFM (Konv) u mill-Ambaxxatur għal UNESCO, Mgr Dr Joe Vella Gauci.





Il-Grupp ta' studenti tal-Medicina. Jidhru Noella Mifsud, Chantelle Said, Lara Rapa, Rachele Attard, Abigail Hili, Rowena Zrinzo, Alexia Grech, Ruth Buttigieg, Samantha Vella, Gorgi Portelli, John Borg, Mario Frank Farrugia, Clyde Grech, Nicholas Vella.

Attività f'Ghawdex mill-MMSA

Lejn tmiem is-sena 2013, l-MMSA ddecidiet li twessa' l-orizzonti tagħha u tispicča s-sena 2013 b'attività organizzata b'kollaborazzjoni mal-Arkadia ġewwa Ghawdex. Din il-kampanja kienet immexxija minn studenti Ghawdxin li ħadu r-responsabbiltà li jwettqu t-tagħlim tagħhom fil-prattika. Infatti huma ħadu l-pessjoni, iċċekkjaw iz-zokkor fid-demmu u qajmu kuxjenza dwar il-konsegwenzi li jgħib miegħu t-tippij kif ukoll l-obeżità.

L-MMSA hija l-Għaqda tal-Istudjanti tal-Medicina. Din l-għaqda torganizza bosta attivitajiet ġewwa Malta matul is-sena. L-għan ta' din l-għaqda huwa li jwassal messaggġ dwar l-importanza li wiehed jiehu hsieb saħħtu. Fil-fatt l-attivitajiet li jiġu organizzati kollha jittrattaw tema speċjali dwar is-saħħa, fosthom, Jum id-Dijabete, Jum Dinji tal-Qalb, Jum l-AIDS u kampanja kontra t-Tabakk.

Tkellemna maż-żewġ organizzaturi Ruth Buttigieg u Samantha Vella. “Din hija l-ewwel attività ta' dan it-tip li saret f'Ghawdex mill-MMSA. Kellna konkorenza tajba u zgur mhix se tkun l-aħħar.” qalet Samantha li tinsab fit-tielet sena tal-istudju tagħha.

Min-naħa tagħha Ruth illi tinsab ukoll fit-tielet sena tal-kors qaltilha illi “Din kienet opportunità għalina l-Ghawdxin biex inwasslu l-istudju tagħna fil-prattika. Ahna norganizzaw dawn l-attivitajiet biex nuru kemm hu importanti li wiehed jibza' għal saħħtu”.



Wagt l-attivitajiet fil-Kumpless Arkadia, fir-Rabat, Ghawdex


Bosta nies attendew għal din l-attività u l-ġenerożità ta' dawh li marru intweriet, għaliex irnexxiellhom jiġbru ammont konsiderevoli ta' flus għall-Istrina. Fil-futur mistennija aktar attivitajiet ġewwa l-gżira Ghawdxija minn din il-għaqda.

Id-Djoċesi ta' Ghawdex twassal fi tmiem proġett tal-Unjoni Ewropea ta' Pannelli Fotovoltajiċi

F'dawn l-aħħar snin il-Kurja ta' Ghawdex kienet impenjata biex tinstalla pannelli fotovoltajiċi fuq binjiet tal-Knisja fid-Djoċesi ta' Ghawdex. Permezz ta' dan il-proġett, li huwa kofinanzjat mill-Unjoni Ewropea, il-Knisja f'Ghawdex qed tikkontribwixxi sabiex jitnaqqsu l-emissjonijiet permezz ta' enerġija rinovabbli li qed tkun iġġenerata mix-xemx, kif ukoll qed jiġu ffrankati spejjeż ta' konsum ta' dawh. Skop iehor ta' dan il-proġett huwa li johloq għarfien tal-potenzjal ambjentali li jeżisti f' pajjiżna.

Huwa stmat li dawn il-pannelli se jriġeneraw 33,072 kWh fis-sena li permezz tagħhom l-atmosfera ser tibbenefika billi jiġu ffrankati bejn wiehed u iehor 28,441kg ta' CO₂. Dan kollu jikkontribwixxi għal arja aktar nadifa fl-ambjenti li ngħixu fihom.

Dan il-proġett ta' installazzjoni ta' sistemi ta' fotovoltajiċi, li beda fl-2012 u qed jara tmiemu f'dawn il-granet, jiswa €19,499 u tliet entitajiet Ghawdxin – is-Sorijiet tal-Klarissi, il-Lumen Christi Media Centre kif ukoll iċ-Ċentru Parrokkjali ta' San Lawrenz – fi hdn id-Djoċesi ta' Ghawdex, qegħdin jibbenefikaw



minn dawn il-fondi gejjin mill-Unjoni Ewropea.

Permezz ta' dan il-proġett, id-Djoċesi ta' Ghawdex trid tilhaq żewġ ghanijiet importanti: dak li tkun ta' eżempju billi tkompli tadotta miżuri ta' enerġija rinovabbli biex tikkumbatti t-tibdil fil-klima u wkoll li tkompli tikkontribwixxi għall-kunċett ta' Eko-Ghawdex.

Dan il-proġett jaqa taht OP1 – Investment fil-Kompetittività għall-Kwalità ta' Hajja aħjar (ERDF).

'A New Year's Toast'

Il-*Gaulitanus Choir*, taht id-Direzzjoni tas-Surmast Colin Attard, laqa' s-Sena l-Ġdida 2014, bit-tieni edizzjoni ta' "*A New Year's Toast*", kunċert li sar nhar l-1 ta' Jannar għal udjenza li mliet is-Sala tal-Ministeru għal Ghawdex. Kienet udjenza li b'entużjażmu apprezzat ghanjiet tal-Milied li x'uħud minnhom kienu qed jindaqqu u jtkantaw f'Malta għall-ewwel darba. Il-vjolinista żagħżuġh, Pierre Louis Attard esegwixxa mużika minn Beethoven u Johannes Brahms. Fit-tieni parti tal-kunċert, l-udjenza pparteċipat mal-Kor u mal-Orkestra bil-briju tal-mużika Napolitana u b'tazza xampanja.



Kunċert mill-Chorus Urbanus u l-Orkestra Filarmonika ta' Malta

Fil-jiem tal-Festi tal-Milied u l-Ewwel tas-Sena, il-*Chorus Urbanus* u l-*Malta Philharmonic Orchestra* taht id-direzzjoni tas-Surmast John Galea pprezentaw żewġ Kunċerti, wiehed fil-Bażilika ta' Sant'Elena, Birkirkara u l-ieħor fil-Knisja Parrokkjali ta' San Ġużepp fil-Qala. Għal *Chorus Urbanus* dawn il-kunċerti issa saru tradizzjoni li ma qatgħet xejn għal dawn l-aħħar sittax-il sena. Tradizzjoni wkoll għall-Orkestra Nazzjonali li minn żmien għall-ieħor torganizza kunċerti bi skop filantropiku. Din is-sena, permezz ta' dawn iż-żewġ kunċerti nġat għajnuna lir-*Richmond Foundation* u lil *Dorthese Ellis Foundation*. Il-qofol tal-Kunċert ta' din is-sena kienet il-*Missa Ignis Charitatis* għal solisti, kor u orkestra, kompożizzjoni ta' John Galea.



Il-Kunċert tal-Epifanija 2014

Nhar is-Sibt, 4 ta’ Jannar, fil-Knisja Katidrali ta’ Ghawdex kien imtella’ l-KUNĊERT TAL-EPIFANIJA 2014 – b’kollaborazzjoni bejn il-Kunsill tal-Kultura fi ħdan il-Ministeru għal Ghawdex u l-Kapitlu tal-Katidral.

Fil-kunċert hadu sehem is-soprani Ghawdxin Claudia Tabone u Rosabelle Pavia flimkien ma’ *The Classique Orchestra*, ilkoll taht id-direzzjoni ta’ Joseph Debrincat. Kienu esegwiti diversi għanjiet sbieħ tal-Milied kif ukoll xogħlijiet klassiċi oħra bħal *Bells across the Meadows* tal-kompożitur Inġliż Albert W. Ketelbey, kompożizzjoni ispirata mill-qniepen tal-gżira Ghawdxija u l-Intermezz mill-opra *Cavalleria Rusticana* ta’ Pietro Mascagni.

Il-kunċert ġie fi tmiemu b’gabra ta’ għanjiet tal-Milied li fiha hadu sehem iż-żewġ soprani flimkien tal-orkestra. L-udjenza, li mliet il-Katidral, uriet l-apprezzament tagħha b’ċapċipa fit-tul.



Wirja ta’ Kant u Pittura

Żewġ grajjiet marbuta mill-qrib mal-Parroċċa ta’ San Gorg fil-Belt Victoria sehew matul il-jiem tal-Milied. Fil-Mużew ta’ din il-Parroċċa, *il-Haġar – Heart of Gozo*, fethet Wirja ta’ Pittura msejha *The Nativity in oil on Canvas* li tiġbor fiha mhux inqas minn 31 biċċa xogħol tal-pittura meħudin mill-kollezzjoni privata tas-Surmast il-Professor Joseph Vella. Avveniment ieħor kien meta l-Kor *Laudate Pueri* li twaqqaf għadd sabiħ ta’ snin ilu mill-ex Arċipriet ta’ din il-parroċċa, Monsinjur Ġuzeppi Farrugia u l-Kan Dun Ġorg Frendo, id-Direttur prezenti tiegħu, dan l-aħħar kien mistieden sabieħ ikanta fil-Pontifikal tal-Epifanija mmexxi mill-Papa Francesco fl-Bażilika ta’ San Pietru fil-belt eterna, Ruma, Il-Kor *Laudate Pueri* alterna mal-Kor ta’ din il-Knisja, Omm il-knejjes kollha. Is-sinjorina Marija Frendo, ‘leader’ tal-kor kantat is-salm responsorjali minn fuq l-Ambone ta’ San Pietru. Forsi l-ewwel mara fl-istorja ta’ dik il-Bażilika Rumana li għamlet hekk! Żgur li kull Ghawdxin u Malti hassu kburi jara kor minn Ghawdex ikanta quddiem eluf kbar ta’ nsara fil-Vatikan, f’pontifikal tal-Papa li kien trasmess bit-TV mad-dinja kollha.

“Gozo Fun Walk” għall-Istrina

Il-kumitat organizzattiv tal-attivitajiet fl-Isptar Ġenerali ta’ Ghawdex organizza *Fun Walk* bil-għan li jingabru flus għall-Istrina. Din l-attività ma kinitx tkun possibbli mingħajr l-għajnuna tal-MCCF kif ukoll tal-*Banif Bank*. Dawk kollha li hadu sehem taw donazzjoni ta’ 10 euro kull wiehied. Is-somma li ngabret ġiet mghoddija lill-*Community Chest Fund* tal-President ta’ Malta fl-Istrina Nazzjonali li saret.



Serati Letterarji f'Ghawdex

**Għadha tgħodd it-twiddiba tal-Poeta Nazzjonali:
“Għaliex tarmih l-ilsien li tagħtek ommok?”**



notamenti mill-

Kav. Joe M. Attard



Nhar is-Sibt filgħaxija, 21 ta' Diċembru 2013, għadd ta' kittieba Għawdxin fosthom Joe Camilleri, John Cremona, Charles Bezzina, Dun Ġorġ Mercieca, Anton F. Attard, Joe W. Psaila u Patri Wistin Attard iltaqgħu flimkien fil-Librerija ta' Triq Vajringa, Victoria u qraw poeziji, novelli u legġendi dwar il-Milied. Jiena hadt bi pjaċir din l-inizjattiva, l-aktar meta sibt il-koperazzjoni shiha tas-Sur Ġorġ Cassar, l-uffiċċjal inkarigat mill-Libreriji f'Ghawdex, inkluda wkoll xi xogħlijiet ta' kittieba Għawdxin li ma għadhomx magħna, fosthom Ġorġ Pisani, Patri Mattew Sultana Kapučċin, il-Kan Joe Mejlak, u Mary Mejlak, li nqraw minn Antoinette Grech, Francesco Pio Attard, Joseph Galea, Ġorġ Cassar Jr., u Paul Pisani. Isserata li hadet mas-siegha u nofs kienet imżewġa mill-kant tal-għanjiet tal-Milied mill- kor tat-tfal, 'Piccole Stelle' taħt id-direzzjoni ta' Mariella Cefai Spiteri u mill-grupp tal-kitarri tat-tfajliet immexxi minn Monica Marie Parnis. Wara l-programm, il-mistednin flimkien mal-partecipanti qasmu l-awguri u hadu tazza nbid imsaħħna u xi helu tal-istagun fosthom biċċiet tal-kagħak tal-għasel!

Xi ffit tal-gimghat qabel, dawn l-istess kittieba reġgħu ltaqgħu flimkien fiċ-Circolo Gozitano f'Misraħ Savina Victoria. Iċ-Circolo Gozitano kien ukoll lest bl-inkuraġġiment meta jien avvċinajt il-Kumitat dwar l-organizzazzjoni ta' Serata Letterarja. Il-kittieba Għawdxin qraw bejniethom xi xogħlijiet tagħhom li ntaqgħu tajjeb minn dawk li attendew. Meta ngħid 'dawk', ara ma taħsbux li kienu hafna, l-ewwel nett għax l-ispazju

kien limitat, imma jkollni ngħid ukoll li niesna ma tantx tinteressa ruħha wisq fil-letteratura Maltija u kull meta awtur iddeċieda li jistampa xi ktieb b'xi xogħlijiet tiegħu, ibqgħu ċerti li flus tilef u mhux għamel xi profitt għax ir-reading public ma jagħmillekx kuragg wisq. Forsi għax illum hawn mezzi oħra kif tikseb l-informazzjoni u kif tgħaddi l-hin bħal videos, internet, face-book u x'na' jien. Imma jien tal-idea li l-ktieb huwa l-ikbar habib tal-bniedem. Ktieb tajjeb huwa teżor, jinsab dejjem hemm u ma jhallasx kera. Importanti li l-imħabba lejn il-qari naraw li ninjettawha minn kmieni f'uliedna jekk irridu li dawn fil-gejjieni jtilgħu jhobbu l-ktieb Malti. Ngħid Malti għax ilsienna għandu jiġi l-ewwel u qabel kollox; halli mbagħad wiehed jgħaddi biex jitgħallem ilsna oħra, imma l-karità għandha tibda mid-dar – 'hobb iva jekk jiswewlek ilsna oħra barranija, izda le tbarri lil min hu ta' ġewwa!'

Intant, f'dawn iż-żewġ laqgħat, il-kittieba Għawdxin ma baqgħux lura u attendew bi għarhom. Max-xogħlijiet tagħhom inqraw ukoll xi xogħlijiet ta' awturi li illum ma għadhomx magħna. Kemm dawk li attendew kif ukoll il-kittieba nfushom deheru sodisfatti b'dak li għamilna u urew ix-xewqa li dawn il-laqgħat ikomplu u għalhekk issa hemm il-ħsieb li ssir lejla oħra matul ir-Randan hekk kif tkun riesqa l-Ġimgha Mqaddsa. L-ambjent tal-librerija kien wiehed ideali u allura se nżommu l-istess sala mdawra kullimkien bil-kotba u manuskritti. Żgur li dwar il-Ġimgha Mqaddsa nkiteb hafna u allura se nagħmlu l-almu tagħna biex inwasslulkom xi ffit minnu iktar 'l quddiem.

Il-Jum tal-Ħadd fin-nisġa ta' Eko-Ghawdex

Mons Salv Grima



Il-kriżi ekoloġika tibqa' tqanqal hsibijiet u diskors kull fejn jinsab il-bniedem. Illun anki f'rabta ta' ċerti disgrazzji naturali! Dan m'għandux ikun suġġett fejn tidhol il-politika jew ix-xjenza biss, imma għandu jmiss l-iktar u jiddependi mill-istil tal-hajja umana, l-imġiba u r-relazzjonijiet fi hdan l-umanità. Jissemew hafna kawżi u konsegwenzi marbuta ma' dil-kriżi ambjentali: fosthom l-aspett ekonomiku, edukattiv, soċjali, turistiku u anki sanitarju. Għal dawn kollha jistgħu jinstabu xi forma ta' miżura konkreta fejn ikun hemm il-koperazzjoni meħtieġa flimkien mas-sens ta' responsabbiltà. Mhux mingħajr l-applikazzjoni ta' regoli lokali u liġijiet internazzjonali f'dan ir-rigward. Imma dawn wehldhom mhux biżżejjed. Jonqos fattur iehor. Biex insalvaw "il-pjaneta art" meħtieġ is-sens etiku u dak reliġjuż ukoll imhaddem b'kuxjenza mhegġa fejn jidhlu drawwiet u mġibiet oħra. Dan jitlob risposta ħabricka għal relazzjoni sinċiera bejn il-bniedem u l-holqien imsejsa fuq elementi reliġjużi bħalma nsibu mfisser skont il-Kelma ta' Alla.

Hawn ma jonqos il-valur ta' Jum il-Ħadd. Jeħtieġ naraw x'tifsira u post għandu dan fl-era ekoloġika. Irridu qabel xejn nitilqu mis-Sibt sa mill-Antik Testament li kien jiġi ċelebrat bħala Jum li jfakkar it-tmiem bħala l-quċċata tal-holqien kif irrakkontat f'Gen 2, 1-4. Mhux biss. Ma' din it-tifsira ždiedet ukoll dik it-tifkira tal-Poplu Magħżul ta' Alla li beda jiċcelebra l-helsien tiegħu mill-jasar tal-Eġittu (ara Dewt 5, 12-15). Ladarba l-holqien lahaq it-tkomplija tiegħu fis-seba' jum, l-istess Sibt se jkompli jgħasses u jħares din l-opra kbira minn kulma jista' jgħibha d-diżordni jew kaos. Hekk ried Alla sa mill-bidu meta ta s-sura u l-ordni lill-holqien flimkien mal-armonija f'kulma beda jeżisti. Dak li ħalaq kolloxx tajjeb, is-sema u l-art, u kompla jħarishom tul l-istorja anki permezz tal-ġrajja tal-liberazzjoni, wassal il-messaġġ li kulma ħalaq għandu jibqa' "imħares u ħieles".

Issa Alla nnifsu ried li jkun "ħieles" mat-tweqqiq tal-holqien kollu, u "jistrieħ" fis-seba' Jum, is-Sibt, u jibqa' jithares bl-ikbar rispettu u ġieħ minn ġenerazzjoni għall-oħra.

Jum radd il-ħajr

Jum is-Sibt għalhekk baqa' jittfakkar f'rabta mal-opra kreatriċi u ma' dik salvifika bħala patt min-naħa ta' Alla mal-bniedem fl-eżistenza u l-helsien tiegħu. Għalhekk sar Jum ir-Radd ta' Ħajr lill-Kreatur u fih ukoll jergħu jgħeddu t-twemmin u l-impenn tagħhom dawk kollha li jemmu f'Dak li jmexxi l-univers u l-istorja bil-ġrajjet kollha tagħha. Dment li l-familja kienet tqaddes Jum is-Sibt kienet tagħti xhieda tal-fidi tagħha f'Alla. Għall-kuntrarju, jekk dan il-Jum kien jiġi pprofanat kien qed jingħata sinjal li l-poplu kien qed jagħti dahru 'l Alla. L-osservanza u l-harsien tas-Sibt beda jkollu tifsira ta' ġid u saħħa għall-poplu, fl-annimali u fil-prospertà tal-art. B'hekk il-patt tal-Jum tas-Sibt holoq rabta bejn Alla, il-bniedem u n-natura.

Ma kienx patt mal-bniedem biss iżda wieħed f'ordni mal-holqien kollu wkoll. Tniisslu għalhekk dawk id-dmirijiet morali fir-rigward ta' kull attività ekonomika, agrikola, soċjali u politika biex jiġi mħares l-ordni kożmiku kollu. Inholqot rabta eqreb bejn is-Sibt u l-istess protezzjoni tal-hlejjaq ta' madwar. Fejn dan kienet tinkiser, l-effetti kienu jinħassu wkoll anki fl-ordni tan-natura u fl-oqsma ambjentali. Għandna għadd ta' eżempji fil-kotba tal-profeti. Tant hu hekk li waħda mill-ħtiġijiet importanti biex l-art terġa' tintradd lura lil Israel bħala l-Poplu ta' Alla kienet li jerga' jiġi osservat is-Sibt bid-dmirijiet l-oħra kollha miegħu.

Tifsira Ekoloġika għall-Ħadd

Dan kollu jitfa' dawl fuq kull żmien, u jekk illum huwa l-Jum tal-Ħadd li għan-Nisrani jgħorr miegħu dan il-wirt reliġjuż għall-harsien tiegħu f'rabta ma' Alla, Sid tal-holqien kollu, għandu jwassal ukoll messaġġ dwar il-kriżi

Trid "Il-Hajja f'Ghawdex" tibqa' toħroġ? Ġedded l-Abbonament tiegħek għas-Sena 2014

Fix-xhur ta' Jannar, Frar u Marzu jingabar il-ħlas tat-tiġdid tal-abbonamenti u oħrajn godda mill-Kollettriċi tagħna fil-parroċċi kollha Għawdxin. Tista' ukoll tħallas l-abbonament tiegħek fl-Uffiċċju Parrokkjali jew fil-Lumen Christi Bookshop, Victoria, Ghawdex.

Minn Jannar l-Abbonament Annwali sar €15. Sostenitur €20.



ambjentali. Dan ifisser fejn l-aħjar il-bniedem għandu jfittex li jagħti hajja ġdida li tixraq lir-rabta bejn Alla u l-holqien, u hekk jinstab il-post mill-ġdid tal-istess bniedem fejn jidhol l-ordni tal-holqien. **Il-Hadd mhux biss huwa jum reliġjuż jew ta' kult, iżda jawgura b'vizjoni aħjar l-eżistenza umana kollha kemm hi. Dan ifisser ukoll kemm għandu jinghata għarfien ikbar lill-providenza divina fejn wiehed ikun jista' jara aħjar x'valur fih il-holqien biex la jagħmillu xi hsara u lanqas m'għandu jiehu post Alla.**

Mingħajr il-Hadd anki Ghawdex kien ikun jeżisti bhala parti mid-dinja, bhala holqien biss. Kien ikun kemm trid int bhala oġġett għal skop ambjentali u għall-istudji tax-xjenzi moderni, iżda kien ikun bla karattru sagra. Jista' jġirilu hekk kemm-il darba dan jintesa jew jinqabeż. Kien ikun parti mid-dinja mingħajr il-veru mistrieħ u nieqes minn dak il-ferħ kif tassew iridu Alla. Alavolja hafna kienu jibqgħu jghidu li jiġu Ghawdex biex jistrieħu. Kien ikun iktar post mitluq f'idejn id-decizjonijiet u l-gosti tal-bnedmin bir-

riskju u l-biżgħat li dawn johlqu jekk ikunu mingħajr dak l-orjentament lejn Alla, is-Sid ta' kollox. **Il-Hadd mhux biss ifakkarna li d-dinja hija mahluqa minn Alla, iżda jurina li d-dinja teżisti quddiemu, miegħu u għalih. Fil-mistrieħ ma' Alla u allura fil-preżenza immedjata tiegħu għat-tqaddis tal-Hadd, il-bniedem ikun qed ifittex u jsib postu flimkien mal-holqien kollu biex dan ma jsirx alla iehor.** Iktar ma Ghawdex "jistrieħ ma' Alla", inqas jinholqu minn dawn l-allat. Hafna minnhom inisslu firdiet jew qsim saħansitra fl-istess familji minhabba l-ġid li hu misluf lilna, daqslikieku dan se jibqa' tagħna għal dejjem, u mhux iktar ta' min ħalqu u tahluna, u bla ma jimportana xejn mill-aqwa wirt jew teżor li hemm maħsuba għalina.

Biex ma nfaqqrux il-Hadd

Jum il-Mulej iċċelebrat u pparteċipat kif jixraq isahħaħna fir-rabta tar-rieda tagħna ma' dik ta' Alla, biex in-Nisrani li jahsibha sewwa ma jġirilux li "*jigma' l-ġid għalih innifsu bla ma jistagħna quddiem Alla*" (Lq 12, 21). Kull Hadd imħares b'mod reliġjuż huwa esperjenza mġedda ta' kemm aħna limitati bhala ħlejjaq quddiem Sid il-holqien. Il-manna fl-Antik Testament kienet rigal prezzjuż għall-hajja, għal kulhadd, ġej minn Alla, bil-qies, kemm meħtieġ, imma bil-patt li s-Sibt ma jiġbrux minnha! Ix-xeħħa u l-egoizmu fil-ġbir minnha kienu jiġu kkundannati, messagġ għal min jinqeda hażin bir-riżorsi naturali, jużahom b'mod kapriċċjuż, jew għad-dannu tal-istess sistema ekoloġika, u k'mhux ukoll fil-Jum tal-Hadd!

Mhux biss. Imma lanqas bl-iskuża tat-tkabbir ekonomiku, l-iżvilupp kummerċjali, il-progress materjali jew l-aspirazzjonijiet għal iktar kumdità jew profitti godda, m'għandha taljenana tant li ninsew, fl-aħħar mill-aħħar, aħna min aħna! It-tnikkir, l-indifferenza, in-nuqqas ta' heġġa, l-iskużi, t-tixrid tal-moħħ u l-qalb, it-tfixkil, kif ukoll l-iskartar fit-tqaddis tal-Ħdud komplew jizdiedu. Dan anki ġaladarba żdiedu wkoll l-okkażjonijiet ta' divertiment, ħruġ jew xi delizzju iehor, attivitajiet jew laqgħat politiċi jew sportivi, xogħol bla waqfien u mistrieħ, ta' kostruzzjoni jew fi stabbilimenti ta' bejgħ, il-hajja twila u tedjanti ta' billej, u hidmiet oħra li jithallew għal tmiem il-gimgha.

Hawn min qed jistaqsi wkoll: Fejn jinsab il-veru ferħ u mistrieħ f'Jum il-Hadd f'din il-gżira? X'post fadallu fil-hajja ta' hafna? Anki hawn inkunu qed nixtiequ l-ġid lil artna u nibzghu għal eko-Ghawdex, basta mhux minsi fil-pjan ta' Alla Hallieq.

Cafè & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

MARIO

DISPENSERIG - OPTICIANS

57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

Il-Poter u l-Legittimità Tiegħu



Dr Alfred Grech

Il-poter, kull poter ghandu problema kbira. Mhix l-unika waħda niftehmu, imma waħda mill-akbar problemi tal-poter hija l-legittimità tiegħu. Il-poter li mhux legittimu, huwa abbużiv, m'huwiex aċċettat, mhux ta' min isegwih jew jobdih. Hawnekk l-istorja qiegħda fuq in-naħa ta' dak li qiegħed ngħid u għalhekk tagħtini raġun.

Imma ikbar mill-problema tal-legittimità hija l-problema ta' x'jikkostitwixxi dik il-legittimità. Għaliex għandna nobdu ċerti ordnijiet u ordnijiet oħrajn ma nobduhom? Għax daw k l-ordnijiet li ma nħossux li huma legittimi ma nħossux il-bżonn li għandna nobduhom? Dan jgħodd għal-lijiet ukoll. Kemm iddum imjassar taħt *regime* ta' liġijiet li thoss li m'humie x'gusti? Fl-aħħar tirvilla! **Għalhekk sehew l-irvelli u r-rivoluzzjonijiet fl-istorja. Għax il-poplu ma setax jissaporti aktar. Hass li min kien qed jikkmandah u s-sistema ta' ordni li taħtha kien qed jgħix, ma kinux għax, ma kinux jgħoddu għalih. U meta dak li jkun, jew il-poplu jhossu hekk x'ikun li jiddistingwi bejn dak li hu għax u dak li mhux għax fil-kmand u f'min jagħmel il-liġi? Mhux billi tgħid li tobdi l-liġi u 'l min jikkmanda. Min jikkmanda u min jagħmel il-liġi irid ikun qed jagħmel hekk legittimament. U għaldaqstant, nerga' nirrepeti: x'jagħmel lil dak li jkun, lil dik l-ordni jew dik il-liġi, legittimu jew legittima?**


Mistoqsija kbira din, u t-tweġiba mhix sempliċi, u lanqas toqgħod fil-paġni ta' din ir-rivista. X'jagħmel is-sistema ta' Gvern li għandna f'pajjiżna, bil-kostituzzjoni b'kollox



legittimu u aċċettat, jekk mhux minn kulhadd, talinqas mill-maġġoranza kbira. **Kollox jorbot fuq il-kwistjoni ta' sovranià.**

Halli nagħtu harsa hafifa lejn l-Istorja. Is-sovranià tagħna aħna għibniha bl-indipendenza, għaliex qabel is-sovranià kienet fil-monarkija Ingliża. Qabel l-Ingliżi kien hawn il-Franċiżi, iżda mid-dehra l-okkupazzjoni Franċiża ma kinitx aċċettata għaliex kienet użurpazzjoni. Infatti l-kwistjoni kienet għet miftehma bejn il-Qawwiet il-Kbar ta' dak iż-żmien bit-Trattat ta' Amies (1802) u mbagħad ikkonfermata bit-Trattat ta' Pariġi (1815). Qabel kien hawn il-Kavallieri, imma dawn kienu għew hawn Malta taħt id-dritt ta' fewdu mingħand ir-Re Karlu V ta' Spanja (li kien ukoll l-Imperatur) taħt l-obbligu li ta' kull sena l-Kavallieri jagħtuh bies (*Maltese falcon*) bħala turija ta' dipendenza u sottomissjoni. Għalhekk meta telqu l-Franċiżi minn Ghawdex, u Malta baqgħet okkupata minnhom (għalkemm assedjati fil-Belt), il-Kap tal-Ghawdxin, Saver Cassar, irrikonoxxa u fetaħ relazzjonijiet diplomatiċi mar-re ta' Napli, għaliex dan tal-aħħar kien suċċessur legittimu fit-titlu tal-kuruna ta' Spanja li kien Burbon imma għej mid-dixxendenti tal-Agsburgi bħalma kien Karlu V.

Talli għamel hekk, Saver Cassar, pattija qares. Din il-mossa ma niżlitx tajjeb mal-Ingliżi li ssuċċedew lil Franċiżi, kif għedna, u dawn raw kif warrbuh min-nofs u eliminawh. Imma lanqas iċ-ċessjoni ta' Malta mir-Re Karlu V lill-Kavallieri ma kienet niżlet tajjeb man-nobbiltà Maltija. Infatti tul iż-żmien li damu Malta, l-Kavallieri ta' San Ġwann, in-nobbiltà Maltija ngħalqet għol-Imdina u ma riditx tikkopera mal-Gran Mastru u l-Kavallieri. Dan għaliex huma hassew li Karlu V ta' Spanja, bħala suċċessur fit-titlu tar-Re Alfonso V t'Aragona ma kellux jerga' jagħti lill-Gzejjer Maltin bħala fewdu. Il-Maltin kienu i villaw kontra Don Gonsalvo Monroy (irvell li beda minn Ghawdex fl-1425, u kompla jinfirex f'Malta fl-1426) u wara wegħda li kienu għamlulu li jifdu lil Malta bit-30,000 Fjorin, ir-Re Alfonso kien hareġ Karta Rjali fejn għaqquad lil Malta u Ghawdex mad-dominju rjal. Kien wiegħed ukoll li qatt aktar il-gzejjer Maltin ma jingħataw bħala fewdu. Anzi kien ta lill-Maltin u lill-Ghawdxin id-dritt li jirvillaw kontra kull suċċessur tiegħu jekk xi wiehed minnhom jazzarda jerga' jagħti lill-Gzejjer Maltin bħala fewdu. Sinifikanti kien dan id-dritt, cioè id-dritt tal-irvell. Ma naħsibx li ssibuh f'xi Karta tad-Drittijiet tal-Bniedem. Imma Karlu V għamel proprju dan. U n-nobbiltà Maltija baqgħet tiftakru dan id-dritt, imma ma kellhiex saħħa li li tirreżisti u lanqas li tirvilla. Imma l-kwistjoni ta' legittimità għalihom baqgħet sagrosanta.



Imbagħad trid tara wkoll minn fejn kienu jgibu l-leġittimità l-monarki tal-Istorja li kienu jirrenjaw fuq is-sudditi ta' taħthom. Taħt il-monarka kien ikun hemm ġerarkija shiha ta' awtorita' li tghaddi mill-prinċipijiet għall-kontejeti, għall-barunijiet u tibqa' niezla l-isfel sa l-iżgħar ċittadin – kull wieħed jirrispondi u jkun sugġett dirett għal min ikun oġhla minnu. Imma r-rejiet u l-irġejjen minn fejn kienu jgibuha il-leġittimità? Il-leġittimità – u mhux l-awtorità, niftehmu – għax l-awtorità tista' tkun sempliċi riżultat tal-forza, u dak li jkun ikollu jobdi mhux għax irid imma għax jibza' mill-qawwa ta' min huwa fuq. Din kienet dejjem problema.

Meta waqa' l-imperu Ruman fl-Ewropa kien hemm kaos kbir, kien hemm nuqqas ta' ordni. Qtajja' ta' "barbari" invadew dik li qabel kienet il-benniena taċ-ċiviltà Rumana, u għal ħafna żmien il-ġlied kiber, l-għaks u l-instabbiltà żdiedu u barra minn hekk ma kien baqa' l-ebda sens ta' ordni pubbliku. Mhux ta' b'xejn dak iż-żmien baqa' magħruf bħala żmien id-dlamijiet (*the dark ages*). Kien hemm ukoll it-theddida tal-Islam li kien qed ihabbat il-bibien tal-Ewropa Kristjana. L-Islamiċi waslu fi Spanja u bdew biex jinvalu lil Franza li ma kienx għal Karlu l-Martell li bl-eżerċitu tiegħu waqqafhom fil-battalja ta' Tours (magħrufa wkoll bħala ta' Poitiers) tas-sena 733. Imbagħad il-Papa Ljun III fil-Milied tas-sena 800 inkuruna lil Karlu Manju (in-neputi tal-Martell) bħala Imperatur tal-Imperu Sagru Ruman. Minn hemmhekk nibet it-titlu tal-Imperu Sagru Ruman intliż li jgħaqqad kemm jista' jkun lil Ewropa Kristjana, u sa ċertu punt irnexxielu wkoll.

Imma kellu wkoll effett aktar importanti dan l-avveniment. L-imperatur, kellu s-sopravvent fuq ir-renjanti u l-prinċipijiet kollha tal-Ewropa li baqgħu huma wkoll sovrani fit-territorju tagħhom. Imma issa l-leġittimità ma kinitx isserraħ biss fuq is-saħħa tal-armi. Ir-renjant kien issa leġittimu għax irċieva l-vestizzjoni tiegħu mill-Knisja u mill-Papa li huwa r-rappreżentant ta' Kristu fl-art. Issa l-leġittimità saret tistrieħ fuq id-divin.

Din is-sistema kellha t-tajjeb u l-ħażin tagħha. Jiddependi mil-liema angolu tħares lejha. Imma żgur li kienet il-fonti ta' hafna tensjoni minn żmien għal żmien bejn ir-renjanti u l-Knisja, u min għandu dritt jinvesti lil min. Għaliex allura anke l-vestizzjoni tal-isqfijiet tal-lokal kienet ħafna drabi ġgħib ukoll jekk mhux il-permess tal-anqas l-akkwijexxenza tar-renjant tal-post. Eżempju ċar kien il-konflitt bejn Neriku II tal-Ingilterra u Thomas a Becket dwar min kellu jinkuruna lir-re tal-Ingilterra fis-sena 1173. Inċidenti oħrajn bħal dawk hemm kemm trid fl-istorja tal-Ewropa kif ukoll ta' Malta. Il-kapitlu aktarx li għalqu Napuljun Bonaparte. Napuljun stieden lill-Papa għall-inkurnazzjoni tiegħu f'Parigi f'Diċembru 1802. Imma meta wasal il-mument biex il-Papa jinkurunah, huwa qabad il-kuruna u nkuruna lulu nnifsu. Il-leġittimità tal-imperatur ma baqgħetx tiddepenedi mill-attributi divini. Ir-rejiet kollha kien jaqblilhom jgħidu li huma għabu s-setgħa li jirrenjaw minn Alla – *the divine right of kings*. Imma r-rivoluzzjoni Franciża li kienet il-frott tal-ideat illuministi tas-seklu ta' qabel kissret dan kollu.

Illum minn fejn iġibuha l-leġittimità tagħhom il-gvernijiet moderni, b'x jaghmlu liġijiet ankè kontra r-rieda tal-magġoranza tal-poplu?

LUMEN CHRISTI BOOKSHOP



Triq Fortunato Mizzi, Victoria. Tel: 21560496/7

Kull nhar ta' Hamis, Gimgha u Sibt, mid-9.00a.m. sa' Nofsinhar.

Kull xorta ta' Kotba Reliġjużi u Edukattivi għall-kbar u għaž-żgħar, u oġġetti reliġjużi

Politika Ġdida...!

Kif Jifhmuha u Jixtiequha ż-Żgħażaġh



Charles Magro

Iż-żgħażaġh u l-politika: żewġ affarijiet li jidhru tant inkompatibbli fi żmienna. Għaliex? Namrar fallut? Żwieġ impossibbli? Hu fatt li llum iż-żgħażaġh iżommu 'l bogħod mill-politika Izda, b'danakollu, il-politika ma tghaddix minghajr iż-żgħażaġh, u anki iż-żgħażaġh għandhom bżonn politika mfassla għalihom.



Spiss jiġri li l-politika ma taħsibx biżżejjed għaż-żgħażaġh. Min-naħa l-oħra, b'mod ġenerali, iż-żgħażaġh għandhom rapport pjuttost problematiku mad-dinja tal-politika u ma' dak kollu li għandu x'jaqsam magħha.

L-istituzzjonijiet, il-partiti, il-klassi tal-politiċi 'li hadd u xejn ma jista' għalihom', għaż-żgħażaġh huma 'l bogħod, separati mir-realtà ta' madwarhom, u għalhekk inkapaċi għal kollox biex iwieġbu b'mod konkret u adegwat għall-aspettattivi taż-żgħażaġh u għall-htigijiet ta' kuljum tas-soċjetà li iż-żgħażaġh jgħixu fiha. Dan minbarra l-wegħdiet li ma jinżammux, l-iskandli kontinwi, l-opportuniżmu, l-abbużi mill poter u n nuqqas ta' kredibbiltà ta' ċerti politiċi li jimlew liż-żgħażaġh b'xettiċiżmu qawwi.


Għalhekk m'għandniex għalfejn niskantaw jekk ir-riċerka turi li iż-żgħażaġh fid-dinja huma dejjem iktar diżinteressati u 'l bogħod mid-dinja tal-politika, b'perċentwali għolja ta'żgħażaġh tiddikjara indifferenza, nuqqas ta' fiduċja, rabja u dwejjaq fil-konfront tal-ġrajjet politiċi u ta' dak kollu li jiġri fil-quċcata tar-realtajiet istituzzjonali fil-pajjiż.

Iż-żgħażaġh huma mbegħdin mill-politika mhux għax ma jinteressawx ruhhom mid-destin tas-soċjetà, u anqas għax (kif isostnu hafna) iż-żgħażaġh illum huma mkeffna għal kollox f'kutra ta' individwaliżmu u, għalhekk ma jhossux ir-responsabbiltà li jagħtu sehemhom għall-ġid pubbliku; li jxammru għall-ġid kollettiv. Fil-verità, dak li

jbeżżagħhom hu l-fatt li llum il-politika saret barbarika; hi nieqsa minn ideali awtentiċi li wiehed jista' jemmen fihom, jissielet għalihom; il-biża' li m'għandhomx il-hila li jroddu lura fil-politika l-funzjoni li kellha: ta' servizz għall-bniedem, għall-komunità. Minflok, jibqgħu involuti fil-logħba mahmuġa tal-poter ta' dawk li jqisu l-politika bħala mezz waħdani li bih jahdmu biss għall-interessi tagħhom, biex isiru sinjuri minn fuq dahar il-poplu, biex jilhqu pożizzjoni 'l fuq mil-Liġi.

Iż-żgħażaġh jifhmu li l-politika mhix din. Lehen interjuri, timidu (forsi l-kuxjenza ċivika), tghidilhom li l-politika hi r-ruħ ta' kull konvivenza ċivili; hi t-tensjoni għall-ugwaljanza u għall-ġustizzja soċjali; hi, fl-istess waqt, kontestazzjoni u riċerka tal-kunsens; kreattività u responsabbiltà; sens ta' unità u djalettika tad-differenzi. Kwotazzjoni li qrajt xi żmien ilu tghid: il-politika hi *l-arti tal-possibbli u t-tama tal-impossibbli*.

Hu veru: dawn il-valuri llum jintesew kontinwament. Izda dan ma jfissirx li llum ma jistax ikollna politika li tqiegħed fiċ-ċentru lill-bniedem u l-komunità, ispirata mill-valuri etiċi u mill-kultura tas-solidarjetà. U forsi huma propju l-ġenerazzjonijiet futuri li jistgħu jkunu katalisti għall-bidla bħal din.



Izda, biex dan isehh, jehtieg li iż-żgħażaġh jergħu jibdew ikollhom fiduċja fil-possibbiltà li tinhalaq mentalità differenti fil-poplu; li tinbena idea ġdida ta' ċittadinanza attiva, li twassal biex il-protagoniżmu u l-partecipazzjoni diretta jiehdu post l-indifferenza u l-apatija.

Fuq kollox, hu indispensabbli li iż-żgħażaġh jergħu jiskopru l-valur tal-politika bħala impenn ġeneruż u diżinteressat; bħala mħabba u responsabbiltà lejn il-pajjiż u s-soċjetà li ngħixu fiha.

Insomma, jridu jkunu iż-żgħażaġh li jibddu l-politika, u mhux il-politika li tbiddel liż-żgħażaġh.

Ghawdex fl-aħħar tas-seklu tmintax

Joseph Bezzina



Nhar is-16 ta' Settembru 1864, il-Papa Piju IX għoġbu jaqta' l-gżira ta' Ghawdex u Kemmuna bhala Djoċesi għal rasha, jilgħifieri tana l-sqof għalina. Il-kleru u l-poplu Ghawdex kienu ilhom sitta u sittin sena shaħ jaħdmu halli din il-holma sseħħ. Din is-sena jaħbat għeluq il-mija u hamsin sena tal-iktar grajja glorjuża fl-istorja tal-Gżira tat-Tliet Gholjiet. Deherli, għaldaqstant, li jkun jixraq li lilkom qarreja ta' *Il-Hajja f'Ghawdex* indommikom fil-qosor il-grajjiet ta' matul dawn is-sitta u sittin sena. Din li ser taqraw hi gabra tal-ktieb *Religion and Politics in a Crown Colony. The Gozo Story. 1798-1864.*

Is-sena 1798 kienet waħda mill-aktar imqallba fl-istorja tal-gzejjer Maltin. Nhar l-10 ta' Ġunju, Malta u Ghawdex ċedew quddiem il-qawwiet tal-Ġeneral Franciż Napuljun Bonaparte. Spicċa għal dejjem ir-renju twil tal-Kavallieri ta' San Ġwann. Izda l-Franciżi fettlihom imissu l-propjetà tal-għeżież knejjes tagħna, u l-Maltin u l-Ghawdexin dlonk qamu kontrihom.

Nhar it-18 ta' Settembru 1798, l-Ghawdexin iffurmaw Gvern proviżorju taħt it-tmexxija ta' Dun Saverio Cassar, Arcipriet tal-Matriċi ta' Ghawdex. Il-Franciżi ġew magħluqa fiċ-Ċittadella. Mifxula u mgħakksin minhabba n-nuqqas ta' ikel u ta' armi, il-Franciżi ċedew nhar it-28 ta' Ottubru 1798. L-għada, il-Kaptan Inġliż Alexander Ball, li kien għen l-Ghawdexin fl-imblokk kontra l-Franciżi, formalment għadda l-gżira ta' Ghawdex lill-Arcipriet Cassar.

L-Arcipriet Saverio Cassar, li kien il-kap spiritwali tal-gżira – għax bhala Proviġarju kien jirrapprezenta lill-Isqof ta' Malta – issa sar ukoll il-Gvernatur-Ġenerali ta' Ghawdex. Kienet ġiet ix-xoqqa f'moxtha. Qatagħha li jitlob it-twaqqif ta' Ghawdex bhala djoċesi.

Il-gżira ta' Ghawdex, twila 14.5 km u wiesgħa 7.25 km, kellha dik il-habta popolazzjoni ta' madwar 16,000 ruh. Jieħdu ħsieb il-ħtiġijiet spiritwali tagħhom kien hemm 122 qassis u 11 il patri. F'Ghawdex allura, kien hemm il-Belt taċ-Ċittadella, ir-Rabat, u sitt irħula: ix-Xewkija, l-Għarb, Ta' Sannat, ix-Xagħra, in-Nadur, u ż-Żebbuġ. Ġewwa ċ-Ċittadella kien hemm il-Knisja Matriċi ta' Santa Marija u l-Qorti. Iċ-ċentru tal-gżira kien ir-Rabat. L-uffiċċji tal-Università, jiġifieri l-Gvern ta' Ghawdex, kienu hemm. Hemm ukoll kienu ż-żewġ sptarijiet tal-gżira. Ir-Rabat kien ukoll iċ-ċentru reliġjuż tal-gżira. Il-Proviġarju kellu l-Kurja tiegħu r-Rabat – sewwa sew fejn illum hemm iċ-Ċentru tal-Katidral. Ir-Rabat ukoll kien hemm il-parroċċa antika ta' San Ġorg Martri.



Għall-aħħar tas-seklu tmintax, il-popolazzjoni ta' Ghawdex kienet bdiet tonqos bil-mod il-mod. Mal-mawra tal-Kavallieri, spicċaw il-flejjes li huma kienu jonfqu għaž-żamma tal-gżira u li minnhom kien igawdi kulhadd. Barra dan, il-qoton, l-aqwa industrija tal-Maltin ta' dak iż-żmien, ma kienx qed iġib flus daqs qabel. Minhabba dawn iż-żewġ raġunijiet, żdied ħafna l-faqar. Uħud bdew ifittxu x-xogħol 'l barra mix-xtut tal-gżira. Dawk li baqgħu hawn bosta drabi ma kellhomx biex jiżzewġu. Minhabba n-nuqqas ta' mediċini u raġunijiet oħra, 29% ta' dawk li jitwiieldu kienu jmutu qabel jagħlqu sena u 48% kienu jmutu qabel jagħlqu hames snin. Il-popolazzjoni għalhekk naqset sewwa.

Il magġoranza tan nies kienu jiddependu mill-biedja għall-għajxien tagħhom. Dsatax minn kull mija kienu bdiewa u 29 oħra minn kull mija kienu jgħinu fil-biedja u jaħdmu fil-qoton. Qrib hamsa fil-mija tal-Ghawdexin kienu sajjieda jew baħrin. Madwar tnejn fil-mija kienu jgħixu b'xi hanut jew bil-kummerċ. F'Ghawdex kien hawn ukoll mal-35 professjonist, l-iktar tobba u avukati. 40 biss kienu jaħdmu mal-Gvern. Kollox ma' kollox dan ifisser li nofs l-Ghawdexin biss kellhom xogħol fiss.

Din kienet is-sitwazzjoni tal-gżira Ghawdexija, meta l-Arcipriet Cassar talab, għall-ewwel darba, li Ghawdex jinqata' Djoċesi għalih.

(jissokta)

Il-Viżta Pastoral: mal-medda ta' 150 sena



Francesco Pio Attard

Il-Viżti Pastoral kollha li saru fid-Djoċesi ta' Ghawdex

Il-lista li ġejja (mibnija minn Mons. Dr Joseph Bezzina) turi d-data tal-ftuħ uffiċjali fil-Katidral ta' kull Viżta Pastoral li saret kemm Ghawdex ilu Djoċesi għalih, jiġifieri f'dawn l-aħhar mija u ħamsin sena.

S'issa saru b'kollox tletin Viżta Pastoral minn seba' isqifijiet differenti, u dettall interessanti hu li parti kbira tagħhom infetħu fix-xahar ta' Ottubru. Kien l-Isqof Agostinjan Giovanni Maria Camilleri l-iktar li għamel Viżti Pastoral (għaxra) tul ħamsa u tletin sena ta' episkopat, u kien ukoll dan l-Isqof li fl-1903 sejjah l-Ewwel Sinodu Djoċesan ta' Ghawdex. Is-Sinodu, li hu laqgħa tal-Isqof, is-saċerdoti u l-lajċi flimkien biex jiddiskutu bosta temi marbuta mal-ħajja tad-Djoċesi, hu għodda pastoral siewja ħafna fit-tmexxija tal-Knisja lokali.

F'Ottubru 1966, l-Isqof Giuseppe Pace beda Viżta Pastoral li mbaġħad tkomplet mill-Isqof Nikol Ġużeppi Cauchi, li nħatar Amministratur Appostoliku għal Ghawdex u ġie kkonsagrat Isqof fid-9 ta' April 1967, fis-16 tal-istess xahar Mons. Cauchi kompli l-Viżta Pastoral li beda l-predeċessur tiegħu. L-Isqof Cauchi sejjah ukoll it-Tieni Sinodu Djoċesan fl-1992, kif ukoll kemm-il Missjoni Djoċesana u Kungress Pastoral Djoċesan fuq temi differenti. Fiċ-Ċirkulari li biha ħabbar is-seba' u l-aħhar Viżta tiegħu, hu qal li "għalkemm il-Viżta Pastoral hija drawwa antika fil-Knisja ta' Kristu kemm fil-Lvant u kif ukoll fil-Punent, għadha utli u meħtieġa anki għaž-żminijiet tal-lum" (Ċirkulari 400/2001).

Ir-Rapporti tal-Viżti Pastoral, kemm dawk li saru f'Ghawdex qabel twaqqaf Djoċesi għalih u kemm ta' dawn l-aħhar tletin waħda – uħud miżmuma fl-Arkivju Arċiveskovili ta' Malta u f'dak tal-Katidral tal-Imdina (1687-1864), u oħrajn f'dak tal-Kurja Veskovili ta' Ghawdex – huma għejjun ta' valur imprezzabbli, għax jagħtuna stampa ċara – spiss l-unika waħda – tal-qagħda pastoral imma wkoll fiżika tal-parroċċi ta' Ghawdex fis-sekli li għaddew. Fuqhom saru u għad ikompli jsiru għadd ta' studji! Fl-antik iżjed mil-lum, l-Isqof li jkun jagħmel il-Viżta kien jordna li jingabar inventarju tal-oġġetti kollha li kien ikun hemm fl-knisja parrokkjali, fis-sagristerija u fil-bini kollu li kien propjetà tal-parroċċa. Mhux darba u tnejn li ordna xi tiswija jew saħansitra pprofana xi kappella minħabba l-istat ħażin li kienet qed tinzamm fih. Hu kien jingħata lista tal-kleru tal-parroċċa u jinterroga lis-saċerdoti, jeżamina r-registri u l-kotba l-oħra tal-parroċċa, jara l-benefiċċji u legati, u jifli l-*Status Animarum*, jiġifieri lista bit-tagħrif dwar il-familji li jagħmlu parti mit-territorju ta' kull parroċċa. Minn dawn ir-Rapporti, għalhekk, nisiltu tagħrif mitqalu deheb kemm dwar l-istat materjali tal-knejjes tagħna fl-antik, u kemm dwar il-qagħda soċjali u reliġjuża tal-poplu Ghawdexi.

L-implikazzjonijiet ta' Viżta Pastoral fid-dinja tal-lum

Il-Knisja f'Ghawdex qiegħda fuq l-għatba tal-mija u ħamsin anniversarju mit-twaqqif tad-Djoċesi. Hu għalhekk li l-Viżta Pastoral minn

<i>Isqof</i>	<i>Ftuħ tal-Viżta</i>
01 Mikiel Franġisk Buttigieg	1 ta' Novembru 1865
02 Anton Grech Delicata [I]	10 ta' Awwissu 1869
03 Anton Grech Delicata [II]	8 ta' Diċembru 1873
04 Pietru Pace [I]	21 ta' Marzu 1878
05 Pietru Pace [II]	7 ta' Ottubru 1883
06 Ġwann Marija Camilleri [I]	6 ta' Ottubru 1889
07 Ġwann Marija Camilleri [II]	16 ta' Ottubru 1892
08 Ġwann Marija Camilleri [III]	13 ta' Ottubru 1895
09 Ġwann Marija Camilleri [IV]	9 ta' Ottubru 1898
10 Ġwann Marija Camilleri [V]	6 ta' Ottubru 1900
11 Ġwann Marija Camilleri [VI]	16 ta' Ottubru 1904
12 Ġwann Marija Camilleri [VII]	20 ta' Ottubru 1907
13 Ġwann Marija Camilleri [VIII]	16 ta' Ottubru 1910
14 Ġwann Marija Camilleri [IX]	18 ta' Ottubru 1914
15 Ġwann Marija Camilleri [X]	17 ta' Ottubru 1920
16 Mikiel Gonzi [I]	18 ta' Jannar 1925
17 Mikiel Gonzi [II]	19 ta' Jannar 1930
18 Mikiel Gonzi [III]	20 ta' Ottubru 1935
19 Mikiel Gonzi [IV]	21 ta' Jannar 1940
20 Ġużeppi Pace [I]	24 ta' Frar 1946
21 Ġużeppi Pace [II]	1 ta' April 1951
22 Ġużeppi Pace [III]	1 ta' Novembru 1955
23 Ġużeppi Pace [IV]	9 ta' April 1961
24 Ġużeppi Pace [V]	
/ Nikol Ġużeppi Cauchi [I]	2 ta' Ottubru 1966
25 Nikol Ġużeppi Cauchi [II]	25 ta' Jannar 1976
26 Nikol Ġużeppi Cauchi [III]	25 ta' Jannar 1981
27 Nikol Ġużeppi Cauchi [IV]	23 ta' Marzu 1986
28 Nikol Ġużeppi Cauchi [V]	2 ta' Diċembru 1990
29 Nikol Ġużeppi Cauchi [VI]	25 ta' Frar 1996
30 Nikol Ġużeppi Cauchi [VII]	4 ta' Marzu 2001
31 Mario Grech	11 ta' Ottubru 2013

Mons. Mario Grech hi okkażjoni ta' tiġdid fil-fidi, meta qegħdin nikkonkludu wkoll is-Sena tal-Fidi ċelebrata mill-Knisja universali. L-għerūq tal-fidi Nisranija fi gżiritna jeħduna lura sa l-evangelizzazzjoni tal-gzejjer tagħna minn Missierna San Pawl fis-sena 60 WK, jiġifieri fl-era Appostolika, imma l-komunità Nisranija llum jeħtieġ dejjem tfitteż fil-Vanġelu twegibiet godda għall-bosta sfidi li toffri s-socjetà tagħna.

Ir-realtà djoċesana tagħna diġà tippermetti lill-Isqof li fuq bażi ordinarja jibni relazzjoni pjuttost stretta u personali mas-sacerdoti u l-komunitajiet parrokkjali, imma hi sewwa sew il-Viżta Pastoral li tintensifika u tagħmel iżjed viżibbli din ir-rabta qawwija tar-Raġħaj mal-merħla tiegħu, fejn l-Isqof jidher tabilhaqq bħala l-għerq u l-pedament ta' l-għaqda fil-Knisja djoċesana (ara *Lumen Gentium*, 23). Hu għalhekk li l-Viżta Pastoral hi okkażjoni għar-Raġħaj biex jifhem fejn tħabbat il-qalb tal-poplu, u jkun lest biex jisma', jfarrag u jdewwi. Barra li tkompli taqdi l-missjoni ta' omm u għalliema fdat lilha mill-Mulej, il-Knisja llum tixtieq tisma' u titgħallem hi wkoll minn dak li għandha x'tgħidilha s-socjetà. Minn dak li kitbilna fl-Ittra Pastoral, l-Isqof tagħna jidher li jixtieq jagħmlu dan!

It-Tieni Sinodu Djoċesana ta' Ghawdex jissuggerixxi li għall-Viżta, "il-kappillani jieħdu hsieb sabiex jiltaqgħu mal-Isqof daww is-sacerdoti u lajċi involuti fil-ħidmiet pastorali tal-parroċċa" (20d), naturalment fi stil iżjed 'pastorali' milli legalistiku kif kien fl-antik! Permezz tal-laqgħat mal-Arċipriet, il-Presbiterji Parrokkjali, il-Kunsill Parrokkjali u l-kumitati l-oħra tal-parroċċa, il-lajċi impenjati f'kull struttura tal-parroċċa, fl-għaqdiet u fil-movimenti, id-diversi kategoriji u etajiet, imma wkoll billi jħabbat fuq il-bibien tal-periferija lil hemm mis-sagristiji tal-knejjes u ċ-ċentri parrokkjali – bħalma huma l-ambjenti tal-iskejje, tax-xogħol u tad-divertiment, imma wkoll l-isptarijiet u d-djar tal-familji – l-Isqof irid isir il-preżenza ta' Kristu r-Raġħaj il-Kbir fost il-poplu tiegħu.

Il-Viżta hekk issir okkażjoni ta' verifika fil-fidi u twegiba għall-eżiġenzi pastorali li dejjem qed jippressaw iżjed lill-Knisja llum. Dan fl-aħħar mill-aħħar għandu jwassal għal tiġdid fil-hajja tal-Knisja u r-realtajiet tagħha, fejn l-Isqof bħala r-Ras tal-Knisja lokali jippromovi iżjed il-komunjoni ekkleżjali u s-sehem tal-lajċi fil-hajja tal-Knisja kif tant mixtieq mill-Konċilju Vatikan II. Waqt li biex dan isehħ permezz tal-Viżta huma meħtieġa forom differenti ta' thejjuja fuq bażi parrokkjali, il-Viżta għandha tigi akkumpanjata bit-talb tal-fidili kollha.

Il-Viżta Pastoral issa fetħet, u l-Isqof diġà beda jdur il-hmistax-il parroċċa li għandna fid-djoċesi tagħna. Ix-xewqa tiegħu li jibda mill-Isptar Ġenerali bagħtet messagġ ċar lis-socjetà Ghawdxija li din il-Viżta la hi limitata biss għall-parroċċi fis-sens strett tal-kelma u lanqas għall-imghammdin Insara biss, anki jekk huma l-ewwel destinatari tagħha: "Għandi wkoll nagħag oħra, li m'humiex minn dan il-maqjel; lilhom ukoll jeħtieġ li niġbor, u huma jisimgħu leħni, u jkun hemm merħla waħda, raġħaj wieħed" (Ġw 10:16). Nitolbu li minnha joħroġ tassew il-frott mixtieq: dak li fil-gżira ċkejna tagħna lkoll nistgħu "niltaqgħu mal-Imħabba ta' Alla".

Bibliografija

- ATTARD Francesco Pio, *The Development of St George's Parish from the Pastoral Visitations (1575-1644). A comparative commentary and analysis*, Teżi tal-BA(Hons) fit-Teoloġija fl-Università ta' Malta, mhux ippubblikata, Malta 2011.
- Atti tal-Kurja Djoċesana ta' Ghawdex, April 2001 (221).
- BEZZINA Joseph, *L-Istorja tal-Knisja f'Malta*, Malta 2002.
- BEZZINA Joseph, *Religion and Politics in a Crown Colony. The Gozo-Malta Story 1798-1864*, Malta 1985.
- BEZZINA Joseph, *The Bishop's Archives – Gozo. A descriptive hand-list (=Gaulitana 12)*, Malta 1992.
- BUTTIGIEG Michele Francesco, *Ittra Pastoral Dal momento che per divina disposizione...*, Gozo, 20 Ottobre 1865, f'ARKIVJU NAZZJONALI GHAWDEX, CP/02/02.
- CORIDEN James A.–GREEN Thomas J.–HEINTSCHEL Donald E., *The Code of Canon Law. A text and commentary*, London 1996.
- DJOĊESITA' GHAWDEX, *It-Tieni Sinodu t'Ghawdex*, Malta 1993.
- ĠWANNI PAWLU II, *Eżortazzjoni Appostolika Post-Sinodali Pastores Gregis*, 16 ta' Ottubru 2003.
- GRECH Mario, *Ittra Pastoral Il-Viżta Pastoral: Niltaqgħu mal-Imħabba ta' Alla*, 4 ta' Ottubru 2013.
- Il-Hajja f'Ghawdex*, Novembru-Diċembru 1967 (41[594]).
- KONĊILJU VATIKAN II, *Digriet dwar l-Uffiċċju ta' l-Isqfijiet Christus Dominus*, 28 ta' Ottubru 1965, f'*Id-Dokumenti tal-Konċilju Ekkumeniku Vatikan II*, Malta 2003
- KONĊILJU VATIKAN II, *Kostituzzjoni Dommatika dwar il-Knisja Lumen Gentium*, 21 ta' Novembru 1964, f'*Id-Dokumenti tal-Konċilju Ekkumeniku Vatikan II*, Malta 2003.
- KONGREGAZZJONI TAL-KULT DIVIN U D-DIXXPLINA TAS-SAGRAMENTI, *Ċerimonjal ta' l-Isqfijiet*, 14 ta' Settembru 1984.
- KONGREGAZZJONI TAL-ISQFIJET, *Direttorju għall-Ministeru Pastoral ta' l-Isqfijiet Apostolorum Successores*, 22 ta' Frar 2004.
- WATERWORTH J. (Ed.), *The Council of Trent. The canons and decrees of the sacred and œcumenical Council of Trent*, translated by J. Waterworth, London 1848.



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings

Lava Solar Heaters

Adensa Space Heaters

and Fire Places

113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884



Fra Ġorġ Grech OSCO


X'inhi l-hajja kontemplattiva? Dun Mikiel dejjem bena hajtu proprju fuq l-istedina: “*Imxi quddiem u kun perfett*” (Ġen 17,1). Dan għamlu quddiem Alla u ma’ Alla, filwaqt li kien iwettaq ir-rieda tiegħu u jkun fidil lejn imħabtu. Sirt naf lil Dun Mikiel fl-1986 għadell tas-Santwarju Ta’ Pinu. Għal sentejn iltaqjna kważi ta’ kuljum, granet mimlija sbruħija tar-ruħ u ftuħ il-qalb li ma nistax ninsa. Kienet esperjenza unika li wasslitni nara l-libertà interjuri ta’ Dun Mikiel, id-dawl divin li kien jgħammar fih u l-imħabba kbira li kellu lejn il-Verġni Marija. Nista’ ngħid li l-imħabba tiegħi lejn Marija twieldet meta ltaqajt ma’ din il-persuna straordinarja. Il-passjoni ewlenija tiegħu, kif ukoll il-qawwa tal-hajja interjuri tiegħu, kienu gejjin mill-imħabba kbira li kellu lejn Marija, liema żelu kien jittrasmettith lil kull min kien jersaq lejha.

Dun Mikiel kien raġel sempliċi li jixbah lil tifel ċkejken għas-semplicità u l-purezza tiegħu. Kien raġel li jxerred karizma partikulari b’għajnejn mimlija dawl u bi tbiissima li tiġbed il-qalb. Sabiex tifhem il-valur tal-hajja interjuri tiegħu, tal-qdusija moħbija u tal-kobor tal-ispiritwalità tiegħu, kien ikun biżżejjed thares lejha u tosservah. L-Ewkaristija kienet għalih il-mument l-aktar għoli tal-għaqda mistika ma’ Alla. U niftakar kien jgħożż hafna l-mument ta’


wara t-Tqarbin. Minn hawn wiehed seta’ jifhem l-imħabba tiegħu lejn Ġesù moħbi fl-Ostja Mqaddsa. Kien mument mill-isbaħ, tarah waqt il-quddiesa b’għajnejh, moħħu u l-ispiritu tiegħu merfugħa lejn Alla u lejn id-Dawl tiegħu bla tmiem. Kien proprju waqt iċ-ċelebrazzjoni tal-Quddiesa li Dun Mikiel, bil-ħlewwa ta’ kliemu u bil-ġentilezza fil-ġesti tiegħu, kien iwasslek lejn l-għarfien tal-imħabba t’Alla! Għaddejna żmien twil miegħu fis-skiet. Kien iħobb jgħidli: “Ġorġ, Santa Teresa qalet: ‘L-essenzjal ma jinsabx fil-hafna kliem iżda f’li thobb hafna’”. Dan kien ikun biżżejjed biex wiehed jagħraf kemm kien jgħix b’imħabba dawn il-mument ta’ adorazzjoni. Anzi, ninsab persważ li hajtu kollha kienet tikkonsisti f’att kontinwu ta’ mħabba. Għalih ma kienx jgħodd jew jeżisti hin, iżda l-importanti kienet il-persuna ta’ quddiemu li miegħu kienet tiftaħ qalbha. Illum, kieku ngħidu li kien bniedem mingħajr arloġġ, mingħajr hin u spazju għalih. Mhux ta’ b’xejn li San Ġwann Klimaku kien jgħid: “Il-monaku jrid iżomm il-ħegġa tiegħu sal-aħħar ta’ hajtu mingħajr ma jhalliha tintefa’; gurnata wara oħra jeħtieġ iżid nar fuq nar, heġġa fuq heġġa, xewqa fuq xewqa, żelu fuq żelu”.

Huwa dan, fl-opinjoni tiegħi, **l-ikona tal-wieċ umli ta’ Dun Mikiel!** Kien jittrasmetti, mingħajr dubju, spirtu ta’ umiltà, tjubija u paċi kbira. Hu kien juri li xtaq jilqa’ u jhaddan il-ħolqien kollu bl-offerta tiegħu ta’ kuljum u bit-talb bla waqfien. Kien spiss jgħidli: “X’misteru kbir! Bil-virtujiet zġhar tagħna, bl-imħabba mgħejxa fil-moħbi, aħna nikkonvertu, għalkemm mill-bogħod, lill-erwieħ u ngħinu lill-missjunarji”. Madanakollu, hajtu kienet spiss mimsusa mit-tbatija minħabba l-mard li spiss ħakem lil ġismu. Minkejja kollox, kien lest iħaddan u jissaporti fis-skiet il-hafna slaleb li qatt ma naqsu f’hajtu. Ix-xewqa kbira tiegħu li tinħoloq komunità kontemplattiva fis-Santwarju Ta’ Pinu taħt il-mant u l-harsien ta’ Marija ma kinitx dejjem mifhuma u milqugħa. Kien iħobb jgħid: “Paċenzja! Għadu mhux il-hin u s-siegha ta’ Alla!”. X’ruħ straordinarja! Kien jaċċetta fis-skiet l-umiljazzjonijiet. Anzi ma kien jurihom lil hadd u kien jafda kollox f’idejn il-Verġni Marija. Kien jifhem illi jekk din hi r-rieda ta’ Alla, kollox kellu jseħħ fil-mument u kif Alla jixtieq.

Kellu fidi inkrollabbli u fiduċja bla tarf fil-Madonna Ta’ Pinu. Is-saħħa interjuri tiegħu kienet gejjja mit-talb personali, mill-meditazzjoni ta’ kuljum, mir-Rużarju mqaddes. Dun Mikiel ma kien miġbud minn xejn jekk mhux minn Alla u mill-imħabba lejn in-nies. Hu kien



Dun Mikiel jimmedita l-Kelma t’Alla



Dun Mikiel ma' P. Ugolin Xerri u Fra Ġorġ Grech

ipogġi lill-Mulej qabel kollox u kulhadd, u kienet hajja fih ix-xewqa li jghix u jistrieħ biss fih. F'Dun Mikiel konna nħossu l-konvinzjoni li għalih ma ried iżomm xejn, lanqas biċċa zghira minn qalbu. Anzi, qalbu kienet tixbah lil artal imweffaħ bl-incens ta' mħabbtu u tbatijietu, għax xejn ma kien isbah milli jinghata għall-Mulej li tant kien iħobb.

Dun Mikiel kien jiddistingwi ruħu għall-umanità tiegħu. Kien tassew ta' ferħ tkun fil-kumpanija tiegħu u kellu sensibbiltà li turik li qed jifhemek u miegħek qiegħed iġorr il-piż. Ta' spiss, diversi persuni li kienu jaqsmu miegħu d-dmugh tagħhom, kienu jmorru lura f'darhom b'ċerta konsolazzjoni, mifhuma u mqawwija. Kellu fuq fomm kliek helu u kien kapaċi jifhem u jikkomunika b'mod ċar hafna, tant li kien jagħti l-impressjoni li qiegħed jifhem il-ħsbijiet moħbija tal-qalb. Meta kien hemm bżonn, kien kapaċi jkun iebes, iżda kien jagħmel dan b'umiltà u tjubija, mingħajr ma jwegġa' jew jaqta' qalb min kellu quddiemu. Għalih kull persuna kienet Alla nnifsu: "Kull ma għamiltu ma' wieħed mill-iżghar fost dawn ħuti, għamiltuh miegħi" (Mt 25,40) qalilna Ġesù. **Minn dan kien tassew konvint.**

F'Dun Mikiel kont nara bniedem ta' dehen kbir. Hu kien jippreferi jiskot milli jitkellem, jekk ma kienx hemm bżonn. Kien jagħtini l-impressjoni li bl-ebda mod ma ried itappan ir-rabta li kellu ma' Ġesù. Meta kien ikun magħna fil-kappella tas-Santwarju Ta' Pinu, kien iħoss ferħ smewwi; konna narawh jerfa' ħarstu lejn il-Vergni Mbierka u kien jitlob bil-qalb sabiex isseħħ il-grazzja li dan is-santwarju jkun imdawwar b'patrijiet lebsin l-abjad. Jekk m'iniex

sejjer żball hu kien jgħid li l-profesjoni ta' Karmni Grima kienet proprju din. Bla dubju ta' xejn, dan il-ħsieb ma ħallieħ qatt bi kwietu, anzi nistgħu ngħidu li kien ix-'xewka' li kien iġorr fis-skiet u bl-umiltà fil-qalb nobbli u sensibbli tiegħu.

Ta' spiss konna nirreċitaw jew inkantaw il-brevjar. Dan kien ikun għalija mument ta' konfort spiritwali u edifikazzjoni. Ta' min ifakkar ukoll id-drawwa li kellu li jimmarka b'noti u sinjali l-kotba tiegħu li kien jaqrahom aktar minn darba, għax kien jgħid li f'kull meditazzjoni tista' dejjem tiskopri xi kelma ta' Alla għalina għall-mument preżenti.


Kien joħloq djalogu kontinwu u personali ma' Alla. Hu kien tal-konvinzjoni li l-monaċi kellhom ikunu jghixu fis-Santwarju, taħt il-mant ta' Marija, u mhux x'imkien ieħor. Din kienet il-holma li dejjem kellu. Ħadem hafna biex ixerred din iż-żerriegħa li forsi 'l quddiem, bil-grazzja ta' Alla, għad tinbet u tikber. Bħalma tfakkarna l-Iskrittura, iż-żmien ta' Alla mħuwieħ iż-żmien tagħna: "Dan għandkom tkunu tafu, ħuti għezieħ: li quddiem il-Mulej jum wieħed hu bħal elf sena, u elf sena bħal jum wieħed" (2Pt 3,8). Qalbu kienet thabbat dejjem hemm fil-waqt li xtaq jghix kompletament f'kontemplazzjoni f'Alla. Din kienet il-passjoni kbira tiegħu! Dan l-ideal kien seraqlu qalbu għal kollox! Bħal Mosè b'dirgħajh merfugħa, xtaq li jinsa lilu nnifsu u jagħti ħajtu għat-talb, isir il-vuċi tal-Knisja biex jinterċedi sabiex iseħħu 's-smewwiet godda u l-art ġdida' u sabiex l-erwieħ jirċievu mit-teżori tas-sema għejun ta' dawl u ta' mħabba permezz tat-talb umli tiegħu. Kien jikkontempla u jsib lil Alla f'kollox u f'kulhadd għax qalbu kienet mimlija bih. Għalhekk, hu kien jaf ibiddel kull haġa, anke jekk negattiva, f'xi haġa sabiħa; spiss infatti smajtu jirrepeti li "Alla jaf jikteb dritt fuq linji mgħawġa".

Dun Mikiel kien tassew bniedem eċċezzjonali li għex il-ħajja interjuri u spiritwali tiegħu b'dedikazzjoni u saġrifċju, fi tfittxija kontinwa ta' Alla. Kien bħal warda tax-xemx; dejjem ifittex id-dawl veru u awtentiku ta' Alla.

Din is-serje ta' artikli qed tiġi ppubblikata mill-Postulazzjoni għall-Kawża tal-Beatifikazzjoni u l-Kanonizzazzjoni tal-Qaddej ta' Alla Dun Mikiel Attard bil-għan li dan il-Qaddej ta' Alla jsir aktar magħruf fost il-poplu ta' Alla.

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

“Il-Fraternità Hi l-Pedament u l-Għerq tal-Paċi”

Siltiet mill-Messaġġ tal-Papa Franġisku għall-Jum Dinji tal-Paċi – 1 ta' Jannar 2014

riflessjonijiet miġbura mill-Arċipriet C. Mercieca

Xi tfisser “Fraternità”?

“Il-fraternità twassal biex inħarsu lejn kull persuna bħala oħtna jew ħuna”.

Jista' jkun hemm paċi bla fraternità?

“Mingħajr fraternità mhux possibbli

- li tinbena soċjetà ġusta
- li jkun hawn paċi soda u dejiema”.

Fejn tiġi mghallma l-fraternità?

“Il-fraternità tiġi mghallma fi hdan il-familja u fuq kollox grazzi għall-irwol komplimentari tal-membri tagħha kollha, speċjalment tal-omm u l-missier.

Għaldaqstant il-familja hija wkoll

- il-pedament
- it-triq ewlenija tal-paċi”.

Qabel xejn, x'hemm bżonn biex isseħħ il-fraternità?

“Biex inqisu lil xulxin bħala aħwa ta' xulxin, irridu naċċettaw li aħna l-bnedmin kollha kemm aħna, aħwa u wlied tal-istess Missier li huwa Alla”.



Fil-familja ta' Alla, kif għandna nħarsu lejn xulxin?

Fil-familja ta' Alla, fejn ulied il-bnedmin huma ulied tal-istess Missier... **ma hemm ebda hajjiet għall-iskart**

- kollha jgawdu dinjità ndaq
- u dinjità intangibbli – ma tistax tintmess.
- Kollha maħbubin minn Alla
- Kollha mifdija bid-demm ta' Kristu.

Hu meħtieġ li jieqfu l-attakki kontra d-dinjità tal-bnedem !

1 IL-KSUR TAD-DRITTIJET FUNDAMENTALI

F'hafna partijiet tad-dinja, jidher li ma hemmx waqfien

- għall-ksur tad-drittijiet umani fundamentali
- fuq kollox għad-dritt tal-ħajja
- u tad-dritt għal-libertà ta' reliġjon.

2 IL-FRATERNITÀ TITFI L-GWERRA

L-Appell tal-Papa Franġisku :

“Lil dak li llum qed tharsu lej bħal **għadu** biex teqirduh, erġġhu ħarsu lej bħala **ħukom**. Għadaqstant, rażżnu idejkom!

Iċhdu t-triq tal-armi u morru ltaqgħu mal-persuna l-oħra

- bid-djalogu
- bil-maħfra
- bit-tama.

Appell kontra t-tixrid tal-armi

...Sakemm ikun hawn kwantità hekk kbira ta' armamenti fiċ-ċirkostanzi bħalma hemm illum, dejjem se jinstabu skużi godda biex jinbeda l-ġlied.

Għalhekk nagħmel l-appell tal-predeċessuri tiegħi :

- kontra t-tixrid tal-armi
- u favur id-diżarm minn kulhadd u dan jibda mid-diżarm tal-armi nukleari u kimiċi.

Diskors tal-Isqof Mario Grech fil-Kunsill tal-Konferenzi Episkopali tal-Ewropa

(*Consilium Conferentiarum Episcoporum
Europae – CCEE*)



F'dak iż-żmien Ġesù qal: "Infahhrek, Missier, Sid is-sema u l-art, talli inti hbejt dawn il-ħwejjeġ lil min hu għaref u lil min jifhem, u għarrafthom lil min hu ċkejken. Iva, Missier, għax hekk għoġob lil ek."

Dan il-kliem li l-Mulej joffri bħala talba lill-Missier illum jifhemna tieqa fuq is-sentimenti l-aktar intimi ta' Alla. Nistgħu nidhlu fil-qalb tal-Missier u nagħrfu dak li jogħġob l-aktar lil Alla: il-Missier u l-lben magħqudin haġa waħda fil-ferħ quddiem il-Misteru li jintwera liċ-ċkejknin.

Fil-Grieg oriġinali, Luqa juża l-kelma Νήπιος (népios) biex jirreferi għaċ-ċkejknin. Il-Νήπιος, l-*infans* (bil-Latin), hu dak li għad m'għandux il-fakulta tal-kelma, u peress li dak li ma jafx jtkellem hi t-tarbija, il-kelma allura tfigher tifel żgħir, (*in-fa-ns*, fejn *-fa* ġejja mill-verb *for/faris* li tindika li wieħed jaf jtkellem, għalhekk l-*infans* hi t-tarbija li għadha ma tafx titkellem). Alla juri l-qalb tiegħu liċ-ċkejknin, lil min għadu ma jafx jtkellem.

Il-kelmiet tal-Mulej li smajna ftit ilu fis-silta tal-Vanġelu huma sfida għal min hu għaref u għal min jaf, kemm fis-soċjetà ċivili kif ukoll fil-Knisja, li spiss huma miksija bil-kliem: kliem aktarx vojti li jipprova jfisser b'mod razzjonali hsbijiet li ma jinftehmux. Peress li l-għerf u l-intelliġenza tad-dinja m'għandhomx post għall-kliem ta' Alla, jifgaw il-qalb u l-moħħ tal-bniedem tal-lum.

Il-Kelma ta' Alla hi stedina biex nagħmlu eżami tal-kuxjenza: x'inhi l-politika u x'inhi t-teoloġia li spiss jagħmluha ta' difensuri mħeġġa tad-drittijiet fundamentali tal-bniedem?

Għadna kif smajna lil Ġesù ifahhar lill-Missier għax heba l-verità minn għajnejn l-għorrief – huma ma għarfuhix –, imma rrivelaha liċ-ċkejknin – lil dawk li mhumix għorrief, li m'għandhomx kultura għolja. Lilhom ġie mgħarraf dan il-misteru. Minhabba f'hekk, sakemm l-għorrief jibqgħu jwarrbu liċ-ċkejknin, m'huma se jaslu qatt biex jagħrfu l-verità.

Waqt li nżommu quddiem għajnejna s-sugġett li qegħdin niddiskutu f'dawn il-jiem, naħseb li l-immigranti u r-refuġjati jagħmlu tassew parti minn din il-kategorija taċ-ċkejknin u tal-aħħar fl-iskala soċjali. Ħafna minnhom jiġu ddisprezzati, jgħixu f'sitwazzjoni ta' vulnerabbiltà kbira, u m'għandhomx xejn tagħhom għajr in-nuqqas ta'

esperjenza. Huwa minnu li dawn il-persuni għandhom ħafna bżonnijiet u jixtieq jibdeu haġja ġdida, imma hu daqshekk ieħor minnu li "l-għorrief" tal-Ewropa jistgħu jittgħallmu ħafna minnhom.

Lil dawn iċ-ċkejknin tonqoshom il-kelma għaliex peress li ma jafx il-lingwi Ewropej, ma jafx jesprimu ruħhom lingwistikament; aghar minn hekk, huma m'għandhomx kliem biex jiddefendu lilhom infushom biex iħaddmu d-drittijiet fundamentali tagħhom.

Meta wieħed iqis li dawn iċ-ċkejknin jeħtieġu l-kelma biex jagħrfu aghar id-drittijiet tagħhom li hejġin mill-ġustizzja, is-soċjetà ma tistax ma tgħinhomx biex jakkwistaw dak li Don Lorenzo Milani kien isejjaħ "il-ħakma fuq il-kelma... fuq il-kelma tal-oħrajn biex jafferma l-essenza intima u l-konfini eżatti, u fuq l-istess kelma tagħhom biex jesprimu bla tbatija u fil-verità l-għana bla qies li l-moħħ iħaddan."

L-intwizzjoni ta' Don Milani għadha valida llum: mill-kelma għall-Kelma. "L-iskola li taf tgħalliem il-kelma, tagħraf tagħti lill-fqar l-istrumenti tekniċi, toffri, biex wieħed jgħid hekk, is-*satellite dish* biex wieħed jaqbad il-*wavelength* ta' Alla, biex wieħed jisma' u jifhem il-kelma Tiegħu fil-ħajja tiegħu u jagħraf jinterpreta l-ġrajjet umani." Minhabba f'hekk jeħtieġ nikkonvinċu rwieħna li, kif kien qal Benedittu XVI, "il-fenomeni tal-immigrazzjoni hu wkoll opportunita provvidenzjali biex inħabbru l-Vanġelu fid-dinja tal-lum. Irgiel u nisa ġejjin minn diversi nħawi tad-dinja, li għadhom qatt ma ltaqgħu ma' Ġesù Kristu... qed jitolbu li jiġu milqugħa fil-pajjiżi li għandhom tradizzjoni antika Nisranija. Jeħtieġ jinstabu l-modi ġusti biex anke dawn ikunu jistgħu jiltaqgħu u jagħrtu lil Ġesù Kristu."

Sabiex "iċ-ċkejknin" jakkwistaw il-kelma u hekk ikunu jistgħu jesprimu x-xewqat tagħhom u jiddefendu rwieħhom kontra kull tip ta' sfruttament, il-Knisja, li tħares il-Kelma, ma tista' qatt tieqaf mill-impenn ewanġeliku tagħha li tagħti lehen lil min m'għandux! Kif osserva l-istess Papa Franġisku, "kemm drabi ma nafux kif jew ma rridux nagħtu vuċi lil min bata u għadu jbati, lil dawk li tgħaffgħulhom id-drittijiet fundamentali tagħhom, lil min ġarrab tant vjolenza li tilef saħansitra x-xewqa li jfittex li ssirlu ġustizzja!" L-Insara li jagħzlu li jibqgħu siekta quddiem din il-ġrajja drammatika fejn

iċ-ċkejknin għadhom jintrifsu taħt is-saqajn, iridu jgħorru responsabbiltà morali tal-ħtija tagħhom.

“Infafħrek, Missier, Sid is-sema u l-art, talli inti ħbejt dawn il-ħwejjeġ lil min hu għaref u lil min jifhem, u għarraffthom lil min hu ċkejken.” F’dan iż-żmien liturġiku li jħejjina biex niċċelebraw il-ġrajja tal-Inkarnazzjoni, ejjew nitolbu lill-Verb li sar tarbija (*Verbum Infans*) biex isawwab fuqna l-grazzja biex inkunu preżenza li tidwi fi ħdan is-soċjetajiet tagħna biex nagħtu lehen lil min m’għandux u hekk flimkien nagħtu ġieħ lil Alla, Missier kull raġel u mara li jgħixu fuq din l-Art. Ammen.

Qegħdin nirriflettu flimkien fuq kategorija *dgħajfa* tal-Kontinent tagħna Ewropew: l-immigranti li jġu jitolbu kenn fil-pajjiżi tagħna. Dan iġib quddiem għajnejna d-dmir tagħna bħala *rgħajja*, imsejħin biex inwasslu l-imħabba ta’ Kristu r-Ragħaj it-Tajjeb lil kull raġel u mara li jsiru l-*proximu* tagħna u jħabbat fuq il-bieb ta’ qalbna. Bħala isqfijiet (*episkopoi*), imsejħin biex *ngħassu sewwa* l-merħla fdata f’idejna, għandna d-dmir gravi li *ngħassu* sabiex il-komunitajiet tagħna jibqgħu jilmħu fl-immigranti “l-immaġni ta’ Kristu”, li qal: “Kont barrani u lqajtuni” (*Mt 25,35*).¹ Aħna għandna l-missjoni li ngħinu lill-komunitajiet u lis-soċjeta kollha kemm hi biex iħarsu lejn din ir-realtà billi jifgħu ħarsithom fuq il-*wiċċ* ta’ kull persuna: quddiemna m’għandniex numri, imma persuni, ħajjiet, erwieħ. Nistgħu nieħdu deċiżjonijiet li huma ta’ ġid għal kull persuna u għall-persuni kollha billi nitilqu mill-*persuna*, mid-dinjità tagħha.

Illejla se niddiskutu fuq il-koperazzjoni bejn il-Knejjes lokali fuq il-kura tal-immigranti u tar-refuġjati. Fl-Eżortazzjoni Appostolika *Evangelii gaudium*, il-Papa jħares lejn l-immigranti bħala “sfida partikulari għaliex – huwa jistqarr – jiena Ragħaj ta’ Knisja mingħajr fruntieri li tħossha omm ta’ kulħadd”.² Quddiem dan il-fenomeno, il-Knejjes lokali kollha tal-Ewropa jridu jħossuhom parti minn din il-missjoni delikata li jiffaċilitaw l-integrazzjoni biex l-immigranti jħossuhom parti mis-soċjetajiet tagħna.

Dan jista’ jseħħ meta kull Knisja lokali taqsa l-esperjenza partikulari tagħha u hekk “tagħni” lill-knejjes l-oħra, u fl-istess ħin issir aktar għanja. Fuq l-ewwel livell, jeħtieġ li tikber il-koperazzjoni bejn il-parroċċi u d-diversi movimenti ekkleżjali jew realtajiet li jaħdmu mill-qrib mal-immigranti. Meta wieħed ma jibqax magħluq fih innifsu, il-missjoni tal-Knisja ssir aktar effikaċi u tingħata xhieda ta’ dik l-imħabba ta’ Kristu (*Caritas Christi*) li tgħaqqadna flimkien u tteġġigna biex naħdmu.

Dan kollu stajt immissu b’idejja stess meta, lejn l-aħħar ta’ Awwissu ta’ din is-sena, waqqaft fid-Djoċesi tiegħi Kummissjoni favur l-Immigranti u r-Refuġjati bil-għan li tistudja kif il-Knisja lokali tista’ twieġeb b’mod effettiv quddiem din ir-realtà ġdida. L-esperjenza ta’ djalogo mal-istess immigranti, mal-parroċċi u mar-realtajiet li huma qrib l-immigranti, wasslet biex jitħejja dokument mimli indikazzjonijiet kemm fuq l-istat attwali tas-sitwazzjoni kif ukoll fuq dak li l-Knisja lokali jeħtieġ twettaq biex tiffavorixxi strategija ta’ integrazzjoni.

Fil-qosor, dan ir-Rapport³ jindika żewġ fatturi li jiffavorixxu l-integrazzjoni. L-ewwel fattur għandu x’jaqsam ma’ dak li jien insejjaħlu proċess ta’ *inkluzjoni* tal-immigranti fil-moħħ u fil-qalb tal-komunita Nisranija. F’dan il-qasam hija fundamentali l-azzjoni tas-saċerdoti li, permezz tal-predikazzjoni u tax-xhieda tagħhom, jgħinu liill-Insara biex iħarsu lejn dan il-fenomeno mhux bħala problema iżda bħala opportunità biex jgħixu l-karita Nisranija. It-tieni fattur għandu x’jaqsam mat-twaqqif ta’ enti djoċesana li sservi bħala centru ta’ kordinament għall-inizjattivi b’risq l-immigranti. Din l-istruttura se jkollha r-responsabbiltà li tanalizza tajjeb is-sitwazzjoni tal-immigranti u l-inizjattivi li diġà qegħdin iwettqu l-komunitajiet, u wkoll biex tara l-possibiltajiet ta’ xogħol biex l-immigranti jkollhom aċċess akbar għad-dinja tax-xogħol. Aktar ‘il quddiem, iridu jittieħdu inizjattivi favur l-inkulturazzjoni tal-immigranti, bħal, pereżempju, it-tagħlimi tal-lingwa Maltija, tagħrif fuq Għawdex u fuq is-servizzi disponibbli, u oħrajn. Barra minn hekk, dan iċ-Ċentru se jkun f’kuntatt mal-awtorità tal-Istat u mal-Kummissjoni Emigranti tal-Konferenza Episkopali tagħna biex ikun hemm kollaborazzjoni akbar.

Minn din l-esperjenza li l-Knisja f’Għawdex qed tgħix, wieħed jista’ jagħraf kemm il-kollaborazzjoni bejn kulħadd hi meħtieġa biex isir il-ġid. Aktar ma jkun hemm kollaborazzjoni bejn il-Knejjes lokali tagħna, aktar jirnexx ilna nsaħħu u nkatru l-ġid favur ħutna l-immigranti. Nawgura li fl-iżvolgiment ta’ din il-Laqqha, nistgħu nidentifikaw punti ċari kif nistgħu naħdmu flimkien biex nagħtu “ix-xhieda sabiħa” ta’ dik il-fidi li – kif tgħallimna l-*Lumen fidei* – iddawwal l-arkitettura tar-relazzjonijiet umani u għandha l-qawwa li “tibni, permezz tal-imħabba, belt mibnija fuq ir-relazzjonijiet fejn l-imħabba ta’ Alla hi l-pedament”.⁴

Grazzi.

³ THE DIOCESAN COMMISSION FOR THE INTEGRATION OF IMMIGRANTS IN GOZO, *A Church that welcomes. The current situation of migrants in the Maltese Islands and the strategy to effectively face this new reality in Gozo. Report* (24th November 2013).

⁴ *Lumen fidei*, par. 50.

¹ *Erga migrantes caritas Christi*, par. 12.

² *Evangelii gaudium*, par. 210.

Diskors tal-Isqof Mario Grech li sar dalgħodu (09.12.13) waqt Konferenza organizzata mill-Federazzjoni Għawdxija għall-Persuni b'Diżabbiltà fl-okkażjoni tal-Jum Internazzjonali tal-Persuni b'Diżabbiltà

EBDA PERSUNA MA HIJA ĠEBLA SKARTATA

“Biex nifhmu liema direzzjoni nixtiequ nagħtu lis-soċjetà f’dak li għandu x’jaqsam mal-persuni b’diżabbiltà, hu importanti li nżommu quddiem għajnejna minn fejn tlaqna – għax mhux dak kollu li nkiseb fis-snin li għaddew huwa garantit li jibqa’.

Per eżempju, fi Sparta, tfajjel li kien ikollu xi nuqqas kien jinqatel; imbagħad f’kulturi oħra – anke dawk aktar reċenti – persuna b’diżabbiltà kienet tiġi skartata u moħbija. Irridu nammettu li illum mhux biss għad għandna ħjiel ta’ din il-kultura li termaġina lill-persuni b’diżabbiltà – kultura li tkaxkar saqajha biex tagħraf id-drittijiet fundamentali ta’ dawn iċ-ċittadini bi bżonnijiet speċjali; imma saħansitra qed jerga’ jerfa’ rasu l-ispettru tal-qerda tal-ħajja li, skont ċerti kalkoli, titqies li mhix perfetta! Biżżejjed insemmu l-proposta ta’ liġi approvata dan l-aħħar mis-Senat tal-Belġju li tirrikonoxxi d-dritt tal-ewtanazja lill-minuri li jkunu f’qagħda ta’ tbatija fizika, inkurabbli u f’fażi terminali. F’dawn il-każijiet, il-kunsens tal-minuri jrid ikun akkumpanjat b’ċerifikat tal-psikologu li jiċċertifika li l-minuri għandnu “kapaċità ta’ ġudizzju”. Naqbel ma’ min sejjaħ din il-liġi bħala “qabza lura fil-livell taċ-ċiviltà.”

Għalkemm fis-soċjetà tagħna rajna żviluppi dwar l-integrazzjoni tal-persuni b’diżabbiltà fid-dinja tal-adulti, jibqa’ l-fatt li hemm ħafna li jista’ jnissel tħassib fil-ġenituri dwar il-futur ta’ wliedhom li għandhom diżabbiltà. Huwa fatt li sal-lum il-familja kienet toffri assikurazzjoni solida lil dawk li għandhom diffikultà biex jgħixu ħajja indipendenti waħidhom. Għalkemm mal-medda tas-snin il-politika soċjali mħaddma f’pajjiżna rrikonoxxiet il-kontribut li tagħti l-familja f’dawn il-każijiet, jibqa’ però fatt li jista’ isir aktar ma’ dawn il-familji biex bis-sussidji li jirċievu mill-Istat ikunu jistgħu jkomplu jgħinu fil-proċess ta’ formazzjoni u soċjalizzazzjoni ta’ dawn il-persuni.

F’dan il-kuntest, l-akbar preokkupazzjoni hija l-instabbiltà tal-familja. Għalhekk kull miżura maħsuba biex tgħin għat-tiġi taż-żwieġ u l-familja hija waħda li indirettament tgħin biex il-persuni b’diżabbiltà jkollhom kemm jista’ jkun moħħhom mistrieħ li mhux ser isibu ruħhom “depożitati” jew “ipparkjati” f’xi istituzzjoni.

F’dawk il-każijiet, fejn imbagħad is-sapport familjari jiġi nieqes, illum aktar huwa rrikmandat li jinholqu ċelluli żgħar fejn jilqgħu lil dawn il-persuni u joffru ruħhom ambjent familjari possibilment fl-istess ambjent li fih ikunu telgħu u laħqu bnew relazzjonijiet.

Qed isir ħafna fil-qasam tal-edukazzjoni biex persuni diżabbli jirċievu formazzjoni akkademika u teknika li ttejjijhom biex bil-mod il-mod jinserixxu ruħhom fid-dinja tal-kbar. Ftit li xejn jagħmel sens l-argument ta’ min isostni li dawn il-persuni għandhom dritt għall-għajjnuna biss sakemm għandhom fil-livell ta’ edukazzjoni obligatorja, liema għajjnuna tieqaf jekk dawn ikollhom ikompli edukazzjoni terzjarja. Soċjetà verament ħanina ma tistax tkun xħiħa ma’ dawn iċ-ċittadini li għandhom ħtiġijiet speċjali.

Dan kollu jittlob investiment qawwi mill-Istat. Wieħed mill-modi kif l-Istat għandu jiġġenera fondi għal dawn il-proġetti huwa billi jindirizza l-fenomeni ingust ta’ dawk li *taparsi diżabbli jew diżabbli foloz*. Ma nistgħux nibqgħu nagħlqu għajnejna quddiem prassi ftit jew wisq mifruxa ta’ ħruġ ta’ ċertifikati ta’ *diżabbiltà immaginarja*. Min jippartecipa f’din il-prassi korrotta qiegħed jisfrutta lil dawk li l-aktar jeħtieġu l-għajjnuna biex iħarsu b’fiduċja lejn il-futur.

Fattur ieħor li jgħin lill-persuni b’diżabbiltà ħalli jiksbu ċerta awtonomija u jhossuhom realizzati huwa l-qasam tal-impjeg. Huwa fatt li illum għandna liġijiet li jindirizzaw l-inseriment ta’ dawn il-persuni fid-dinja tax-xogħol; imma hemm bżonn li din l-għodda legiżlattiva tiġi infurzata aktar, ukoll fis-settur privat, għax sfortunatament il-liġi tas-suq u d-dettami tal-ekonomija xi drabi jitolbu kwalifiki li b’mod pulit jeliminaw lill-persuni b’diżabbiltà.

F’dan il-kuntest jidher dejjem aktar il-bżonn ta’ rivoluzzjoni kulturali “Kopernikana” – li mhux il-bniedem huwa għas-Sibt, imma s-Sibt huwa għall-bniedem; mhux il-bniedem huwa rota fl-ingranaġġi tal-ekonomija, imma l-ekonomija hija għall-bniedem, partikularment għall-bniedem dgħajjef.

Il-futur tal-persuni b’diżabbiltà qiegħed miktub fuq il-ħajt quddiemna. Inridu nkunu konvinti li ebda persuna ma għandha tħoss li hija xi ġebli mwarra; imma aħna lkoll ġebel midnun ma’ xulxin b’sens qawwi ta’ solidarjetà u għalhekk flimkien niffurmaw *binja sħiħa*.

Il-Knisja f’pajjiżna għandha passat sabiħ meta wieħed iqis dak li hija għamlet biex tħares u tippromovi lill-persuni b’diżabbiltà u lill-familji tagħhom. Biżżejjed insemmi lil Dun Manwel Curmi, pijunier f’dak li għandu x’jaqsam mal-emanċipazzjoni tal-persuni b’diżabbiltà. Anke fil-Knisja hemm futur għal dawn il-persuni. Meta sitt snin ilu waqqaft fid-djoċesi l-Kummissjoni biex il-persuni b’diżabbiltà jkollhom aktar aċċessibbiltà fil-

Knisja, ma kontx qed nirreferi biss għall-aċċessibbiltà fiżika, imma wkoll kif dawn il-persuni ser jieħdu sehem attiv fil-ħajja tal-komunità ekkleżjali. Mhux biżżejjed dak li għamilna. Hemm aktar x'isir. Nagħti żewġ eżempji:

- i) Dan l-aħħar akkwistajna l-Bibbja bil-Braille għal-librerija tas-Seminarju Maġġuri u nittama li din tiffaċilita biex dawk neqsin mid-dawl ikunu jistgħu jeżerċitaw il-ministeru ta' Letturi fil-liturġija.
- ii) Nixtieq nara rappreżentanza tal-persuni b'diżabbiltà fl-istrutturi parrokkjali u djoċesani, bħalma huma

l-Kunsill Parrokkjali u l-Kummissjonijiet Djoċesani biex dawn jieħdu sehem fil-faži ta' riflessjoni u ta' deċiżjoni fil-ħajja tal-Knisja.

Mument i bħal dan tal-lum huma meħtieġa għaliex jagħtuna l-possibbiltà li nagħmlu appell lis-soċjetà, partikularment lil dawk li għandhom funzjoni ta' tmexxija u leġiżlattiva, biex tkompli tinholoq kuxjenza favur il-ħajja umana, speċjalment b'risq dawk li huma żgħar u dgħajfa".

MESSAĠĠ TAL-ISQOF MARIO GRECH FL-OKKAŻJONI TAL-FTUH TAD-DAR TA' KARMNI GRIMA 7 TA' DIĊEMBRU 2013

Bir-restawr li sar fuq din id-dar ta' Karmena Grima, ix-xebba li rċeviet il-messaġġ mingħand il-Madonna Ta' Pinu, qegħdin irroddu lura lis-soċjetà parti mill-patrimonju nazzjonali tagħna. Għaliex kif jixhdu l-eluf kbar ta' pellegrini li ta' kull sena jżuru s-Santwarju Ta' Pinu, mal-ġrajja tal-Madonna Ta' Pinu hemm minsuġa ħafna esperjenzi umani, kemm ta' individwi kif ukoll ta' komunitajiet. Infatti, huma ħafna dawk li jqisu s-Santwarju Ta' Pinu bħala punt ta' riferiment għal ħajjithom. Meta nitkellmu mis-Santwarju nkunu qed nitkellmu wkoll minn din id-dar għaliex l-esperjenza mistika li Karmni għexet fil-kappella Ta' Pinu tkomplet f'din id-dar, li kienet ir-residenza tagħha.

Fil-fehma tiegħi huma tlieta d-"dokumenti" li jirreġistraw il-ġrajja ta' Pinu:

- a) L-ewwel nett, għandna *d-dokument tal-ġebel*. Ninsabu hawn f'din id-dar ta' Karmni. Kieku r-Rettur Fr Gerard Buhagiar ma daħalx għal dan il-proġett ta' restawrazzjoni, kieku din id-dar kienet tiġġarrat u tinqered, u hekk konna nitilfu dan *id-dokument tal-ġebel*.
- b) Jeżisti wkoll *id-dokument tal-karti*. Ftit snin wara li seħħ dan il-fenomenu, l-Isqof Pietru Pace kien ordna li ssir inkjesta u għalhekk kien ġabar għadd ta' xhieda, inkluża dik ta' Karmni u ta' Franġisku Portelli. Però b'dispaċir illum intenni li dak il-manuskritt għeb! Jien għandi tagħrif li dan id-dokument kien f'idejn il-predeċessur tiegħi imma sparixxa u qatt ma wasal għandi. Dan huwa dokument importanti ħafna għall-istorja tal-Knisja lokali. Dokument ta' din ix-xorta li jagħmel parti mill-wirt storiku u reliġjuż tagħna, qatt ma jista' jiġi aljenat. Min għandu dan id-dokument jaf li dan jappartjeni lill-Knisja f'Għawdex. Fil-lingwa Maltija għandna kelma eżatta li tiddeskrivi l-azzjoni ta' min

qed iżomm għandu dan id-dokument! Għal darba oħra nagħmel appell biex min qiegħed jostor dan id-dokument iroddu lura.

- c) Imbagħad hemm *id-dokument tal-fidi*, it-twelmin ta' ġensna. Matul il-medda tas-snin, mill-1883 'l hawn, dejjem kompli joktor l-għadd tal-pellegrini li jagħtu widen lill-Madonna, li fil-kuxjenzi tal-bniedem tal-lum għadha ssejnhom biex jinviżtaw is-Santwarju tagħha. Id-devozzjoni tan-nies lejn il-Madonna Ta Pinu hija "rakkont" ħaj li mas-snin jagħmel eku ta' din il-ġrajja.


Inħossni grat lejn dawk kollha li kkollaboraw mar-Rettur Buhagiar biex dan il-proġett tar-restawr tlesta. Nemmu li b'dan il-proġett aħna mhux biss qegħdin ngħinu biex Ta' Pinu jkompli jkun oasi ta' spiritwalità u ċentru ta' evangelizzazzjoni, imma nixtiequ wkoll insostnu t-turiżmu reliġjuż f'Għawdex.

Bl-interċessjoni tal-Madonna Ta' Pinu nitlob lil Alla jbierek din id-dar, bit-tama li dawk li jżuruha jixxenqu biex ikollhom dik l-intimità li Karmni kienet temmen li kellha mal-Madonna.

✠ Mario Grech
Isqof ta' Għawdex

Nota tad-Direzzjoni:

Dawn l-erba' paġni ta' dokumentazzjoni qed jingħataw bħala supplement mar-rivista u b'rigal lill-qarrejja tagħna, fuq talba ta' ħafna, biex jiġu miġbura u kkon-servati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalgħu minn go nofs ir-rivista biex jiġu miġbura flimkien u llegati separatament mir-rivista.



3 IL-KORRUZZJONI U L-KRIMINALITÀ ORGANIZZATA JOPPONU L-FRATERNITÀ

Dawn

- joffendu lil Alla serjament
- iweggghu lill-ahwa
- jagħmlu hsara lill-holqien.

Il-Papa jaghti xi eżempji :

- qed nahseb fid-drama tad-droga li taqsamlek qalbek
- qed nahseb fil-herba tar-riżorsi naturali u fit-tniġġis
- qed nahseb fit-traġedja tal-isfruttament tax-xogħol
- qed nahseb fit-traffikar illeċitu tal-flus u fil-ispekulazzjoni finanzjarja
- qed nahseb fil-prostituzzjoni li ta' kuljum taħsad vittmi innoċenti speċjalment minn fost iż-żgħażaġh
- qed nahseb fit-traffikar infami ta' esseri umani
- qed nahseb fil-kriminalità u abbużi ta' minorenni
- qed nahseb fil-jasar li għadu jeżisti f'hafna pajjiżi
- qed nahseb fit-traġedja, hafna drabi mohbija, tal-emigranti li huma ingustament suspettati bi ksur tal-liġi.

4 INĦARSU N-NATURA

Il-familja umana rċeviet minn għand il-Ħallieq rigal in komuni – in-Natura.

Wieħed għandu juża bil-għaqaq ir-riżorsi tan-natura, b'vantagg ta' kulhadd filwaqt li jirrispetta

- is-sbuħija
- u l-ghan
- u l-użu tal-esseri ħajjin singoli fiha, kollha kemm huma.

In-natura hija għad-dispożizzjoni tagħna u ahna msejhin biex namministrawha b'mod responsabbli.

Għeluq

Il-fraternità jeħtieġ li

- nsibuha
- inħobbuha
- nisperimentawha
- inħabbruha
- u nagħtu xhieda tagħha.



'International Visitors Leadership Program'

Ryan Mercieca



Ftit tal-ġimgħat ilu wasalt mill-esperjenza li kelli gewwa l-Istati Uniti wara li ġejt magħżul mill-Gvern Amerikan fuq il-programm prestigjuż “*International Visitors Leadership Program*” fejn għamilt hames ġimgħat f'diversi Stati u kelli l-oppurtunità li niltaqa' kemm ma' nies prominenti fil-Gvern Amerikan kif ukoll ma' familji u zghażaġh Amerikani minn entitajiet diversi. Fil-qosor ser insemmi diversi avvenimenti minn din l-esperjenza unika.

Fil-bidu tal-programm iltqajt mal-Ambaxxatur ta' Malta għall-Ġnus Magħquda u anke mal-Ambaxxatriċi ta' Malta għall-Istati Uniti. Attendajt ukoll xi sessjoni f'diversi kumitati tal-Ġnus Magħquda. Matul il-programm kellna diversi *lectures* u diskussjonijiet ta' kif jaħdem il-Gvern Amerikan bis-sistema federalista kif ukoll dwar il-*policies* tal-Gvern Amerikan dwar iż-zghażaġh, ix-xogħol u oqsma oħrajn importanti. Parti mill-programm kien jinkludi ukoll diskussjonijiet mar-rappreżentanti taż-żewġ partiti ewlenin kif ukoll mar-rappreżentati zghażaġh ta' dawn il-partiti. Diskussjonijiet oħra kienu dwar kif isehħu l-elezzjonijiet fid-diversi stati u anke osservajna d-diversi modi biex iheggu liż-zghażaġh jivvutaw. Kelli l-oppurtunità li nkun bhala *observer* għall-elezzjoni tal-gvernatur tal-Istat ta' Virginia.

Parti oħra interessanti mill-programm kienet li kelli l-oppurtunità li jkollni sessjoni ta' diskussjoni mal-'*Global Youth Advisor*' tas-Segretartju tal-Istat Amerikan fejn hemmhakk iddiskutejna l-irwol tal-Gvern Amerikan bhala sapport għaz-zghażaġh madwar id-dinja u kif ukoll, permezz tal-ambaxxati fil-pajjiżi diversi tad-dinja, l-Istati Uniti tfassal programm ta' taħriġ għaz-zghażaġh

Il-programm kien jinkludi ukoll taħriġ ma' diversi '*lobbyist groups*' fosthom dawk li qed jippruvaw iwasslu l-messaġġ tagħhom fuq xi kawża speċifika u anke dawk li jirrapreżentaw il-gruppi etniċi. Ma' dawn iddiskutejt l-istrategiji li huma jużaw mal-politiċi sabiex is-suggerimenti tagħhom isiru legiżlazzjoni.

Apparti mil-laqgħat formali għamilt xi ftit granet ma familja Amerikana fejn esperenzajt il-hajja u ir-rutina tal-familji Amerikani, il-hsibijiet u x-xewqat tagħhom għal pajjiżhom. Żjarat fid-diversi istituzzjonijiet, universitajiet



u skejjel ma naqsux fejn iltqajt ma' studenti ta' etajiet differenti u tkellimt fuq Malta kif ukoll iddiskutejt magħhom għaliex hemm bżonn ikunu persuni attivi fis-soċjetà u anke kif jaraw min-naħa tagħhom lir-rwol tal-Istati Uniti fid-dinja. F'din l-esperjenza servejt ukoll bhala voluntier fit-tqassim tal-ikel għan-nies fil-bżonn u anke ma' zghażaġh li kellhom xi problema fit-tfulija tagħhom.

Fost l-istati li mort kien hemm New York, Washington D.C., Virginia, Reno ġewwa Nevada, Huston ġewwa Texas u Jacksonville u Miami ġewwa Florida. Il-fatt li jkollok l-oppurtunità li tmur ġewwa dawn id-diversi Stati tkun tista' tesperjenza id-diversità Amerikana u tapprezza l-fatt li din d-diversità hija parti essenzjali ta' dak li jagħmel dan il-pajjiż b'saħħtu u magħqud.

Fost l-alumni prestigjużi tal-IVLP hemm aktar minn 1,500 ministri tal-kabinett u 200 kapijiet preċedenti u attwali tal-Istat. Dawn jinkludu l-Presidenti Nicolas Sarkozy ta' Franza, Hamid Karzai tal-Afganistan, il-Prim Ministri Gordon Brown, Tony Blair u Margaret Thatcher tar-Renju Unit, Mario Monti u Romano Prodi tal-Italja, Indira Gandhi tal-Indja u Julia Gillard tal-Awstralja. Minn Malta attendew Ugo Mifsud Bonnici, Guido De Marco, Eddie Fenech Adami, Dom Mintoff, Lawrence Gonzi u Joseph Muscat.

Ċertament kienet esperjenza intensiva u li tghallimt hafna minnha u li dak li tghallimt ser inkun qed nużah għal pajjiżna kif ukoll għal Ghawdex tagħna.

Ġieħ Ghawdex 2013

Bhalma sar f'dawn l-aħħar snin, iċ-*Circolo Gozitano*, din is-sena wkoll zamm iċ-Ċerimonja tal-ghoti tal-unur “Ġieħ Ghawdex” lil xi Ghawdxin li ghollew l-isem ta' Ghawdex u li hidmiethom swiet ta' sliem u ġid f'xi qasam jew ieħor tas-socjetà Maltija jew Ghawdxija.

Din is-sena dan l-unur inghata lis-sur Anton F. Attard, lil Onor. Giovanna Debono, lis-sur Anton Farrugia u lis-sur Alvin Scicluna.




Fl-assenza tal-E.T. il-President ta' Malta, il-prezentazzjoni, f'Palazzo Palina, Ta' Ċenċ, saret mill-President taċ-*Circolo Gozitano*, is-sur Frank Masini fil-preżenza tal-Ministru għal Ghawdex, Anton Refalo, l-Onor. Kap tal-Oppożizzjoni, Simon Busutil u l-Membri Parlamentari Ghawdxin.

Anton F. Attard tweled u joqgħod ir-Rabat Ghawdex. Ex-Għalliem u Ex Direttur fiċ-Ċivil. Riċerkatur, kittieb, u kien u għadu jieħu sehem f'*features* fuq it-televiżjoni. Huwa wkoll kittieb regolari fuq il-ġurnali lokali. Huwa wkoll poeta. Anton ippublika diversi kotba, sewwa tal-poeziji kif ukoll fuq il-folklor.

L-Onor Giovanna Debono twieldet u toqgħod in-Nadur Ghawdex. Ex-għalliema u ilha fil-politika għal dawn l-aħħar 26 sena. Hija serviet bhala Membru Parlamentari, Segretarju Parlamentari, u f'dawn l-aħħar snin bhala Ministru għal Ghawdex. Giovanna fil-Parlament hadmet ma' erba' Prim Ministri.

Anton Farrugia tweled iż-Żebbuġ Ghawdex u joqgħod ir-Rabat Ghawdex. Ex-għalliem ta' diversi sugġetti, kien l-ewwel wiehed li dahhal it-tagħlim tal-*Chemistry* fl-iskejjel Ghawdxin, u fundatur ta' entitajiet fosthom *Aurora Folk Group*, il-Librerija tal-Katidral t'Ghawdex, – librerija li llum mghammra b'aktar minn 150 elf ktieb. Ghalkemm Anton dahal fl-età ta' 88 sena, għadu kuljum jaghti l-kontribut tiegħu lis-socjetà Ghawdxija.


Alvin Scicluna tweled u joqgħod ir-Rabat Ghawdex. Ex-għalliem, ilu għal dawn l-aħħar snin impenjat professjonalment fil-kamp tax-xandir nazzjonali u anke għamel diversi *features* barra minn xtutna. Alvin, f'dawn l-aħħar snin kellu u għad għandu programm partikolari fuq Ghawdex. Kien ko-fundatur ta' għaqda sportiva u għamel żmien Viċi-President taċ-*Circolo Gozitano*. Prezentament Alvin huwa Direttur tal-kumpanija li waqqaf hu stess, *CVC Media*.



IS-SNAJJA' QODMA F'GHAWDEX

(Is-66 Parti)

IL-HABSIJJET TA' GHAWDEX U XOGHOL IL-KALZRIERA U L-GWARDJANA



Anton F. Attard

Fil-Belt il-qadima ta' Ghawdex, illum magħrufa wkoll bhala ċ-Ċittadella, li minn żmien l-Ordni ssejthet ukoll Kastell jew Gran Kastell, u li popolarment in-nies jafuha wkoll bhala "il-Belt" jew "is-Sur", minn dejjem kien hemm xi xorta ta' ħabs. Fi żmien il-Medjuevu f'nofs din il-Belt kien hemm bini amministrattiv iffortifikat, imsejjah *Castrum terre Gaudisii*, il-kastell tal-Belt ta' Ghawdex. Dan il-*Castrum* ma kienx il-belt kollha, bħalma l-kelma saret tfisser fi żmien il-Kavaleri, imma kien biss dak it-torri, id-dar tal-Kastellan fejn kien hemm ukoll l-uffiċċju tas-*Secreto*, il-Qorti tal-Kastellan u l-ħabs. Dan aktarx kien jinsab fejn illum hemm id-Dar Normanna, u li bħalissa qiegħda sservi ta' Mużew tal-Folklor.¹

Fil-Medjuevu kien jiġri ta' spiss li Ghawdex kienu jinqdew bih bhala gżira tal-eżilju. Hafna nies importanti Sqallin, li kien ikollhom xi jgħidu mal-mexxejja tagħhom, kienu jiġu eżiljati hawnhekk. Għalhekk hafna kunjomijiet ta' nies nobbli u kbarat oħra l-ewwel kienu jitfaċċaw f'Ghawdex, imbagħad iġhaddu għal Malta. Wiehed minn dawn l-eżiljati, li kien jinsab Ghawdex fis-seklu 12, kien kiteb poeżija bil-Grieg. Din il-poeżija li kien fiha riferenzi għall-qagħda tiegħu f'Ghawdex, issemmi wkoll il-ħabs li kien hemm fil-*Castrum*. Nikkwotaw issa minn din il-poeżija kif giet maqluba għall-Ingliż bit-titlu ta' *Tristia Ex Melitogauda*.² Il-kwotazzjoni rilevanti hija din:

*"If ever perhaps one transmitted accurately in writing
[for the performance at] the theatre up in the
mountain, the horrible situation
through the depravation of sandals, garments,
- and may cold reach them when they shed them -
red fleas³, wild lice,
having a tail a span long
the selfsame ones which the races of the West breed
a host of bugs and indeed of certain parasites*

*which a tower itself breeds up from the deep,
biting the flesh...."*⁴

Din id-deskrizzjoni turina li l-ħabs fejn kien alluġġat dan l-eżiljat kien fit-torri, li kellu fih il-ħabs taht l-art u xi bir fond fejn jintrema l-ħmieġ, l-istess bħalma kien hemm fil-Kastell Sant'Anġlu u bħalma għandu l-ħabs il-qadim li għad hemm fejn il-bini tal-Qorti. Jidher li dan il-ħabs kien infestat bl-insetti bhala parti mill-kastig għall-eżiljat li kien obligat jingabar fih għal bil-lejl.

Il-qorti tal-kastellan fl-antik kienet tisesejjah il-klistanija (*castellenia*), u l-ħabs tagħha, il-ħabs tal-klistanija, ħabs li kien jikkonsisti f'għuwi jew fosos taht l-art, fejn il-prigunier kien jintefa' bla ebda tama li jista' jaħrab minn hemm

Il-ħabs Medjevali

Il-ħabs medjevali ta' Ghawdex li baqa' jeżisti sal-ewwel snin ta' żmien il-Kavaleri kien wiehed ferm differenti minn dawk il-ħabsijiet li għadna nistgħu naraw illum. Prominenti kien hemm erba' livelli ta' sigurtà u għeluq. L-aktar waħxija kienet id-detenzjoni f'żewġ jew tliet **għuwi** jew **ċelel taht l-art**. Dawn kienu: il-*Covea* jew *fovea maioris*⁵, il-*covea parva*, u possibbilment it-tielet waħda deskritta bħal *in deteriori covea insulae Gaudisii*⁶, għalkemm din tista' tkun l-agharr waħda mill-għuwi msemmija.

It-tieni livell kien il-ħabs tad-dar tal-għassa fil-Kastell, *in carceribus Gaudisii*.

Wara dawn kien hemm it-tielet livell – ir-restrizzjoni li wiehed irid joqgħod fl-inħawi tal-belt b'ordni li ma jistax iħalli d-dawra tas-swar tal-Belt.

Ir-raba' livell kien dak tal-eżilju f'Ghawdex, jiġifieri joqgħod jiġġerra f'Ghawdex ma jagħmel xejn, kastig fih innifsu, *standum* jew *manendum in insula Gaudisii*, inkella *exilium in insula Gaultana*.⁷

Dwar it-tieni livell għandna dan il-każ: Fl-1583 Fra

Domenico Albertini kien spicċa l-habs għal tliet xhur fit-torri (fuq imsejjah “id-dar tal-ghassa”), talli kien ta daqqa ta’ debbus lil wiehed suldat f’Ghawdex.⁸

Il-habs fil-guva ta’ taht l-art f’Ghawdex jissemma l-ewwel darba erba’ snin wara li ġew il-Kavaliieri. Fl-1534 Fra Giovanni Ortis gab ruħu vjolentement fil-Berga tiegħu u Fra Filiberto Lobes (Lopez) fiera Kavalier iehor fi driegħu b’hafna tixrid ta’ demm, il-Kunsill ta’ l-Ordni baġhat lit-tnejn li huma fil-habs jew fil-guva ta’ taht l-art f’Ghawdex *in covea seu carceribus Gaudisii*.⁹


Persunagg prominenti li ntefa’ fil-guva ta’ Ghawdex kien La Valette meta kien għadu Kavalier. Fl-1538 il-Kunsill tal-Ordni tilef sabru bl-imġiba vjolenti *cum maximo scandalo* tal-Kavalier Fra La Valette kontra bniedem u kkundannah biex iġhaddi 4 xhur fil-guva f’Ghawdex u wara, sentejn eżiljat fil-Kastell ta’ Tripli.¹⁰

M’hemm ebda dubju li l-guvi bhala habs kienu jinsabu fil-Belt jew Cittàdella ta’ Ghawdex li fil-Medjuevu kienet tissejjah *terra*. Fl-1542 il-Kunsill tal-Ordni sab lil Fra Bartolomeo Vasco ħati li ta daqqa ta’ ħarta lill-Imħallef Ortensio Spatafora fil-Birgu u wehel xahrejn habs fil-guva ta’ Ghawdex, *in covea parva que est in terra Gaudisii*, fil-guva ż-żghira li hija fil-Belt ta’ Ghawdex.¹¹

Li l-guvi kienu taht l-art jista’ jiġi ppruvat għax ġieli jissejħu fossa. Fra Francesco Barrile fl-1559 ammetta li kien ħati ta’ adulterju mal-mara ta’ Battista de Turino. Wehel sena habs fil-fossa u sena oħra fil-Kastell ta’ Ghawdex.¹² Fra Giacomo Filippo Meneghini li fl-1549 stupra tfajla u qabad lill-qaddej tiegħu biex jisfigura l-wiċċ ta’ mara oħra, wehel tliet snin fil-fossa ta’ Ghawdex.¹³

L-aħħar kavalier li ntbagħat fil-guva ta’ Ghawdex kien Fra Jean de Plessiasse.¹⁴

Hawn ta’ min jenfasizza li l-guvi ma kinux jinstabu fejn hemm il-Habs il-Qadim illum,



Il-Habs il-Qadim ta’ Ghawdex b’sitt ċelel.

imma aktarx fl-inħawi tad-Dar Normanna fejn kien hemm it-Torri jew *Castrum*, bini ffortifikat, iċ-Ċentru Amministrattiv ta’ żmien il-Medjuevu.

Fis-26 ta’ Ottubru, 1548, il-Kunsill tal-Ordni ddecieda li jibni habs suret in-nies f’Ghawdex f’post li jixraq, *edificetur et costructur carcer et locus ad hoc optus et idoneus*. M’hemmx dubju li dan il-habs kien inbena u tlesta kif ipplanat għax kif iġhidilna Bosio fl-istorja tiegħu aktar tard dik is-sena kienet qamet sedizzjoni kbira bejn il-Kavaliieri Franciżi u dawk Spanjoli, meta l-Kavaliieri vvolontarjaw bil-herqa biex joqtlu kull suldat Spanjol li kien sfidahom. “Għalhekk”, iġhidilna l-istorjografu, “kien meħtieġ li l-biċċa l-kbira tagħhom jintbagħtu fil-guvi u fil-habs li kien għadu kif inbena f’Ghawdex fejn damu magħluqa għal żmien twil, isofru u jitherrew.”¹⁵

Dan il-bini għadu jezisti sal-lum u għadu magħruf bhala “Il-Habs il-Qadim”.

Il-Habs il-Qadim

Il-habs il-qadim li nafu bih illum jinsab fi Triq il-Kwartier, fiċ-Ċittadella. Dan nafu li nbena fl-1548, qabel l-Assedju ta’ Ghawdex. Meta nbena l-palazz tal-Qorti ta’ Ghawdex, jingħad li fil-bidu dan il-habs kien jinfed mal-Qorti biex malli l-ħati jiġi kkundannat għall-habs kienu jinżlu jiġru bih il-habs bla ma jkollhom għalfejn johorġu bih barra fit-triq. Imma l-bini tal-Qorti ta’ Ghawdex nafu li l-aħħar li nbena kien tlesta fl-1687, aktar minn 100 sena wara.

(jissokta)

A Whole New Look

Sharmain's Styling Salon

Our Lady of Victory
Crt/1
Triq ta’ Kassia
Qala, Gozo
Tel: 2156 6236

HALLI F’IDEJN MIN JIFHEM!

Hamsa u għoxrin sena esperjenza fit-tiswija ta’ bjuet li joqtru jew li jimmoftaw bl-ilma tax-xita...

GREZZJU BONELLO

lest li jiġi jagħtik parir u stima b’xejn!

Tel: 2155 7694 Mob: 9946 9102

Ministru għal Ghawdex – “Hekk Alla Jghinni!”



Anton Tabone
anton.tabone@onvol.net

Mhux darba u tnejn niġi mistoqsi kif u meta sirt Ministru tal-Gvern. Qabel xejn il-hatra ta' Ministru hija prerogattiva assoluta tal-Prim Ministru magħżul mill-President tar-Repubblika biex jiffirma Kabinett u Gvern wara r-riżultat ta' elezzjoni generali. Hadt il-ġurament ta' Ministru f'Mejju 1987 u spiċċajt minn Ministru meta nbidel il-Gvern wara l-elezzjoni tal-1996, meta rgajt mort fuq il-bankijiet tal-Oppożizzjoni. Jiġifieri għamilt mad-disa' snin u nofs f'dak l-inkarigu u li issa ilni nieqes mas-17-il sena. Kont ittantajt nagħti speċi ta' risposta f'rakkont li deher fi ktieb u li ma kellu x'jaqsam xejn mas-serje t'artikoli tiegħi fil-'Il-Hajja f'Ghawdex'; imma li bhala rakkont baqa' validu u rilevanti għax jesprimi dak li ġara u li ma jinbidilx minkejja l-annati li jgerrbu fuq il-hajja tal-bniedem. Se nislet għalhekk partijiet mir-rakkont msemmi biex inwasslu fuq din ir-rivista, u b'hekk inkun qed inwiegeb il-mistoqsija msemminja hawn fuq.

Mill-Oppożizzjoni, wara li l-PN tilef l-elezzjoni generali li saret f'Ġunju 1971, kien ġie deċiż li jitwaqqaf dak li bl-Ingliż jissejjaħ '*shadow cabinet*'. Sistema użata fil-'*House of Commons*' imma li kienet idea pjuttost ġdida għalina hawn Malta sa dik l-epoka. Saret elezzjoni fi hdan il-grupp

parlamentari u min ġie elett ġie assenjat lill-inkarigu li jobbligah isegwi l-operat tal-Ministru tal-Gvern bl-istess portafol li jkun ġie nominat bih fix-'*shadow cabinet*'. Ġejt elett biex niffirma parti minn dan il-grupp ristrett u nominat biex insegwi lill-Ministru inkarigat mill-qasam tal-Agricoltura u Sajd.

Madankollu dan l-arrangament ma damx ma nbidel, minhabba l-fatt li ftit ta' zmien wara, f'Diċembru 1973, il-Gvern Laburista kien abolixxa lill-Kunsill Ċiviku ta' Ghawdex li kien l-uniku kunsill elett fil-pajjiż dak iż-żmien u li kien imwaqqaf fis-sena 1961. Jien ilhaqt servejt ta' membru tal-kunsill bhala rappreżentant tal-Fontana. L-Oppożizzjoni Nazzjonalista rragunat li bit-tnehhija tal-Kunsill Ċiviku nholoq vakwum fil-pajjiż fir-rigward ta' hwejjeġ Ghawdex, u allura bhala reazzjoni għall-azzjoni tal-Gvern, iddeċidiet timla dan il-vojt billi tohloq post fi hdan ix-'*shadow cabinet*' u tassenjah għall-affarijiet t'Ghawdex, anki jekk f'dik il-Legizlatura ma kienx jeżisti membru tal-Kabinett Laburista b' dak il-portafol speċifiku. Għalhekk infetħet tieqa potenzjali li xi darba fi zmien, Ghawdex ikollu Ministru tiegħu u għalih. F'dawk iċ-ċirkostanzi l-Grupp hatarni '*shadow minister*' għal Affarijiet ta' Ghawdex, u helisni mill-inkarigu preċedenti. Għaldaqstant fil-perijodu bejn is-sena 1974 sal-1987 għamiltha ta' portavuċi fil-Parlament fuq kull ma jolqot lil Ghawdex fid-disinn politiku tal-Gvern tal-ġurnata, u sintendi dan ridt nagħmlu minn fuq il-bankijiet tal-Oppożizzjoni.

Sa meta waslet l-elezzjoni tant mistennija tal-1987 meta il-PN, din id-darba mill-Gvern li rebaħ, kien determinat li jibda japplika l-politika li emmen li kienet fl-aħjar interess tal-pajjiż, wara li kien hejja ruħu għal dan fi zmien twil li kien għamel fl-Oppożizzjoni. Il-Gvern ried li l-pajjiż jgħaddi għan-normalità fl-iqsar zmien possibbli. L-għada tar-riżultat elettorali, filgħaxija pjuttost tard, waqt li kont man-nies id-dar, irċevejt telefonata biex nattendi għall-laqgħa urgenti f'Kastilja u ġejt infurmat li kien hemm helikopter tal-militar jistennini fuq il-pad tal-isptar. Dak iż-żmien ma kienx hawn heliport f'Ghawdex. Irkipt u tlaqt wahdi, hliet li ġarrejt f'moħhi hafna hsbijiet u mistoqsijiet. F'Kastilja kien hemm grupp ta' nies li bhali kienu ġew msejha biex jingħataw l-inkarigu il-ġdid: x'uħud bhala Ministri u oħrajn bhal Segretarji Parlamentari. Wara diskussjoni li hadet il-hin tagħha, kull wiehed minna kien assenjat lill-inkarigu ministerjali u ntlabna mmorru lkoll lejn il-Palazz ta' Sant'Anton biex nieħdu il-ġurament mill-Aġent President, Pawlu Xuereb. Il-hin kien qrib nofsillejl. U hekk bdiet hajja ġdida mimlija sfidi għal kull wiehed minna. Hekk Alla jghinna!



Mill-Palazz ta' Sant'Anton haduni fil-mitjar fejn kien qiegħed jistenna l-helikopter biex jehduni lura lejn Ghawdex. Kont sejjer lura bhala Ministru, anzi bhala l-ewwel Ministru għal Ghawdex. Nistqarr li f'dak il-mument ta' hajti waqt dik it-titjira lura hassejt it-toqol tad-doveri godda jaqgħu kollha fuqi waħdi. Hassejtni iżolat u tlabt għal kuragg. X'hin wasalna fuq Ghawdex kelli seba' mitt sena biex nidhol id-dar u ningħaqad mal-familja. Sa dak il-hin kienu saru s-sagħtejn ta' filgħodu. F'hin bla waqt il-bdot tal-helikopter nfulmani li minhabba iċ-ċpar qawwi li kien qed jahkem l-inhawwi, kien se jkun diffiċli hafna biex jinzel fuq il-pad tal-isptar. Tlabtu jipprova jinzel fil-Qortin in-Nadur fejn hemm stazzjonati l-AFM f'Ghawdex. Qalli li se jipprova iżda jekk ifalli kien ikollu jerga lura lejn Malta minn fejn konna tlaqna. Dak il-hin, kieku stajt kont nordnalu jiftaħ il-bieb, jitbaxxa kemm jista' jkun, sabiex naqbez minnu!

Fortunatement bil-hila tal-bdot, il-helikopter niżel fil-Qortin minkejja l-kondizzjonijiet mcajprin. Irringrazzajt lill-membri tal-ekwipaġġ u dħalt f'jeep tal-militar biex twassalni sa dari r-Rabat. Waqt il-vjaġġ skoprejt li dik il-vettura kienet għamlet żmienha tant li x'hin konna telgħin fit-triq tal-Għonq fil-periferija tar-Rabat, il-jeep waqfet. Ma kienx fadalli wisq distanza għad-dar u kont nieżel mill-vettura biex nimxiha, iżda dak il-hin is-soldati li kienu miegħi, irnexxielhom iqabbd u magna u komplejna fi triqitna lejn Pjazza San Frangisk fejn noqgħod. Irringrazzajt lill-soldati Ghawdxin wara dan il-vjaġġ avventuruż u x'aktarx riskjuż iżjed mit-titjira bl-inzul fil-art fiċ-ċpar b'kollox!

Dak il-hin hift go qalbi li mal-ewwel okkażjoni li tiġini niltob lill-AFM jakkwistaw vetturi għal Ghawdex

f'kondizzjoni aħjar. Ma stajt nħrab is-suspett li daħalli f'moħħi u ċioè li sa dak iż-żmien, għal Ghawdex kollox kien jgħaddi u t-tendenza kienet li dak mixtri ġdid jinżamm Malta u s-sekonda jintbagħat Ghawdex. Mhux biss fl-AFM, imma fid-dipartimenti tal-gvern ukoll. X'aktarx bhala Ministru novell dik l-okkażjoni ta' dak il-lejl laqgħatni wiċċ imb wiċċ ma' esperjenza karatteristika ta' dik l-epoka, imma li nistqarr b'sodisfazzjon li dak il-wirt ma baqax jintiret, almenu sakemm domt responsabbli. U nixtieq nahseb li hekk baqa' jgħri.

Il-Ministeru għal Ghawdex kien xi haġa ġdida fjamanta u ma kienu jezistu l-ebda strutturi amministrattivi biex il-Ministeru jibda jiffunzjona minnufih. Nghid biss li lanqas kelli fejn ndaħhal rasi kieku mhux għax għamluli wisa' l-impjegati fis-Segretarjat fi Triq ir-Repubblika. Sakemm b'impenn kbir ġie rrangat bhala Ministeru l-bini li kien iservi qabel ta' sptar tal-gvern fi Pjazza San Frangisk. Madankollu, harsa hafifa lejn ir-rapport tal-Ewwel Sena ta' Hídma jurik b'liema heġġa, heffa u reqqa saru x-xogħlijiet meħtieġa għall-bini infrastrutturali tal-ministeru u l-hídma sfiqa li bdiet minnufih titwettaq minn go fih.

Il-'Mission Statement' tal-Gvern il-ġdid fir-rigward ta' Ghawdex kien dan li ġej – "Jinħatar Ministru għal Ghawdex bir-responsabbiltà li jikkoordina l-hídmiat tad-diversi ministeri u jiehu inizjattivi speċifiċi għall-ġid tal-gzira." Il-programm elettorali kien jipproponi stqarrija importanti oħra u ċioè li l-hídma tal-Ministeru kellha l-għan biex " fl-iqsar żmien possibbli titneħħa kull differenza li teżisti fil-livell ta' żvilupp bejn Malta u Ghawdex." Nittama li qdejt dmiri.

Book your wedding with CVC...
because we are different !



.....

Digital Photography Guest Book
Traditional Album Digital Wedding Album
Broadcast Video Production

.....

CVC
citadel video communications
audiovisual productions
www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936

BEAVER

Whether you are mother of the bride/groom or guest we want you to have the perfect dress for your special occasion.
We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287
Left handside of St George's Basilica

L-ghasfur ta' Ghawdex

(Dan huwa t-tielet artiklu minn sensiela ta' kurżitajiet dwar xi speċi ta' flora u fauna li għandhom x'jaqsmu ma' Ghawdex u l-istorja tiegħu).

kitba u ritratti ta'
Joe Sultana




Madwar 280 scena ilu, Ghawdexi ta' età żgħira beda jistudja l-Latin, it-Taljan u l-Franċiż. Meta kellu sbatax-il sena kien diġà lahaq kanonku. Kompla jistudja l-filosofija u t-teologija fil-Kulleġġ tal-Ġizwiti f'Malta, u wara anke ggradwa fil-liġi fl-Università ta' Padova, fl-Italja. Lanqas titwemmen. Fil-bidu tas-seklu tmintax, minn qiegħ din il-gzira tagħna, jinholoq studjuż Ghawdexi ta' fama kbira. Ippubblika diverzi kotba u kiteb numru ta' manuskritti li kienu u għadhom importanti hafna fl-istorja u l-letteratura ta' pajjiżna. Ghawdex għandu għax jiftaħar bih. Dan ma kien hadd hliet Giovanni Pietro Francesco Agius de Soldanis (1712 –1770).




Gian Piet Agius de Soldanis

F'manuskritt bit-titlu *Il Gozo Antico-Moderno e Sacro-Profano Isola Mediterranea adiacente a Malta Africana*, miktub fis-sena 1746, u li waħda mill-kopji tiegħu tinstab fl-Arkivji Nazzjonali ta' Ghawdex, Agius de Soldanis isemmi xi għerien: ta' spanjol, ta' martin, tal-fakma, tal-hajt, tal-arpa, tal-ikbiex, ta' hamiem u għar ilma. Dawn l-għerien jinstabu fin-nofsinhar ta' Ghawdex taħt is-sisien għoljin taċ-Ċnus, Ta' Ċenċ, ta' Ras il-Hajt, u tal-Qortin il-Kbir. Kiteb li f'dawn l-għerien ibejtu ċerti għasafar żgħar tal-baħar li joqgħodu fi xquq matul il-jum, u joħorġu jittajru billejl fuq il-baħar ifittxu l-ikel. Numru ta' sajjieda qalulu li fl-ebda għar ieħor f'Ghawdex u f'Malta ma jinstabu jbejtu dawn l-għasafar. Agius de Soldanis iddeskriva dawn l-għasafar u kiteb li kien fihom daqs Malvizz, b'munqar iswed qisu tal-hamiem, b'għajnejn qegħdin 'l fuq fir-ras, u bi swaba magħqudin b'rita bħal tal-papri.



Is-Sisien f'Ta' Ċenċ.

Agius de Soldanis isemmi li f'dak iż-żmien kien gie Ghawdex kavallier Franċiż (Etienne François Turgot) biex jiġbor speċi rari ta' pjanti u għasafar. Ġabar tmienja minn dawn l-għasafar. La Agius de Soldanis, la Turgot, u lanqas is-sajjieda li kienu infurmawh bihom, ma kienu jafu x'inhuma jew x'jisimhom. Fil-fatt, f'manuskritt ieħor bit-titlu ta' "*DAMMA tal-Kliem Kartaginiż mscerred fel Fom tal-Maltin u Ghauċin*", dizżjunarju li jinsab fil-biblijoteka nazzjonali ta' Malta, Agius de Soldanis kiteb li ma kienx hemm isem għal dan l-għasfur fil-lingwa Maltija, u niżżlu bl-isem "**Ghasfur ta' Ghawdex**". Agius de Soldanis, li kien




L-ewwel faċċata tad-Damma ta' Agius de Soldanis

ftitex fil-kotba ta' Pliny the Elder (awtur, filosofu u naturalista Ruman), sab deskrizzjoni li kienet ftit jew wisq tixbah lil dan l-għasfur, u kiteb li l-**"Għasfur ta' Ghawdex"** setgħa kien *Folice* li l-Franċiżi kienu jsejnhulu *Foulque*. *Folque* bil-Malti hija Tiġieġa tal-Baħar - bl-Ingliż *Common Coot* u xjentifikament *Fulica atra*. Minhabba f'hekk, fid-dizzjunarju (*Maltese English Dictionary*) ta' Ġuzé Aquilina (1911-1997), awtur, lingwista u lessikografu Ghawdexi magħruf, insibu **"Għasfur ta' Ghawdex"** imniżżel bhala "Coot" *Fulica atra*. Imma l-**"Għasfur ta' Ghawdex"** ta' Agius de Soldanis mhuwiex it-Tiġieġa tal-Baħar, li tbejjet fl-għadajjar tal-ilma helu jew kemxejn salmastru.


Mid-deskrizzjoni li jagħti Agius De Soldanis fil-manuskritt dwar Ghawdex wiehed jista' jikkonkludi li l-**"Għasfur ta' Ghawdex"** huwa l-**Kangu ta' Filfla**, li sa ftit snin ilu kien magħruf, li fil-Gzejjer Maltin kien ibejjet biss fuq Filfla. Fl-1994 saret tfittxija bir-reqqa fl-għerien ta' taħt is-sisien tan-nofsinar ta' Ghawdex. F'wiehed mill-għerien li Agius de Soldanis semma u kiteb li jbejjet l-**"Għasfur ta' Ghawdex"**, instabet kolonja żghira tal-**Kangu ta' Filfla**. Il-Kangu huwa ftit akbar minn għasfur tal-bejt, iżda bi ġwienah twal hafna, għax iqatta' l-biċċa l-kbira ta' hajtu jittajjar fuq il-baħar. Għandu titjira tixbah lil dik ta' farfett il-lejl. Kollu kemm hu iswed minbarra dabra bajda li għandu fuq ir-riħ ta' denbu. Saqajh suwed, bis-swaba' magħqudin b'rita bħal tal-papri, kemxejn dgħajfa u fuq l-art ma jimxix tajjeb fuqhom. Munqaru wkoll iswed, b'imnifsejh fuq barra forma ta' tubu żgħir. Fuq Filfla hemm waħda mill-akbar kolonji fil-Mediterran iżda f'Ghawdex s'issa nafu li jbejjet biss f'kolonja żghira ta' madwar 25 par f'wiehed mill-għerien li jsemmi Agius de Soldanis.

Kotba, rivisti u manuskritti li qdewni:

- Aquilina, J.** *Maltese English Dictionary*. Vol 2 M-Z and Addenda. Midsea Books Ltd, Malta.
- Agius de Soldanis, G.P.** *Il Gozo Antico-Moderno e Sacro-Profano Isola Mediterranea adiacente a Malta Africana*. National Archives Gozo Misc. ZM/01,001.
- Agius de Soldanis, G.P.** *DAMMA tal-Kliem Kartaginiż mscerred fel Fom tal-Maltin u Għauċin*. National Library MS 143/i-iv.
- Borg, J.J. u Sultana, J.** 1992-94. Storm Petrel *Hydrobates pelagicus* found breeding at ta' Ċenċ, Gozo. *Il-Merill* 28: 24-24.
- Sultana, J.** 2001. *L-Għasafar ta' Malta*. PIN.
- Sultana, J.** *Sannat, de Soldanis u l-Għasfur ta' Ghawdex*. Soċjetà Muzikali Santa Margerita V.M. Festa 2013: 41-43.
- Sultana, J., Borg, J.J., Gauci, C. U Falzon, V.** 2011. *The Breeding Birds of Malta*. BirdLife Malta/BDL.
- Vella, G. u Vella, O. (Edituri)** 2012. *De Soldanis an eighteenth century intellectual*. Heritage Malta/ Ministry for Gozo.



Ferh ta' Kangu ta' Filfla ta' ġimgħatejn



Kangu ta' Filfla adult



Ritratt ta' Kangu f'għar f'Ta' Ċenċ meta nstab fl-1994 li għadu jbejjet hemm.

GOZO CREATIVE THEATRE CLUB
 IN COLLABORATION WITH GOZO CULTURE & INFORMATION OFFICE - MINISTRY FOR GOZO
 PROUDLY PRESENTS

GEORGE CAMILLERI
 MARIELLA CASSAR
 ANDRE CASSAR
 LAURA GALEA
 CLARA SCIBERRAS
 JOSEPH MARIO GRECH
 JAMIE CAMILLERI

THE
GRANNY PROJECT
 BY ANNE FINE

DIRECTED
 BY GEORGE MIZZI

AT ST JOHN'S HALL, CITTADELLA CENTRE FOR CULTURE & ARTS
 FRIDAY 29th & SATURDAY 30th NOVEMBER, 2013 AT 8.30PM
 FREE ENTRANCE

GOZO Culture
 ink designs

'The Granny Project'

L-aħħar produzzjoni tal-Klabb Kreattiv Ghawdexi

B'kollaborazzjoni mal-Uffiċju tal-Kultura u Informazzjoni fi hdan il-Ministeru ghal Ghawdex, il-klabb teatrali Ghawdexi tella' kummiedja satirika miktuba mill-awtriċi ta' fama kbira, Anne Fine.

Din l-istorja tittratta dwar is-sitwazzjonijiet emozzjonali ta' dawk imdahhla fiż-żmien u tipprezenta l-istampa ta' kif familja partikulari tiehu hsieb lin-nanna. Ivan, Sophie, Tanya u Nicholas huma determinati li jagħmlu intopp sabiex il-ġenituri ma jkomplux sejr in bil-pjanijiet tagħhom li jpoġġu n-nanna go dar tal-anzjani. Izda s-sitwazzjoni ssir diffiċli meta Natasha u Henry jiftehmu man-nanna li biex il-pjan tat-tfal jiġi mwettaq, it-tindif, hasil u hafna xogħol iehor irid jibda jsir mit-tfal stess. It-tfal jippruvaw iżommu dan il-kompromess izda sabuha diffiċli hafna.

Din id-drama li tappella għall-familja kollha hadu sehem fiha: George Camilleri bħala Henry Harris, Mariella Cassar bħala Natasha Harris, Jamie Camilleri bħala t-tabib, Andre Cassar bħala Ivan, Laura Galea bħala Sophie, Clara Sciberras bħala Tanya u Joseph Mario Grech bħala Nicholas. Din il-produzzjoni kienet f'idejn id-direzzjoni ta' George Mizzi, id-direttur artistiku tal-Klabb Kreattiv Teatrali Ghawdexi.

The Granny Project saret fis-sala ta' San Ġwann, iċ-Ċentru tal-Kultura u l-Arti, iċ-Ċittadella Rabat Ghawdex nhar il-Ġimgħa 29 u s-Sibt 30 ta' Novembru. Id-dhul kien b'xejn u din id-darba tal-ewwel ġew l-ewwel!



Magie de Beautè

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Relaxing & Sport Massages ☆ Body Treatments ☆

Irina Xerri

Beauty Therapist
 C.I.B.T.A.C. C.I.D.E.S.C.O.

Zewwieqa Road, Qala, Gozo • Tel: 2155 7771 • Mob: 9924 9568

Is-Sigġu Vojt tan-Nannu*

George N. Cassar

Martina marret għand il-Kappillan, Dun Salv, u talbitu jagħti titwila lil nannuha. Wara l-operazzjoni li kien għamel f'dahru, baqa' kemxejn mgħaxxex u ma rifes qatt mill-għatba 'l barra. Dakinhar stess Dun Salv mar għandu. Isibu mimdud, b'żewġ imħaded wara dahru, u b'sigġu vojta maġenb is-sodda.

“Bongu, Nann, ikolli ngħid kont qed tistennieni,” beda biex qallu l-kappillan. “Ara, xbin, diġà lestejtli s-sigġu maġenbek.”

“Qed issemmi s-sigġu,” qatagħlu kliemu x-xwejjah. “Jimporta, kappillan, tagħlaq daqsxejn il-bieb?”

Dun Salv mill-ewwel haseb li Ġanni xtaq iqerr.

“Kappillan, dan li ser ngħidlek jibqa' bejnietna,” qallu Ġanni. “L-anqas in-neputija ma taf. Forsi ha titkaża bija b'li sa ngħidlek, imma jiena ċert li int m'intix ha tmur tpaċpaċ. Jiena l-fidi f'Alla ma tlifta qatt, u l-quddiesa tal-Ħadd, kull meta stajt, sa fejn naf jien, dejjem kont immur nismaghha, imma, emmini, nitlob ma kontx. U taf għaliex? Għax qatt ma tgħallimt. Fi żmien għie li smajt xi qassisin jipprtkaw fuq it-talb, imma għaliex kienu qishom qed jitekellmu bil-Grieg; minn widna jidhol u mill-ohra johroġ. M'ilux wieħed ħabib tiegħi li għadda għomru u żmien u l-Awstralja, għie jarani u tani dal-parir. Qalli, Ġann, jekk trid verament titlob, aqbad tkellem ma' Ġesù qisek qed titkellem miegħi. U kompli jgħidli; l-aħjar toqgħod bil-qiegħda, tpoġġi sigġu vojta maġenbek; stħajjel li Ġesù qiegħed hdejk u oqgħod kellmu kif qed tkellem lili. Dil-biċċa pprovajtha u dawn l-aħħar xhur, dejjem maqful id-dar, bqajt nagħmilha kuljum; nagħmel daqs siegħa nitlob b'dan il-mod. Imma, Kappillan, dejjem bqajt attent biex ma nħallix lil Martina taqbadni nitkellem ma' sigġu. Għandha mnejn taħseb li moħħi bonswa u ma ntihiex tort jekk ifettlilha tibgħatni ta' Frankuni.”

Dun Salv hass ruħu kommiss b'dak li qallu Ġanni, u heġġu biex ikompli jitolb b'dal-mod. Imbagħad wara li qalu xi żewġ talbiet flimkien, il-kappillan, billi rah kemxejn magħdur, għamillu l-griżma u ngabar lura d-dar.

Xi tlitt ijiem wara, Martina reġġet sabet lill-kappillan u bid-dmugħ f'għajnejha qaltli li nannuha kien ħalliena.


“Nistħajjel li miet fil-paċi.” qalilha.

“Hekk naħseb jien ukoll,” wegħbitu. “Lbierah, għal xi s-sitta ta' filgħaxija mort nittawwallu bhas-soltu. Sejjahli ma' ġenbu u qalli kemm tassew iħobbni. Sa għannaqni u biesni fuq ġbini. Meta rgajt lura xi sagħtejn wara, insibu mejjet. Imma,” kompliet tirrakkonta Martina, “donni rajt bħal xi haġa stramba fil-mewt tan-nannu. Miskin, miet b'rasu mistrieħa fuq is-sigġu li dejjem kellu maġenb is-sodda.”

Il-kappillan mesah demgħa minn għajnejh, tbissem u qalilha:

“Mhux li jien u int immutu bħalu!”

* *Din l-istorja smajtha waqt irtir li kont attendejt għalih xi snin ilu.*



Mill-Karru għall-Kompjuter

MJX

Il-kompjuter ivvintawh fi żmien il-gwerra u meta kien fil-bidu tiegħu serva għanijiet militari. Kien xi hames metri għoli u twil xi tnejn u għoxrin metru. Min kien jgħidilhom lil dawk li vvintawh li kellu jiġi żmien meta l-kompjuter jidhol go basket żgħir u saħansitra fil-but tal-glekk.

Illum min ma jafx juża l-kompjuter hu meqjus bħala analfabeta, bla futur ta' xogħol. Min ma jafx l-informatika jiġi ostracizzat mid-dinja tal-komunikazzjoni virtwali u mix-xogħol.

Il-kompjuter iġib paradoss fl-imġiba tal-bniedem tal-lum. Minn banda jgħinna nikkomunikaw u min-naħa l-ohra jifridna mill-ohrajn li qegħdin fil-qrib. Idahħalna f'relazżjoni virtwali. Ngħaddu sigħat nivvjagġaw, fi vjaġġi simili bħal dawk li nagħmlu bil-karrozza: dejjem għaddej imma fil-fatt ma tiltaqa' ma' hadd. Ikollna mijiet ta' “ħbieb” imma fir-realtà lil dawk ma ssibhomx fil-mument tal-ħtieġa.


Nibza' minn dawk li jgħidu li wliedhom ma jinkwetawhom xejn. “Lanqas johorġu; jibqgħu d-dar fuq il-kompjuter. M'għandi xejn minnhom!” Ma ninsewx li anki ż-żgħar għandhom bżonn li jilgħabu ma' shabhom, li joholmu li jgħixu b'mod san dak il-mument fil-hajja fejn ftit jagħmlu għazla bejn verità u fantasija.

Għall-grazzja t'Alla, hawn ġenituri li jikkontrollaw l-użu tal-mobajl u tal-kompjuter minn uliedhom żgħar. Hekk għandu jkun. Mhux sewwa li t-tfal iduru mal-mejda għall-ikel u ma jikkomunikawx għax kulhadd mehdi fil-games, facebook, internet news... Biex ma nsemmix lil dawk li jidhlu għall-quddiesa fil-knisja u jmorru fin-navata biex jibagħtu l-messaġġi.

Alla u t-tfal jixirqilhom aħjar. Dak kollu li jivvinta l-bniedem hu għodda li trid tintuża sewwa!

Siġar u Pjanti fil-Bibbja

Fr Charles Buttigieg



Fil-Pjan tas-Salvazzjoni

Alla johlq il-ħajja tas-siġar u tal-pjanti qabel l-annimali u l-bniedem fit-tielet jum. Hu hawnhekk diġà naraw is-sinifikat tat-tielet jum marbut mal-ħajja, it-tielet jum marbut mal-Qawmien ta' Kristu Rxoxt. Is-siġar u l-pjanti mimlijin ħajja bil-kulur aħdar jindikaw il-kulur liturġiku taż-żmien ordinarju tal-Knisja li huwa żmien mimli ħajja u fidi. Il-bniedem maħluq minn Alla kien proprju impoġġi fil-ġnien mimli ħajja u kollu siġar u pjanti tal-ġenna tal-art, fil-ġnien tal-Eden (bl-Ebrajk: *Gan Eden*). L-użu tas-siġar fuq kollox huwa sabiex jipproduċu l-frott u l-injam li għandu diversi użu għall-bniedem kemm biex jibni bih, jagħmel l-ġhodod u l-ġhamara u jkebbes in-nar. Il-pjanti fuq kollox jintużaw bħal ħwawar fl-ikel, fil-fwieħa, fil-produzzjoni tal-kuluri u fil-medicina (ara Eżek 47:12 u Sir 38:4-8). Il-ħajja u l-hidma agrikola huma parti mill-istorja tal-Bibbja. Hawnhekk insemmu ż-żebbuġ, it-tewm, it-tin, it-tamar, l-issopu, il-kemmuni u ż-żejt estratt mill-pjanti u mill-frott. Il-gomma u s-sapun hu magħmul ukoll mis-siġar. Il-medicina mill-ħxejjex kienet diġà pprattikata fl-Egittu sa 10000 sena Q.K u fid-dinja Griega fit-tempji tal-alla tal-fejqan 'Asklepios'.

Naraw is-siġar marbuta ma' diversi personagġi bibliċi u mal-laqgħa tagħhom ma' Alla, per eżempju l-arka tas-salvazzjoni ta' Noè kienet magħmula mill-ġhawwied tal-gomma u tal-qasab. Id-dell tas-siġar mis-shana u mix-xemx tal-Palestina u l-ħajja tagħhom hija marbuta ma' Alla u mal-preżenza tiegħu (anke għall-Ispirtu s-Santu). Għalhekk is-siġar fiha huma marbuta mas-sagru, il-post qaddis, tal-offerti tas-sagrificju u tal-orakli. Hekk naraw is-siġra tal-Gherf fl-episodju ta' Adam u Eva (ara Ġen 2:17). Insibu l-balluta ta' Morija fejn waqaf Abram, l-istess siġra tissemma f'Imħallfin 9:37 bhala '*Elon-meonenim*'. Abram jiltaqa' mat-tliet persuni misterjużi għad-dell tal-balluta ta' Mamre: "U l-Mulej deher lil Abraham ħdejn il-balluta ta' Mamre; u hu kien fil-bieb tal-ġharix fl-aqwa tas-shana tal-jum" (Ġen 18:1). F'Ġenesi 21:33 naraw lil Abraham jinvoka l-isem ta' Alla meta ħawwel is-siġra ta' tamarisk f'Beer-Sheba. F'Ġenesi 35:8 insibu l-balluta tal-biki f'Bethel imsemmi bħala '*Allon-bacuth*' u ftit qabel naraw lil Ġakobb jidfen l-allat foloz taht il-balluta f'Sikem. Għandna ukoll is-siġra taqbad bla ma tinħaraq fuq il-Horeb fil-laqgħa ta' Alla ma' Mose, il-manna li kien jibgħat Alla mis-sema (skont xi botanisti kienet: '*Alhagi camelorum*') f'Num 11:7. Insibu ukoll is-siġra tar-riġnu marbuta ma' Ġona quddiem il-konverżjoni ta' Ninwe, is-siġra tat-tin marbuta mal-konverżjoni ta' Żakkew u l-ġnien taż-Żebbuġ u fuq kollox l-ġhuda u s-siġra tal-ġlorja tas-salib ta' Kristu. Tajjeb li nġhidu li s-Sumeri kellhom l-alla tal-vegetazzjoni '*Dumezi*'. Il-pjanta tal-issopu jew zuf (bl-Ebrajk: *ezob* u bl-Għarbi: *zufa*, '*sorghum vulgare L.*' jew *hyssopus*) hija marbuta mat-traxxix tad-demmi fil-Bibbja (Eżodu 12:22, Lev 14:6). Debora kienet tgħallem lil poplu taht palma kif naraw f'Imħallfin 4:5.

"U l-Mulej deher lil Abraham ħdejn il-balluta ta' Mamre; u hu kien fil-bieb tal-ġharix fl-aqwa tas-shana tal-jum"
(Ġenesi 18:1)

Fl-Antik Testament

Ta' min jġhid li fil-bibbja nsibu 125 tip ta' pjanti u siġar. Dan meta nqisu li fil-Palestina jesiztu 2300 speċi ta' pjanti differenti u għalhekk fil-bibbja nsibu biss 5 fil-milja tal-pjanti li jeżistu fil-Palestina. Tajjeb li nġhidu li l-ewwel sitt xhur minn nofs ix-xahar ta' Tishri (bidu Ottubru) sa nofs Nisan kienet issir il-kultivazzjoni tal-prodotti tar-raba' waqt li fis-sitt xhur l-oħra kien isir il-ħsad u l-ġbir tal-frott. Dt 16:21 u Ġos 6:25-30 jtkellmu mill-post qaddis mimli siġar bl-isem ta' Asera. Insibu l-ewwelnett is-siġra tat-tuffieħ (mill-verb Ebrajk '*tappuach*') li jfisser 'tiġġieled għan-nifs' jew 'tonfoħ', ara ukoll Ġen 2:7; Ġob 31:39 u Ġer 15:9). Insibu fuq kollox fl-industrija tal-inbid, id-dielja (vitis vinifera) li hija msemmija ħafna drabi fil-bibbja sa mill-ewwel ktieb tal-Ġenesi 9:20 fl-episodju ta' Noè. F'Ġen 30:14 naraw lil Reuben li sab pjanta narkotika bl-isem 'tuffieħ l-imħabba' jew mandragoli (bl-Għarbi: *tuffah el majanin* jew '*beid el Jinn*'; mandragora officinarum). Il-qamħ għall-produzzjoni tal-ħobż, huwa msemmi f'Dewt 8:8. Huwa kien jiġi esportat lejn il-Libanu (1 Re 5:11). Il-ħsad tiegħu kien isir fix-xahar ta' Sivan. It-tiben huwa msemmi f'Ezodu 5 fi żmien il-Farun, li kien jithallat mat-tajn sabiex jagħmel il-ġebel għall-bini. Fil-ktieb tal-Ezodu ukoll niltaqgħu mal-papiru f'2:3; l-ġholliq ('*Loranthus acaciae*') jew settembrina fl-episodju fejn Mosè kien qed jirgħa l-merħla ta' ħatnu Getro li kien qassis ta' Midjan wara li kien iżżewweġ lit-tifla tiegħu Siffora u kellu tifel Ġersom; mal-ġhadiba magħruf bhala 'it-tut ta' Abraham' jew sigret il-Virgi f'3:2, il-kosbor f'16:31; mal-akaċja jew gazzija f'25:10; il-ferla u r-raza f'30:14 u 37:17 u l-gazel f'35:25. Il-ktieb tal-Levitiku f'14:2 isemmi l-issopu u l-merqtux huwa msemmi f'14:14. Il-ktieb tan-Numri jsemmi x-xgħir u s-silla f'5:15; iċ-ċikweja f'9:9; il-ħjar u t-tewm, il-kurra f'11:5 u r-raza f'11:7. Il-Ktieb tal-Imħallfin f'9:15 isemmi l-ġholliq. Eżekjel f'4:9 isemmi l-fażola. Isajja f'28:23 isemmi l-arzell, il-kemmuni iswed u ċ-ċitru; f'28:27 insibu l-kemmuni ('*Cuminum cyminum*') li minnu ġej l-isem tal-ġzira ta' Kemmuna. Isajja 40:6 isemmi l-kammumilla u l-ward tax-xemx; 41:19 isemmi r-riħan u f'43:24 il-kannamieli; f'44:1 insibu ċ-ċipress (bl-Ebrajk '*gopher*' u aktarx intuża ukoll fl-arka ta' Noè). Il-Profeta Amos f'6:12 isemmi l-luq, it-terebint u l-ballut.

Il-Profeta Oseja 4:13 isemmi l-inceps. Fit-Tieni Ktieb tal-Kronaki nsibu l-gniebru f'2:8; u 9:10-11. Fl-ewwel Ktieb tas-Slaten insibu l-kappar f'4:33, iċ-ċedru tal-Libanu (*Cedrus libani*) f'5:10 li jikber fil-Libanu u fis-Sud tat-Turkija, li kien jipproduċi injam tajjeb li ma kienx imur bis-susa fejn kien ġie użat ħafna

fil-ghamara tat-tempju ta' Salamun (ara 2 Sam 5:11, instab dan l-injam fil-moskea Al-Aqsa) u fil-bini tad-dghajjes tas-sajjieda, il-gilju jew susan f'7:22 (fl-opra ta' Gilgamesh iċ-ċedru huwa meqjus sagru f'Enlil, għaliex l-alla Tamnuz twieled taht iċ-ċedru), u s-sigra tas-sandal f'10:11 u l-ġniebru f'10:12. It-tieni Ktieb tas-Slaten f'12:12 isemmi l-injam tas-sigar. Fit-Tieni Ktieb ta' Samwel isemmi l-ghads f'17:28. Fil-Ktieb tal-Proverbji nsibu s-sabbara u l-kannella f'7:17 u l-kittien f'31:13. Is-Salm 120:4 isemmi il-ġummar. Il-kassja hija msemmi fis-Salm 45:8. Fil-Ktieb ta' Gona nsibu s-sigra tar-rignu jew is-sigra ta' Gona u f'Ġon 30:4 isemmi l-qarabali. Il-Ktieb ta' Ester isemmi l-qoton f'1:5. L. Ghanja tal Ghanjiet f'4:13 isemmi ż żagħfran selvaġġ, ir-rummiena (bullar) u t-tamar u l-palm f'5:11 u 7:7. Il-bajtar u t-tin huma msemmiha fil-Ktieb tal-profeta Ġocł 1:7. Insibu ukoll it-tulipan (Għan 2:1); il-fostoq (Għan 6:11); il-qamħ, dragant, lawdnu f'Ġen 43:11, is-seder (lotus, li tikber hdejn ix-xtut) u ż-żafzaf li jikber fil-widien f'Ġob 40:22; iċ-ċawli f'2 Sam 5:23-24; ir-rummien f'Għan 7:12; il-luq f'Salm 137:2; il-qasab f'Eżek 40; il-kemmun f'Is 28:25; u l-warda f'Ġen 43. Is 28:23 isemmi l-agrostemma li hija haħixa velenuża. 1 Slaten 6:25 isemmi haħib it-tajr li tgħamel fjuri bojod. Il-Lamentazzjonijiet 3:19 isemmi x-xaħxieh jew papavru u għandha użu narkortiku. Amos 6:12 isemmi l-konju jew ċikuta jew ferla selvaġġa. Din hija pjanta velenuża u jingħad li l-filosofu Sokrate nqatel biha.

Il-mirra (*commiphora abyssinica*) hija msemmiha f'Għan 4:6; il-hurrieq u r-rihan f'Is 55:13; in-nard f'Għan 4:13; ix-xewk f'Is 28:6; il-ġewż u l-pistaċċi f'Għan 6:11; il-ballut f'Ġos 24:6; iż-żebbuġ f'Imħallfin 9:9; il-palm f'Għan 7:8; il-basal f'Num 11:5; r-ruvlu u ż-żnuber jew is-sigra tal-prinjoli f'Is 44:14, is-simar f'Is 9:14; iż-żagħfran f'Għan 4:1, salvja f'Esodu 37:17; hwawar f'2 Kronaki 9:1; il-basal f'Esodu 30:34, il-bruka f'Ġen 21:33; il-balluta f'2 Sam 18:9, u ix-xewk f'Ger 4:3. Tajjeb li ngħidu li mill-papiru kienu jinħadmu d-dghajjes (Is 18:12) u qfief (Es :3). U l-weraq tagħha kienu jiktbu fuqha fosthom siltiet mill-bibbja u kienet tiġi esportata. Skont il-Midrax, Debora kienet mara sinjura kbira, kellha haħna sigar tal-palm f'Geriko, haħna dwieli f'Rama u haħna sigar taż-żebbuġ fil-pjanura ta' Betel. Fil-fatt Geriko kienet meqjusa bħala l-belt tal-palm. Is-salm 120:4 isemmi l-ġenista safra li minnha jsiru l-qfief u għall-insiġ.

Il-Proverbji 5:4 isemmi ukoll in-narċis. Insibu l-ghads f'2 Sam 23:11, il-millieg u l-ispelta (Eżek 4:9) u x-xgħir (Dt 8:8). F'Isaija 1:8 insibu ukoll l-bħajra u d-dullieh. F'Sir 24:15 jissemma l-galbanu bħala simbolu tal-fwieħa tal-Għerf. Ġen 2:12 isemmi l-gomma tfuħ. U l-ward irqiq u ifuħ tal-henna jissemma f'Għan 1:14. Issemmev ukoll is-sigar tal-ebbanu (Eżek 27:15) u s-sigra tal-gazzi Eż 25:10 li minnha saret l-arka tal-patt. Insibu l-mirtu jew rihan, il-platanu jew luq u sigra tal-ghargħar f'Ger 17:6. Jissemma ukoll il-balzmu, il-balzmu ta' Gilejad, il-karfa, il-gangmu, l-ghalf, qargħa, huxlief, xagħri, hliefa, l-absint (xitla b'togħma morra), ghawseg li fih ix-xewk, lubien (incense), moffa, zbib, kolofon, injam tal-Efracjm, il-haxixa selvaġġa, mandragoli u l-haxix morr (Num 9:11) Jissemma x-xgħir, hannewija, sieq il-brimba, deru, bullar, xadokk, kafē, ġunglien, milju, hlewwa, il-warda tal-blat, ġlata, buda, qoton, skornabekk, haħb il-qamħ, għosfor, sagħtar, ġewż, zinzell u ċikwejra. L-isem ta' Nazareth ġej minn rimja 'nezer', Ġesù kien minn Nazareth (*Nazraios*) li minnha ġejja l-kelma Maltija 'insara'.

Fil-Ġdid Testament

Diversi sigar u pjanti tal-Antik Testament nergħu nsibuhom fil-Ġdid Testament. Matthew 6:28 isemmi s-sbuhija tal-gilji tal-ghelieqi. Il-harrub huwa msemmi f'Luqa 15:16 fl-istorja

tal-Iben il-Ħali. Matthew 3:1 u Luqa 17:5 isemmi l-qastan. Mark 15:15 isemmi l-kuruna tax-xewk (*Paliurus spina-christi*). L-incens li jiġi mill-pjanti partikulari '*Boswellia thurifers*' insibuh fl-episodju tas-slaten maġi (Matt 2:10). Il-kaħwiela jew anemone bil-ward vjola hija msemmi f'Matt 6:28. Il-bużbież u n-nagħniegħ huwa msemmi f'Matt 23:23. Matt 27:3 isemmi s-sigra ta' Ġuda jew l-Għarus tal-widien. L-assenzju jew erbjanca huwa msemmi f'Apok 8:10; ir-rand 'laurus nobilis' f'1 Kor 9:25, il-mustarda (*brassica nigra*) f'Matt 13:31; il-fejġel f'Luqa 11:42; iċ-ċawli f' Luqa 17:5; u s-sikrana (bis-Sirjak: *zawan*; bil-Grieg: *zizanon*; '*lolum temulentum*') f'Matt 13:24. Jissemma ukoll il-karmus li huwa tin ċkejken haħrani. Luqa 13:19 jsemmi ż-żerriegħa tas-senapa li ssir sigra kbira.

Simboliżmu botaniku bibliku


Il-palm ('phoenix dactylifera') li bih il-poplu ta' Ġersualemm laqa' lil Ġesù huwa s-simbolu tar-rebħa u trijonf, fil-fatt huwa applikat ukoll fir-rebħ tal-martirju. Ix-xewk fil-bibbja huwa marbut mad-dnub u l-konsegwenzi tiegħu (Ġen 3:17-18). It-tin, iż-żebbuġ, il-qamħ u l-gheneb huma simboli tat-tjubija ta' Alla. Il-gilju huwa marbut mal-bniedem ġust u għat-tjubija ta' Alla. Il-lewż huwa s-simbolu tal-gherf u l-prospertà. It-tuffieħa hija s-simbolu tal-fejqan u l-immortalità. Iċ-ċipress huwa marbut mal-hajja eterna u fl-art bizantina meqjus bħala '*arbor vitae*'. It-tut huwa marbut mal-protezzjoni. Il-balluta hija s-simbolu tas-saħħa. Il-qastan huwa s-simbolu tal-imħabba. Il-bużbież huwa simbolu tal-purifikazzjoni. It-tina hija s-simbolu tad-divinità u tar-rikonċiljazzjoni. Fir-religjonijiet orjentali hija marbuta mal-alla 'Vishnu'. Il-mustarda hija s-simbolu tal-fertilità, kif ukoll il-qamħ. San Ċirillu ta' Lixandra jqabbel iċ-ċipress mal-ġisem rxuxtat ta' Kristu. Iż-żebbuġ huwa s-simbolu tal-fejqan. In-nard huwa s-simbolu tal-imħabba. Ġesù nnifsu fit-tagħlim u fil-parabboli jsemmi l-pjanti u s-sigar imxebbha mas-Saltna ta' Alla (ara Matt 6:25). Fl-aħħarnett, it-Talmud 'Erubin' tal-Lhud iqabbel is-sigra tat-tin mal-Liġi: "Għaliex it-Tora nxebbħuha mas-sigra tat-tin, għax din is-sigra ma ssajjarx il-frott tagħha fi żmien wiehed. Kull meta xi haħd jersaq lejn din is-sigra jsib dejjem xi frotta fiha. Hekk it-Torah: kull meta timmeditaha, issib xi haħa helwa fiha".

Bibliografija

- Avalos, H., "Ancient Medicine", in *Bible Review* 11 (1995) 26-48.
 Bauks, Michaela, "Sacred Trees in the Garden of Eden and Their Ancient Near Eastern Precursors." *Journal of Ancient Judaism* 3/3 (2012) 267-301.
 Charlesworth, James H., "The Eternal Planting, the Eden of Glory." *American School of Oriental Research Blog* (2012)
 Davis, E., "Aspects of medicine in the Hebrew Bible", in *Koroth* 9 (1985) 265-268.
 Jensen, H.A., "Plant world of the Bible", in *Kirkus Reviews* 80 (2012).
 Lanfranco, Guido, *Duwa u Semm fil-Hxejjex Maltin*, Lux Press, Malta 1975.
 Liphshitz, N., "Cedars of Lebanon: Exploring the roots", in *Biblical Archaeology Review* (May/June 2013).
 Royle, J.F., "On the hyssop of Scripture", in *Journal of the Royal Asiatic Society*, 7 (1846) 193.
 Steinmetz, D., "Vineyard, farm and Garden: The Drunkenness of Noah in the context of primeval history", in *JBL* 113 (1994) 193-207.
 Yamauchi, E.M., "Magic in the biblical world", in *Tyndale Bulletin* 34 (1983) 169-200.
 Zohary, M., *Plants in the Bible*, New York 1982.

Interess fil-Ġgantija mill-barranin

John Cremona



Zgur li l-aktar sugġett ta' inciżjonijiet u litografiji li ġie ttrattat minn artisti u li ġie stampat f'kotba li jittrattaw dwar Ghawdex kien il-Ġgantija. L-istampi ta' dan il-monument preistoriku bdew jiġu mxandra saħansitra qabel ma t-tempji ġew imnaddfa mit-terrapien li kien jgħatti parti sostanzjali minnhom. Meta mbagħad fil-bidu tas-seklu dsatax it-Tempji tal-Ġgantija kienu l-ewwel monumenti preistoriċi li ġew mikxufa kompletament, l-interess dwarhom kiber b'mod sorprendenti u dan l-interess ma kienx limitat biss għal Malta u Ghawdex iżda b'mod partikolari f'diversi pajjiżi Ewropej.

Jeżistu tal-anqas 47 inciżjoni jew litografija differenti li jittrattaw dwar il-Ġgantija jew sugġetti relatati magħha. Uħud minn dawn l-istampi huma originali filwaqt li oħrajn huma kkupjati minn fuq stampi ta' artisti oħrajn.


Litografija interessanti u sabiħa tal-ewwel absida fuq in-naħa tal-lemin fit-tempju l-kbir giet ippubblikata flimkien ma' litografiji oħra tal-Ġgantija minn Luigi Mazzara fil-ktieb tiegħu *'Temple ante-diluvien dit des geants decouvert dans l'isle de Calypso aujurdhui Gozo, pres de Malte'* stampat f'Parigi bid-data tal-1827.

Din il-litografija kbira u sabiħa giet ikkupjata minn artisti oħrajn u giet ippubblikata tal-anqas tliet darbiet oħra f'kotba oħra f'qisien u formati differenti. Fl-1832 giet ippubblikata bħala inciżjoni kbira minn Attilio Zuccagni Orlandini fil-ktieb *'Atlante Geografico dell'Italia'* f'Milan filwaqt li tliet snin wara giet ippubblikata f'Parigi minn

L.E. Audot fil-ktieb *'L'Italie, la Sicile, les Iles Eoliennes, l'Île d'Elbe, La Sardigne, Malte, L'Île de Calypso ecc.'* f'format żgħir hafna. Fl-1839 reġgħet giet inciża minn Morgese u stampata fil-perjodiku *'L'Omnibus Pittoresco'* li hareġ fit-13 ta' Jannar ta' dik is-sena ġewwa Napli. Din l-inciżjoni wkoll hija ta' qies żgħir hafna ta' 82 x 105mm.

Interessanti li Mazzara taht din il-litografija jkteb li huwa skopra t-Tempju tal-Ġganti kif kienet magħrufa l-Ġgantija fi żmien meta kien fuq vjaġġ lejn l-Afrika fil-15 ta' Lulju 1827. F'din il-litografija Mazzara juri t-tiżjin ta' got-tempju li hafna minnu llum m'għadux jidher jew għax spicċa bl-elementi jew bil-vandalizmu matul is-snin qabel ma t-tempju ġie protett. F'din l-istampa huwa juri l-ġebbla bis-serp imnaqqax fuqha, waħda mill-ftit oġġetti originali li nstabu fil-Ġgantija u li għadhom jeżistu. Illum din il-ġebbla interessanti tinsab għall-wiri fiċ-Ċentru tal-Viżitaturi tal-Ġgantija. Mazzara juri din il-ġebbla mimduda mal-art, madankollu nafu fi żgur li din il-ġebbla kienet instabet fl-absida ta' ġewwa ta' fuq il-lemin tal-istess tempju u li x'aktarx il-pożizzjoni originali tagħha kienet wicqfa għaliex il-ġebbla hija mzejna b'burdura fuq iż-żewġ naħat.

Il-litografija hija intitolata *'Vue d'un des Autels du Temple des Geants dans l'Île de Calypso decouvert par l'Auteur dans son voyage en Afrique le 15 Juillet 1827'* u għandha qisien ta' 190 x 292 mm. Ta' min jgħid li hemm edizzjoni oħra tal-istess litografija li hija intitolata sempliċement *'Vue d'un des Autels du Temple des Geants dans l'Île de Calypso'*.



Għawdex 400 sena ilu



Riċerka ta'

Paġna mill-Arkivju Nazzjonali - 219

Joseph Bezzina

© 2014

Għat-TLIETA U GHOXRIN sena konsekuttiva qeghdin noffru lill-qarrejja ta' *Il-Hajja f'Għawdex* ir-rubrika dwar Għawdex fil-qedem. Tul l-ewwel tmien snin (1992-1999) ippubblikajna dokumenti ta' 400 sena ilu, mid-disa' sad-dsatax-il sena (2000-2010) ġibna dokumenti ta' 300 sena ilu, għax ta' 400 sena ilu nqerdu. Mis-sena 2011 bdejna mill-ġdid b'dokumenti ta' 400 sena ilu. Id-dokumenti, bħas-snin ta' qabel, huma meħudin mill-*Acta* ta' l-Universitas, il-Gvern Reġjunali ta' Għawdex fi żmien il-Kavallieri ta' San Ġwann. Dawn jinsabu miġbura fil-NAG, l-Arkivju Nazzjonali, sezżjoni ta' Għawdex. Hu ttamat li 'l quddiem dawn il-paġni storiċi jiġu stampati fi ktieb.

B'tabib Għawdxi, ikunu iktar moqdiya

Id-dokument numru mitejn u dsatax li qeghdin nippubblikaw f'din is-sensjela ta' paġni mill-Arkivju Nazzjonali ta' Għawdex hu rikors imressaq erba' mit sena ilu mill-ġurati tal-Università ta' Għawdex lill-Granmastru Alof de Wignacourt (1601-1622) dwar il-hatra tat-tabib tal-Gvern. Jinsab registrat fit-tielet volum tal-*Acta tal-Universitas Gaudisii*, il-Gvern Reġjunali ta' Għawdex fi żmien il-Kavallieri ta' San Ġwann (1530-1798), folju 130r (NAG, UG, *Acta*, 3/1613-1614, 130r).

Din hi t-traskrizzjoni tar-rikors:

Li giurati della sua Isola del Gozzo, fidelissimi vassalli et servitori di V[ost]ra S[ignoria] Ill[ustriss]ima, a quella umilmente supplicando;

esponero qualmente havendo loro inteso come V.S. Ill.ma ha già provisto per medico fisico della Città Vittoriosa al Dottor Consalvo Abela; viene perciò a vacare il loco suo del medico della sudetta sua Isola del Gozzo dove conviene che V.S. Ill.ma preveda d'un altro fisico per detta Isola et popolo del Gozzo;

ma perchè vostri servitori fedelissimi s'aspettano di giorno in giorno, anzi di hora in hora, il Dottor Pietro Francesco Pontremoli, fisico, figlio di Paulo Pontremoli, patrioto di detta Isola dal quale oltre che è dottore sufficiente come se intende, detto popolo sarra anche più ben servito che da qualsivoglia altro forestiero, stante la povertà et necessità di detto popolo, perchè con un patriotto si escusano e non si scomodano tanto quanto si scomodarebberò come un forestiero;

supplicano pertanto a V.S. Ill.ma, si degna far gratia ad un popolo con dare et conferire il sudetto loco et carrico di medico di detta sua Isola del Gozzo in persona del supradetto Pietro Francesco Pontremoli conforme era in persona del detto Dottor Abela;

e resteranno di continuo pregare il Signore la sanità e vita longa d'Ill.mo et suo felicissimo stato.

Fit-tmiem is-sena amministrattiva 1613, jiġifieri fl-aħħar ta' Awwissu, kien sejjer jisfa vojt il-post tat-Tabib tal-Gvern f'Għawdex. It-Tabib Consalvo Abela, Malti li kien jokkupa din il-kariga, inhatar it-tabib tal-Gvern ġewwa Vittoriosa (il-Birgu),


Malta. Il-Granmastru kien qiegħed għalhekk fil-proċess li jahtar iehor.

Il-ġurati ta' Għawdex – Marcello Burlò, Salvo Refalo, u Pietro Gambino – hatfu l-okkażjoni biex jitolbu lill-Granmastru Alof de Wignacourt halli jahtar minflok tabib Għawdxi. Għarrfuh li l-Għawdxi qeghdin jghoddu l-jiem, anzi s-sighat, li jaraw bħala tabib tal-Gvern ġewwa Għawdex lil Pietro-Francesco Pontremoli.

Pietro-Francesco kien bin is-Sinjur Paolo Pontremoli u s-Sinjura Maddalena Giacobba. Twieled nhar it-21 ta' Lulju 1588 u kien mghammed fil-Knisja Matrici ta' Għawdex (GM/01/01, 332). Missieru u ommu jingħataw it-titlu ta' Sinjur u Sinjura għax kienu ġejjin minn familja nobbli.

Pietro-Francesco hu deskritt fir-rikors bħala *dottore sufficiente come se intende*; jiġifieri kien tharreg ta' tabib kif suppost. Aktarx li rċieva t-tahrig mediku fis-Sagra Infermerija, l-Belt Valletta. L-Infermerija bdiet tinbena fis-sena 1574 mill-Granmastru Jean de la Cassiere u hekk kif bdiet tiffunzjona l-istudju tal-medicina f'Malta għamel qabza kbira 'l quddiem. Pietro-Francesco kien jipprattika bħala tabib b'mod privat. Skont dan ir-rikors, il-poplu Għawdxi kien sodisfatt hafna bih. Jekk jinħatar tabib tal-Gvern seta' jibda jaqdi 'l kulhadd anki lill-fqar Għawdxi li ma kellhomx minn fejn ihallsu għal tabib.

Il-Ganmastru fil-fatt laqa' t-talba tal-Università u hatar lil Pietro-Francesco, ikkwalifikat *Artium et Medicina Doctorem*, bħala t-Tabib tal-Gvern f'Għawdex, b'effett mill-1 ta' Settembru 1613. Huh Salvatore, mwieded fit-3 ta' Frar 1597, inhatar arċipriet tal-Knisja Matrici ta' Għawdex fid-9 ta' Ottubru 1621.





Gozoviews.com



Salvu Felice Pace
sfelicep@go.com.mt

www.gozoviews.com mhix xi websajt elaborata. Fiha ffit paġni li fihom hemm miġbura fatti dwar Ghawdex. Il-paġna tal-merħba tikkonsisti f'zewġ mistoqsijiet: fejn huwa Ghawdex? u kif tista' tivvjaġġa biex tiġi Ghawdex?


Iż-zewġ mistoqsijiet huma mwiegħba b'mod fattwali. L-ewwel mistoqsija titwieġeb bi preżentazzjoni ta' fatti ġeografiċi, b'dettalji li jinteressaw lil min ikun sama' b'Ghawdex għall-ewwel darba. It-tieni mistoqsija tagħti taġhrif komprensiv dwar kif tista' tasal f'Ghawdex. Fl-istess paġna ssib l-aħħar aħbarijiet ta' Malta, li ma jhallux l-Ghawdex barra. Issib ukoll rapport tat-temp u r-riżultati ta' zewġ *polls* li għamlet is-sit dwar kif iħarsu lejn Ghawdex il-viżitaturi tagħha.

Interessanti hafna f'din is-sit hija t-taqsimha *Gozo History* għax hawn fi tlett paġni tinghata l-istorja tal-gzira b'*timeline* li jibda minn żmien pre-5600 BC u jispiċċa bis-sena 1987, is-sena li fiha twaqqaf il-Ministeru għal Ghawdex. Is-sit għandha taqsimha oħra bl-isem *Well Known People*. Din it-taqsimha kull ma fiha hu zewġ ritratti ta' zewġ persunaġġi Ghawdxin b'biografija qasira hafna.

L-impressjoni tiegħi hi li din il-websajt hija x'aktarx mitluqa u ffit li xejn għandha viżitaturi. Dnub.

Lura għall-Ikonografija fi Knejjes Ghawdxin (14)

Fil-harġa ta' Novembru li għadda kont ktibt dwar il-pittur Dun Carlo Zimech (1696 – 1766). Saċerdot Malti li kien spiċċa joqgħod Ghawdex, fin-Nadur, għal raġunijiet ta' saħħa. Fir-riċerka tiegħi *online* kont sibt li dan il-pittur kien halla pittura waħda fil-Bażilka ta' San Pietru u San Pawl fin-Nadur, dik tal-evanġelista San Mark. Irċevejt *email* minn għand Dun Dumink Camilleri minn Nadur b'taġhrif ferm aktar komplet. Dun Carlo Zimech għandu pitturi tal-erba' evanġelisti (ara Patri Alexander Bonnici, l-ewwel volum dwar in-Nadur). Għandu wkoll zewġ



kwadri laterali fil-kor tal-Bażilka bit-tema tal-martirju ta' San Pietru u San Pawl. Halla warajh ukoll il-kwadru tal-Kuncizzjoni jew parti minnu. (Ara *Luminaria* Settembru 1986). F'diversi puntati tas-serje kont ktibt li bl-ebda mod ma kont qed niżvela l-ikonografija kollha fil-Knejjes Ghawdxin. It-taġhrif li bghatli Dun Dumink huwa prova ta' dan. Nirringrazzjah tat-taġhrif li għaddieli u għall-interess tiegħu.

GP gozo press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073



L-ISTORJA TGHALLIMNA...

Ħarsa kritika lejn l-Istorja Politika tad-Dinja

Miġbura minn Dr Mario Saliba

8. Iż-Żmien tad-Deheb tal-Iżlam u r-Rinaxximent fl-Ewropa

L-Assedju ta' Kostantinopoli (1453)

Kull meta l-Insara kienu jifirxu saqajhom 'l barra mill-Ewropa kienu jsibu lill-Mislem iwaqqafhom. Dawn iż-żewġ reliġjonijiet kienu ilhom sekli shaħ imqabbdin ma' xulxin fi gwerer kbar. Il-kruċjati Kristjani kienu intenzjonati biex l-Insara jieħdu kontroll tal-Art Mqaddsa u l-Belt ta' Ġerusalemm imma min-naħa l-oħra kien hemm il-Musulmani Torok, l-Ottomani, li kienu qed jinfdi f'artijiet nsara. Minkejja l-gwerer ta' bejniethom il-kummerċ ma' kienux jonqos. Din ir-relazzjoni kienet evidenti fl-iktar mument epiku tal-istorja ta' dawn iż-żewġ reliġjonijiet waqt l-Assedju ta' Kostantinopoli f'Mejju tas-sena 1453.



Il-kap tal-Ottomani, Mehmet II sa minn meta kien għadu żagħżuġ kien jixtieq li jaħkem lill-Belt ta' Kostantinopoli. Din il belt kienet vitali fil-qasam tal-kummerċ peress li kienet tinsab f'salib it-toroq tal-kummerċ bejn il-Lvant u l-Punent. Barra minnhekk kienet imħarsa sewwa minn hitan għoljin li kienu bnew ir-Rumani. Imħarsa minn dawn is-swar kien hemm knejjes kbar u sbieħ li għadhom jeżistu sal-lum. L-ikbar u l-isbaħ hija l-knisja magħrufa bhala Hagja Sofija, li għadha wieqfa sal-lum, imma kienet giet mibdula f'moskea kbira għall-Musulmani. Għal iktar minn elf sena s-swar ta' din il-belt kienu joffru protezzjoni mill-iktar effettiva lil din il-belt u l-Musulmani qatt ma kienu għadhom irnexxielhom jidhlu f'din il-belt. Fis-sena 700 w.K armata massiva ta' Għarab ma rnexxilhiex tegħleb dawn is-swar u hekk l-Iżlam kien mċaħhad li javanza 'l fuq lejn il-Punent mit-Turkija għal għol-Ewropa.

Mehmet, minkejja l-eta' żgħira tiegħu, kien mexxej intelligenti. Huwa kien Musulman rett u għaqqad armata ta' iktar minn erba' mitt elf suldat li fosthom kien hemm numru kbir ta' nsara wkoll. Minn naħa l-oħra Kostantinopoli kellha nuqqas ta' suldati biex jgħassuha. Kien hemm biss madwar hamest elef suldat. Biex tkompli tagħqad l-Ewropa Nisranija ma' tantx kien moħħha biex tiddefendi lill-Belt ta' Kostantinopoli mill-Mislem għax kien hsiebha fil-kummerċ u l-ġid. Wieħed mill-ftit Ewropej li għen lin-nies ta' Kostantinopoli kien il-merċenarju Ġenoviz, espert fl-assedji, Giovanni Giustiniani Longo.

L-assedju fuq Kostantinopoli dam għaddej għal ġimghat shaħ. In-nies ta' Kostantinopoli iktar ma' għadda ż-żmien iktar bdew iħossuhom mirbuħa. Il-qassisin biex jagħmlu qalb lin-nies, bdew jirrikorru għat-talb u ħarġu kwadru tal-Madonna u bdew idawruh mal-belt biex in-nies titlob lill-Vergni Marija biex tidhol għalihom. Biex l-affarijiet imorru għall-aġar l-inkwatu milli jidher kien tqil wisq u waqt li kienu jgħorru fuq l-ispallejn kien kważi waqalhom fl-art. Dan kien sinjal hażin ħafna u l-affarijiet komplew sejrjn għall-aġar billi kien hemm maltempata kbira fuq il-belt u bwieb is-sema nfethu u kważi għarqu lill-belt fl-ilmijiet. Fl-aħharnett, skont ma' jingħad, fuq il-knisja ta' Santa Sofija deher ċirku aħmar jixgħel li kien jindika li kien ser ikun hemm ħafna tixrid ta' demm. Ovjament it-tixrid ta' demm ma jonqosx f'assedji bħal dawn. Għan-nies ta' Kostantinopoli dan kien sinjal mis-sema li Alla kien warrab lil din il-belt u għalhekk it-telfa kienet żgura. Fis-sieġha u nofs ta' filgħodu tad-29 ta' Mejju 1453 il-belt ta' Kostantinopoli kienet taħt attack tremend mill-Misilmin.

Stragi shiha... Iżda

Gustiniani għamel minn kollox biex jiddefendi l-belt. Iżda haġa tal-għaġeb l-Ottomani kienu qed jattakkaw lill-belt billi għamlu użu minn teknoloġija Kristjana permezz ta' kanuni li kienu magħmula għal Mehmet minn tekniċi Ungerizi u Ġermanizi! L-insara żammew għal hames sigħat sakemm Gustiniani ndarab għall-mewt. F'dan il-hin l-insara qabadhom paniku kbir u ċedew l-armi.

L-Ottomani nifdu s-swar tal-belt u daħlu bi ħġarhom fil-belt. It-tempju qaddis ta' Santa Sofija kien mimli bin-nies jitolbu u jkantaw flimkien mal-qassisin biex il-Verġni Marija tidhol għalihom. Flimkien mat-talb tal-miġemgħa kien jinstema' l-hoss tat-taħbit permezz ta' travi kbar li s-suldati Ottomani kienu qed jużaw biex ikissru l-bieb tal-knisja. Fl-aħħar id-daqqiet tas-suldati faqgħu l-bieb mastizz u daħlu fit-tempju kbir u maestuż.

Hekk il-Belt ta' Kostantinopoli kienet mirbuħa u l-katidral l-iktar għażiż għall-insara sar tempju Musulman. Dan il-katidral baqa' tul is-sekli kollha sal-ġurnata tal-lum bħala moskea Musulmana. Mas-sebħ Mehmet għadda trijunfanti riekeb fuq iż-żiemel tiegħu madwar il-belt ta' Kostantinopoli. Hekk din il-Belt wara elf u mitt sena ta' Kristjaniżmu saret Musulmana. L-aħbar tar-rebħa Musulmana xterrdet madwar l-Ewropa bħal leħħa ta' berqa. Ir-rebħa ta' Kostantinopoli kienet l-ikbar rebħa tal-Ottomani fuq l-Insara u l-aħgar telfa tal-Krisjaniżmu.

Minkejja li Kostantinopoli issa saret Musulmana, il-kummerċjanti ta' Ġenova u Venezja xorta reggħu bdew jibgħatu x-xwieni tagħhom biex jinneogzjaw mas-Sultan. Naturalment is-Sultan kien jaqbillu jinneogzja magħhom u hekk il-kummerċ baqa' sejjer xorta waħda. Fejn jidhlu l-flus u l-kummerċ m'hemmx reliġjon fin-nofs! Hekk kien u hekk għadu. Dan kien iż-żmien tad-debeb tal-Iżlam.

L-Istati Papali


Fl-Ewropa s-saħħa militari kienet f'idejn il-Papa u r-Rejjiet li kienu fi gwerra bejniethom min jaħkem l-aktar artijiet u ġid. Fosthom kien hemm stati fl-Italja li kienu mmexxjin minn Prinċipijiet u Rejjiet li saħansitra kienu kontra l-istess Papa li dak iż-żmien kellu hafna setgħa temporali, artijiet u ġid flimkien ma' armata biex iħares dan il-ġid. Ġara li hafna mill-insara sinjuri jew ta' skola li kien hemm Kostantinopoli marru f'dawn l-istati u bdew iħaddmu l-ġid u t-talenti tagħhom hemm. Permezz ta' dawn in-nies l-Ewropa reggħet bdiet tieħu r-ruħ u dan il-qawmien jew rinaxximent baqa' sejjer għal mitejn sena shaħ.

Ir-Rinaxximent

Il-perjodu tar-Rinaxximent kien beda fl-Italja fis-seklu erbatax u minn hemm infirex mal-Ewropa u baqa' għaddej sas-seklu sbatax. Dan kien perjodu fejn il-bniedem reġa' sab l-għerf u t-tagħlim klassiku. Il-Latin u l-Grieg reggħu ħadu spinta u saru l-lingwi tat-tagħlim fl-Universitajiet imferrxa mal-Ewropa. Ir-Rinaxximent ma' kienx biss fit-tagħlim imma affettwa wkoll il-mod kif kienu jibnu l-palazzi, l-arti tal-pittura u l-iskultura. Ir-rejjiet ta' din l-epoka kienu bdew jinvestu bil-kbir fl-arti u l-kultura u kienu jimpjegaw l-aqwa artisti ta' dak iż-żmien u jikkommissjonawhom xogħlijiet kbar għall-palazzi tagħhom. Fost dawn insibu r-rejjiet u l-prinċipijiet li kienu jmexxu l-Istati Papali fl-Italja ta' Fuq bħal Ġenova, Venezja, Milan, Pisa u Firenze, imma mhux inqas f'Ruma u f'Napli.

Wieħed mill-aqwa artisti, inventur, u xjentisti kien Leonardo da Vinci. Dan dam tlettat-il sena impjegat mid-Duka Ludoviku Sforza li kien imexxi lill-Istat ta' Milan. Leonardo kien litteralment iġennew lid-Duka bid-disinni ta' pontijiet, armi innovattivi, ideat godda u anke saħansitra

libsa tal-ħadid li permezz tagħha wieħed ikun jista' jinzel f'qiegħ il-baħar. Leonardo da Vinci kien bniedem ġenju fil-veru sens tal-kelma. Kellu talenti straordinarji. Kien pittur, inventur prolifiku, xjentist, mużiċist, inginier, u saħansitra għamel ktieb bi tpingijiet ta' partijiet tal-ġisem li l-anqas l-anatomisti ma' kienu kapaċi jagħmlu bħalu. Leonardo da Vinci apparti t-talenti kbar tiegħu kien xortih tajba ukoll għax sab lid-Duka Sforza galantom prima u tah l-opportunita' li juri dak kollu li kien jaf. Huwa kien iħallsu tajjeb u tal-flus li kien jagħtih Leonardo kien itih il-valur kollu tagħhom b'xi opra tal-arti meraviljuża, bħal numru kbir ta' pitturi famużi bħal tal-Aħħar Ċena, il-Mona Lisa, San Ġwann Battista, Il-Madonna tal-Blat, u l-Annunzjazzjoni. Għamel ukoll mudelli ta' kanuni, pontijiet, strumenti mużikali, qaws, u diversi oġġetti oħra fosthom arjuplan! Pitter ukoll diversi partijiet tal-ġisem b'mod l-iktar preċiż peress li kien juża katavri bħala mudelli. Dawn kienu jintużaw saħansitra għat-tagħlim tal-anatomija.



Il-familja Sforza kienet waħda mill-iktar familji sinjuri u li kellhom poter dak iż-żmien. Huma kienu jinneogzjaw ma' kulhadd basta kien jibqa' qliegħ għalihom! Missier Ludoviku kien merċenarju u kien jiġġieled għal kulhadd basta jaqla' l-flus u ftit ftit irnexxielu jaħkem lil Milan taħt idejha. Huma ma kinux xi familja nobbli imma bil-ġid li kellhom irnexxielhom johlqu stampa sabiħa tagħhom infushom quddiem il-poplu ta' Milan li aċċettahom bħala mexxejja tiegħu. Huma sfruttaw nies bħal Leonardo biex holqu kultura u ċertu wirt artistiku li poggijhom fuqnett tal-klassi ta' dak iż-żmien.

Forsi l-aqwa xogħol li għamel Leonardo għad-Dukat ta' Milan kien l-"Aħħar Ċena". Leonardo dam kważi sena jdur madwar it-toroq ta' Milan biex isib il-mudelli li fuqhom pitter it-tnax l-appostlu u lil Kristu. Izda kif kien stqarr huwa stess l-iktar persunaġġ li dam ifttex kien dak ta' Ġuda. B'kollox dam tlett snin biex lesta din il-pittura famuża tal-Aħħar Ċena. Din il-pittura tgħaqqad flimkien l-arti u x-xjenza, għax barra l-ġenju artistiku hemm ukoll il-preċiżjoni xjentifika rappreżentata fid-dettall tal-uċuħ u l-espressjoni tagħhom. Il-pittura, thares kif thares lejha, għandha perspettiva unika u meta tkun quddiemha ssibek qed tieħu sehem fl-aħħar ikla ma' Sidna Ġesù Kristu mhux bħala spettatur imma bħala sieheb attiv.

Dan il-ġid fl-Ewropa u dan il-qawmien fl-arti, xjenza u kultura speċjalment fl-Italja, wassal biex jinholoq iktar ġid, ikun hawn iktar tagħlim u l-moħħ tal-bniedem ma' baqax iktar magħluq u mudlam. Diversi ħassieba u kittieba influwenzaw il-filosofija u l-letteratura u ġabu bidla flimkien mal-avanzji fix-xjenza u t-tagħlim li kien hemm. Hekk l-Ewropa kienet fl-aqwa tagħha u firxet saqajha 'l hemm mix-xtut tal-Mediterran u kienu skoperti kontinenti oħrajn, kif ser naraw iktar 'l quddiem.

(jissokta)

Fi Triqti lejn il-Vjetnam

Angelo Portelli (037)

Il-Gwerra tal-Vjetnam

Wara tmien it-Tieni Gwerra Dinjija, Franza komplet tespandi l-kolonji li kellha, u fosthom ippruvat taħkem il-Vjetnam ta' Fuq. Imma l-Vjetnamizi, taħt ir-regim Komunista ta' Ho Chi Min, iġġieldu bi qlubija kbira kontra l-Francizi tant li reġġgħuhom lura lejn il-Vjetnam t'Isfel. Hawn inholqot zona de-militarizzata bejn iż-żewġ pajjiżi u għal xi żmien il-ġlied naqas. Madankollu, il-Vjetnamizi ta' Fuq flimkien mal-Vjetkong (Komunisti li kienu jgħixu fil-Vjetnam t'Isfel) bdew jagħmlu minn kollox biex jifirxu l-ideoloġija Komunista fil-Vjetnam t'Isfel. Huma kellhom l-għajjnuna tar-Russja u ċ-Ċina, l-akbar żewġ pajjiżi Komunisti. Bis-saħħa ta' dawn, il-Komunizmu kien qiegħed jifrex għerquq f'ħafna pajjiżi dik il-ħabta, kemm fl-Ewropa u anke fl-Asja.

Fis-snin 50, l-Istati Uniti kienu diġà bdew jippruvaw jikkontrollaw il-firxa tal-Komunizmu u minhabba f'hekk kienu daħlu fil-Gwerra tal-Korea, pajjiż li kien spiċċa maqsum. Issa kien qiegħed jiġri l-istess fil-Vjetnam. L-Amerikani beżgħu li jekk il-Komunisti jaħkmu l-Vjetnam kollu, jduru għall-pajjiżi ġirien: il-Laos, il-Kambodja u t-Tajlandja. Għall-ewwel huma intervjenew billi bagħtu xi konsulenti militari biex jgħinu lill-Francizi u lill-Vjetnam t'Isfel. Imma meta l-Francizi rtiraw, il-piż waqa' kollu fuq l-Amerika li

bdiet tibgħat ħafna truppi biex iħarsu t-territorju Vjetnamita. It-tgerfix u l-korruzzjoni li kien hemm fost il-membri tal-Gvern tal-Vjetnam t'Isfel xejn ma għen is-sitwazzjoni u sal-1964, l-Amerikani spiċċaw jiġġieldu gwerra mill-iżjed ħarxa fil-gungla tal-Vjetnam.


Is-Snin ta' Tfuliti

Jien emigrajt lejn l-Amerika meta kelli biss 11-il sena u mort ingħaqadt mal-bqija tal-familja. Kienet is-sena 1958, meta l-Istati Uniti kienu f'nofs il-Gwerra tal-Korea. Fl-1965, meta kelli 20 sena, temmejt kors ta' *panel beater* u bdejt naħdem. Issa bejn is-snin 50 u 70, is-servizz militari kien obbligatorju u jien u shabi tal-kwartier fejn kont noqgħod, (34th f'Astoria) kellna tberren f'moħħna l-gwerra f'Nam' (il-Vjetnam) għax konna nafu li illum jew għada se jiġbruna bil-lieva. Is-servizz kien idum sentejn. Hija l-kbir, George, kien l-ewwel li ssejjah, imma lilu hallewh l-Amerika.


Ma damx ma mess lili wkoll, u f'Ġunju tal-1967 irċevejt ordni biex nirrapporta għat-taħriġ militari f'Fort Gordon Smith, f'Carolina. Malli wasalt hemm, l-ewwel haġa li għamli kien li qaxxruli xagħri. L-għada bdew tmien ġimghat ta' taħriġ intensiv: eżerċizzji fiżiċi, mixi, u ġiri. Kellna wkoll taħriġ fuq ir-*rifle* M14, arma tqila li aħna ridna nitharrġu biha bħala grupp, nisparaw biha, nitgħallmu nżarmawha u narmawha fl-iqsar żmien u nitharrġu fil-ġlied bil-bajunetta. Tgħallimna nisparaw f'kull pożizzjoni: bil-wieqfa, għarkupptejna, mimdudin. Kellna wkoll taħriġ fuq korsa ta'ostakli, fit-tfiġh tal-*handgrenade*, u kif nixxabtu. L-aġħar taħriġ kien fl-użu tal-maskra tal-gass.

Aktar Taħriġ

Meta temmejna l-kors bażiku, il-grupp tagħna gie sparpaljat għaliex kull wieħed minna kellu jsegwi taħriġ individwali aktar avanzat (*Advanced Individual Training*). Uħud minna ntbagħtu fuq kors fl-iskola tal-enginerija, oħrajn fl-iskola tal-artillerija jew fuq it-tankijiet jew fl-iskola tal-infanterija. Jien ġejt magħżul għall-iskola tal-avjazzjoni. Dan kien ifisser li kelli nitharreg fuq il-helikopters u fuq ajruplani zġħar. Għaldaqstant intbghatt Fort Rucker, Alabama. Parti mit-taħriġ kien l-istess bħal dak bażiku, imma mbagħad kellna lezzjonijiet fi klassijiet. Wara l-kolazzjon ta' filgħodu, konna



L-ewwel taħriġ intensiv f'Fort Gordon Smith



Bħala crew-chief kien meħtieġ tkun mgħallem fuq il-mekkanizmu tal-ħelikopter

nimmarċjaw għall-klassijiet tagħna. Ta' kuljum kien ikollna *instructors* li jgħallmuna fuq kif inhu mibni l-ħelikopter UH-1 Huey, kif jaħdem u kif nistgħu nindunaw b'xi problema li setgħet tinqalagħlu. Ġejna mharrġa biex fil-futur inkunu mekkaniks u Crew-Chiefs fuq dawn l-istess ħelikopters. Il-Huey kien l-aktar ħelikopter li ntuża fil-gwerra u kien jintuża għal kwalunkwe xogħol. Kellna enfasi kbira fuq is-sigurtà, ma kienx hemm lok għal żbalji għax żball wieħed kien ifisser ħajjiet.

Kemm domt Fort Rucker tghallimt ukoll kif nidderiegi l-ħelikopter biex jillandja, kif jinzel fuq tagħbija u kif jiggangaha biex jer fagħha fl-ajru. Kellna wkoll taħriġ

fuq il-ħelikopter waqt li jkun itir. Tgħallimna nużaw ir-rifle M16 (li hi eħfef mill-M14), u nisparaw bil-*machine guns* mill-għoli ta' 25 pied. Tharrigħna fil-ġlied bil-lejl u kif niproteġu l-vista tagħna mid-dawl qawwi tal-*flares* fid-dlam. Kien hemm korsa ta' mitt pied bil-*barbed wire* u aħna kellna nitkaxkru minn taħtha bir-rifle f'idejna, qalb dħaħen u splużjonijiet ta' bombi, filwaqt li żewġ *machine guns* kienu jisparaw balal ta' veru fuq rasna.

Il-Waqfa Li Jmiss – Il-Vjetnam

Meta temmejna l-kors, kollha kemm aħna nħkimna minn tensjoni u sens kbir ta' antiċipazzjoni dwar fejn konna se nispiċċaw. F'qalbna konna nafu li l-verdett kien se jkun 'Nam'. U fil-fatt kollha rċevajna l-ordni biex immorru l-Vjetnam. Inghatajna permess li nqattgħu xi jiem mal-familji tagħna u jien għaddejti il-Milied tal-1967 ma' tad-dar. Fi tmiem il-vaganza tiegħi, wassluni JFK Airport u minn hemm qbadt triqti lejn il-gwerra. F'qalbi għedt: "Nerħi ruħi f'idejn il-Mulej u b'Ommu, il-Madonna ta' Loretu hdejja, minn min għandi nibża'!"

Fil-vjaġġ lejn il-Vjetnam waqft California, il-Hawai u Guam, il-gżira minn fejn kienu jtiru l-bombers il-kbar biex jibbumbardjaw il-Vjetnam. Minn hemm tlaqna lejn il-belt ta' Saigon, fil-Vjetnam t'Isfel. L-ewwel impressjoni li ħadt kienet ta' belt kaotika b'kull tip ta' vettura, ċivili



Taħriġ fl-użu tal-*machine guns*



Maintenance fuq 'Huey' f'hangar fil-Vjetnam

u militari, tigri 'l hawn u 'l hemm, filwaqt li s-sema kien mimli ajruplani u elikopters militari.

X'hin inżilt l-art sibt li kont ġejt stazzjonat mat-25th *Infantry Division*. Lili u lil dawk li kienu miegħi fl-istess vjaġġ rikkbuna fuq trakkijiet kbar u haduna lejn l-airstrip fejn konna se nkunu stazzjonati. Il-vjaġġ ha xi sagħtejn. Minn kull fejn għaddejna kont tara *compounds* imdawrin bil-barbed wire u suldati għassa, filwaqt li l-elikopters ma qatgħu xejn jittajru fuqna. Meta wasalna sibna li l-post kien Cue Chi, il kamp bażi tat 25th *Infantry Division*, magħrufa wkoll bħala "Tropic Lightning". Jien u xi tlieta oħra ġejna assenjati mat-25th *Aviation Infantry Division*, id-"Diamondhead's", taqsima li ttajjar il-Helicopter Gun Ships u li xogħolha hu li tagħti sapport lis-suldati tal-infanterija waqt xi attakk.


Il-post fejn kienet allokata l-kumpanija tagħna kien jikkonsisti f'Mess Hall (fejn nieklu), il-bunker tal-Kwartieri Ġenerali (taht l-art) u l-Houches (fejn konna nghixu u norqdu). F'kull Houche kienu jghixu sitt persuni u l-Houche kellu bunker taht l-art fejn konna nistkennu waqt l-attakki. Dan konna nuzawh l-aktar bil-lejl meta Charlie (kif kienu magħrufa l-Vjetkong) kien ifettillu jattakkana bil-mortars (tip ta' bombi). Mal-għajta: *In Coming! In Coming!*, kulhadd kien jitkaxkar għal ġol-bunker.

Fl-ewwel ħmistax li kont hemm, ma gara xejn. Imma fit-tielet ġimgħa qamu l-irwiefen kollha. Jum wiehed, għal xi t-tlieta ta' wara nofsinhar, sar attakk għall-għarrieda. Il-kalma għebet hekk kif hażna ta' munizzjon li kienet tforni l-elikopters tal-attakk splodiet. Dak il-lejl stess, Charlie reġa' attakkana biex ma jhalliniex norqdu. Kienet l-ewwel esperjenza tiegħi ta' attakk bil-mortars.

Nithejw Għal Gwerra Totali

Nhar il-31 ta' Jannar tal-1968, il-Vjetkong wettqu attakk massicc fuq Saigon biex iwaqqgħu l-Gvern tal-Vjetnam t'Isfel. L-għada bdew jattakkaw il-bażijiet Amerikani. It-25th *Infantry Division* kienet involuta sew f'dan l-attakk billi kienet waħda mid-diviżjonijiet li kienu jiproteġu Saigon. F'Cue-Chi kellna hafna x'nagħmlu, l-aktar bil-lejl, billi ta' spiss konna fil-mira ta' rockets u mortars u minhabba f'hekk għaddejna hafna sigħat fil-bunkers taht l-art. Charlie kien jaf li l-elikopters kienu s-sinla tal-armata Amerikana u għalhekk għamel minn kollox biex jeqridhom. Lejla minnhom kont għassa flimkien ma' suldat iehor fil-Mess Hall xhin sar attakk bla mistenni. Bomba laqtet il-Mess Hall u lilna tajritna minn fejn konna imma ma ġralna xejn ħlief għal xi ftit sturdament. Kienet waqgħet xi 100 pied biss bogħod minna.

L-akbar dispjaċir li kelli kien f'itit ġimgħat wara dan l-incident. Id-Diamondhead's kienu fuq missjoni b'żewġ elikopters u 8 membri tal-ckwipaġġ. Kienu qed jittajru fuq Saigon u kienu involuti fi ġlied aħrax. Wara li attakkaw lill-għadu kemm-il darba, wiehed mill-elikopters kien qiegħed idur xhin intlaqat minn tiri ta' machine gun. Il-helikopter ikollu l-bibien tal-ġnub miftuħa biex il-Crew-Chiefs ikunu jistgħu jisparaw. It-tiri mmirati lejn il-helikopter jgħaddu żbrixx minn ma' Crew-Chief minnhom u jolqtu lill-iehor tan-naħa l-oħra. Miet tal-kolp u ma waqax għal isfel għax kien marbut. Ahna li konna nafuh sewwa nħsadna għal din l-ewwel aħbar ta' mewt. Tasew li xi whud kienu ntlawtu minn tiri imma dan kien l-ewwel vittma fatali. Kellu 19-il sena. Il-kmandant laqqgħana u għamlilna l-qalb imma wissiena li hwejjeġ bħal dawn jiġru spiss f'kamp tal-battalja.



Il- 'Purple Heart'

Il-Gwerra Tihrax

Il-gimghat u x-xhur bdew igerrbu u Charlie beda jihrax aktar. Beda jagħmel minn kollox biex iwaqqa' l-Gvern tal-Vjetnam t'Isfel. Minn Frar sa Awwissu s-sitwazzjoni bdiet teqliel miż-Żona Demilitarizzata sad-Delta tal-Mekong. Il-helikopters tad-*Diamondhead's* kienu dejjem sejr in jagħtu s-sapport lill-infanterija waqt li Charlie jattakkana bil-lejl biex ma jhallinix nistrieħu. Xi drabi kien jispara *mortar* wiehed, sempliċement biex iqajjimna. Il-Vjetkong kienu makakki ħafna. Kienu jimxu fuq l-istil tal-gwerilli billi jwettqu attakk u jaħarbu. Terġa', huma lanqas kienu jilbsu uniformi u għalhekk ma kontx tagħrafhom min-nies l-oħra tal-post. Ikunu madwarek u ma tintebahx. Fil-kamp fejn kont jien darba nqabad wiehed minn dawn ikejjeq il-post bil-passi. Dan kien arrestat, u wara li kien interrogat, inżamm prigunier.

Il- *Huey* kien l-aktar helikopter li ntuża fil-Vjetnam. Konna nużawh għat-trasport tal-merkanzija u tal-feruti (*Medvic*), u bħala *Gun Ship*. Imma maż-żmien postu bdew jeħduh helikopters oħra aktar veloċi bħall-*Cayuse* (għas-sorveljanza) u l-AH-1*Cobra*. Dawn kollha kellhom il-mekkanik tagħhom. Jien kont wiehed minn dawn. Aħna kellna l-kaxxa tal-ghodda tagħna, imma għal xi għodda speċjali konna mmorru f'kamra tal-ghodda qrib l-*Avionics Room*. Issa kull mekkanik kien jixtieq li jkun *Crew-Chief* fuq il-*Gun Ships*, inkluż jien. Tkellimt dwar dan mas-Surgent ta' fuqi u xahar wara kont aċċettat bħala *Crew-Chief*. Il-helikopter tiegħi kien il-*Huey* #442 *Gun Ship*. Xogħli ma kienx biss li nispara l-M60 *machine gun* ta' fuqu, imma wkoll li nara dan jirċievi l-*maintenance* regolament. Qabel kull titjira, kelli wkoll nara li l-helikopter ikun f'kundizzjoni tajba li jtir, u f'każ ta' dubju nordna li ma jtirx.

Wasal il-jum tal-ewwel titjira tiegħi. Wara ftit minuti fl-ajru, il-helikopter għaddas rasu u l-pilota spara r-*rockets* li kellna. Wara kien imiss lili li nispara l-*machine gun*, imma l-arma kultant bdiet taqta' tort ta' munizzjon difettuż. L-għada kont se nerga' fuq missjoni oħra, imma fl-aħħar minuta ġie uffċjal li talabni biex imur floki, u għalkemm kontra qalbi, għedtlu iva. It-tielet ġurnata kont

se nerga' mmur fuq missjoni oħra, imma waqt li kont nispezzjona l-helikopter qabel it-tluq intbaħt b'tagħtina fuq l-iskrun ta' wara. Minħabba f'hekk kelli nordna li t-titjira ma ssirx.

Sadattant kienu waslu l-ewwel helikopters *Cobra*. Il-Vjetkong saru jafu bihom u ddeċidew li jwettqu attakk qawwi binhar. Dakinhar jien kont naħdem fuq il-helikopter tiegħi meta f'daqqa waħda bdew neżlin xita ta' *rockets* Ċinizi fuq ir-*runway*. Tlieta ġew fil-qrib ta' fejn kont. Wiehed m'għamilx hsara, imma wiehed laqat helikopter u qatel żewġ uffċjali u l-iehor waqa' qrib l-*Avionics Room*. Ix-xrapnel (il-frac) tal-bomba għadda mill-kamra tal-ghodda u laqat tlieta min-nies. Is-Surgent intlaqat f'partijiet differenti ta' ġismu, suldat ieħor (G.I) intlaqat fi spalltu u jien intlaqatt f'għonqi u bil-blast spicċajt mal-art. L-ambulanzi haduna kollha l-isptar. Allaħares kont fil-kamra tal-ghodda għax min jaf x'kien isir minni! Fl-opinjoni tiegħi, il-Mulej u l-Madonna ta' Loretu riduni nkun *Crew Chief* biex ħelsuni minn mewta ċerta. Fl-istess hin iddeċidejt li jekk ma kellix xorti bħala *Crew Chief*, ma kellix inkompli nipprova nibqa' f'din il-linja. Jekk il-hajja ta' suldat fuq l-art hi perikoluża, kemm hi aktar meta jkun jittajjar f'helikopter. Għalhekk hsibt li jkun aħjar nittanta xortija fl-art....

Iltqajt ma' ħafna aktar incidenti kemm domt il-Vjetnam. F'dawn il-paġni ppruvajt nagħtikom idea zghira ta' kif kienet il-hajja ta' suldat wiehed, mill-miljuni li servew fil-Vjetnam. Kull wiehed minnhom għandu l-istejjer tiegħu x'jirrakkonta u l-ebda storja mhi bħall-oħra. Jien niddeċida dan l-artiklu lil dawk il-miljuni miż-żewġ naħat li tilfu hajjithom fil-gwerra, l-aktar dawk il-pajżana li sabu ruħhom f'nofs il-ġlied.

(Dan l-artiklu bl-isem 'On My Way to Vietnam' deher l-ewwel darba bl-Ingliż fir-rivista tal-*Għaqda Mużikali San Ġużepp, Ghajnsielem, fl-okkażjoni tal-Festa tal-Madonna ta' Loretu 2011. Ġie maqlub għall-Malti u addattat għal Il-Hajja f'Ghawdex minn Carm C. Cachia.*)

Xerri l-Bukkett



Bar

Restaurant Pizzeria

Dine while enjoying the best view in
the Maltese islands

Triq iż-Żewwieqa Qala

Tel. 21553500

Futbol - Gozo Cup

Valletta jzommu għandhom il-Gozo Cup



Joe Bajada

Il-*holders* Valletta rnexxielhom jergħu jirbħu edizzjoni oħra tal-*Gozo Cup* wara li huma rebħu 3-1 fil-finali lil *Sliema Wanderers*. Is-sena l-oħra Valletta kienu għelbu fil-finali lis-Selezzjoni Għawdxija bil-*penalties*. Din ir-raba' edizzjoni offriet għal darb'oħra finali eċċitanti fejn assistejna għall-futbol tajjeb quddiem attendenza numeruża. Kienet finali li giet deċiża b'gowls fit-tieni fażi.

Appena għaddew erba' minuti tat-tieni taqsima, Valletta fethu l-iskor meta minn azzjoni ta' korner tas-sostitut Jean Pierre Mifsud Triganza, l-ballun wasal għand Luke Dimech li mill-viċin ma falliex. Sliema wettqu reazzjoni minkejja li kellhom jistennew sal-20 minuta biex kisbu d-*draw* meta Pietro Marino banalment ma żammx il-frikik ta' Barbetti biex approfitta Pape Gueye li kompli jixhet fil-lasti vojta. Izda Valletta ma damux hafna ma regħhu marru minn fuq fejn żewġ minuti biss wara Mifsud Triganza kompli lejn Abdelkarim Nafti li daħal fil-kaxxa u b'xutt fil-baxx xehet gewwa. Fid-29 minuta Valletta aċċertaw permezz ta' Jean Pierre Mifsud Triganza li avanza waħdu fil-kaxxa fejn qabbeż il-ballun minn fuq il-gowlkiper għal go lasti vojta.

Fi tmiem il-finali kkontrollata b'awtorità mir-referi Mario Apap, il-Ministru għal Ghawdex Dr. Anton Refalo, assistit minn Uffiċjali Għolja tal-GFA ppreżenta l-Gozo Cup lil Ian Zammit *captain* ta' Valletta fost il-ferħ tal-partitarji numerużi tagħhom.

Biex għaddew għall-finali, Valletta kienu għelbu lil *Hibernians* 5-3 f'par tita diver tenti. Konfront tant mistenni bejn tnejn mill-aħjar timijiet Maltin tal-*Premier* irriżulta ferm interessanti fejn wara li daħlu jistrieħu fi *draw*, fit-tieni taqsima l-Beltin kienu aħjar biex kisbu rebħa tajba. Minn naħa l-oħra protagonista għall-Pawlisti kien Obinna Obiefule li skorja trippletta.

Valletta ħarġu fuq l-attakk fejn fis-7 minuta fethu l-iskor b'xutt tal-akkwist il-ġdid Raimi Bakere. *Hibernians* naqqsu li jwettqu reazzjoni minkejja li kisbu d-*draw* fis-37 minuta meta gew mogħtija penalti wara li Manwel Bartolo waqqa lil Obinna Obiefule, bl-istess Niġerjan jikseb id-*draw* mill-hdax-il metru. Wara l-intervall il-Beltin ħarġu ferm determinati fejn wara ħames minuti regħhu mill-ġdid marru minn fuq b'daqqa ta' ras ta' Lateef Elford wara kross tas-sostitut Denni. Fit-18-il minuta wasal it-tielet gowl Belti b'xutt mill-viċin tas-sostitut Denni Dos Santos. Mbagħad man-nofs siegħa loġhob Denni Dos Santos approfitta minn nuqqas fid-difiża li naqset li tikklerja l-kross mill-lemin ta' Nafti, biex b'xutt qawwi fuq id-dawra kiseb doppjetta personali. Fil-35 minuta *Hibernians* naqqsu l-iskor meta frikik angulat ta' Lima, Obinna Obiefule mill-viċin reġa' għeleb lil Bartolo. U fit-42 minuta Obinna Obiefule fetaħ

tamiet godda għall-Pawlisti meta b'xutt angulat fuq il-ġirja kiseb trippletta personali. Madankollu l-Beltin nehħewlhom kull tama għax minuta mit-tmiem Luke Montabello b'daqqa ta' ras perfetta wara kross mill-lemin ta' Nafti ssiġilla l-passaġġ għall-finali.

Sliema Wanderers minn naħa tagħhom biex għaddew għall-finali għelbu lis-Selezzjoni Għawdxija b'gowl bikri f'dan id-debutt tagħhom fil-*Gozo Cup*. Kienet partita interessanti fejn l-Għawdxin għamlu tentattiv li għal darb'oħra jergħu jgħaddu għall-finali. Izda żball difensiv kien fatali għalihom għax il-*Wanderers* approfittaw minn dan biex kienu huma li kkwalifikaw. Il-gowl deċiżiv wasal wara erba' minuti loġhob meta wara li Farrugia naqas li jikklerja, Alex Xuereb li b'xutt fil-baxx għeleb lil Grima.

Is-Selezzjoni Għawdxija tispicċa t-tielet

Is-Selezzjoni Għawdxija rnexxielha tikseb rebħa u tispicċa fit-tielet post ta' din il-kompetizzjoni. Huma wettqu partita tajba fejn wara l-mistrieħ prattikament iddominaw u kien għal interventi deċiżivi tal-bravu Daniel Balzan li huma ma kisbux rebħa ferm ikbar. Għal din il-partita *Hibernians* taw iktar spazju liż-żgħażaġh tagħhom.

Hibernians fethu l-iskor fis-26 minuta meta Jackson Lima għadda b'azzjoni personali, d-difiża Għawdxija waqfet għal *offside* bil-ballun jispiċċa għand Obinna Obiefule li waħdu quddiem Grima ma żbaljax biex spicċa bhala l-aqwa skoror tal-kompetizzjoni b'erba' gowls. Għat-tieni taqsima s-Selezzjoni Għawdxija ħarġet bi grinta ikbar fejn fis-seba' minuta Saturday Nanapere għeleb lil Balzan wara li kien irċieva pass ta' Baala. Dan il-gowl kompli jimla lil Għawdxin b'iktar kuraġġ fejn fethu sensiela ta' attackki izda Daniel Balzan kien il-protagonista b'diversi *saves* diffiċli fuq konklużjonijiet ta' Nanapere u Sunday Baala. Finalment fil-21 minuta l-Għawdxin qalbu r-riżultat meta Saturday Nanapere baqa' diehel mal-linja lemenija fil-kaxxa u mill-kross fil-baxx tiegħu, d-difensur Pawlist Dunstan Vella fl-attentat li jikklerja xehet fil-lasti tiegħu stess għal awtogowl. Fit-32 minuta s-Selezzjoni Għawdxija aċċertat mit-tielet post meta Milos Stojanovic żmarka lil Sunday Baala li ħarab waħdu fejn antiċipa fil-lasti vojta l-ħarġa tas-sostitut gowlkiper Rudy Briffa.

F'JANNAR, FRAR U MARZU
NAHSBU BIEX INĠEDDU
L-ABBONAMENT
GĦALL-2014

IL-MASTRUDAXXA

versi ta'

Fr Geoffrey G. Attard



Xogħol li jitlob saħħa u hila
Huwa xogħol il-mastrudaxxa
Li jaf jahdem mill-benniena
Sal-injam tat-tebut kaxxa.

Kont issibu f'bliet u rħula
Dari żgur aktar mil-lum
Meta l-magni kienu holma
U bl-idejn kollox maħdum.

Mill-imghaqad ta' ġol-kċina
Li nsejħulhom sigġijiet
Sal-ghamara qrib is-sodda
Għal kull bżonn idejh imidd.

U jekk tidhol għand l-antiki
Mal-ħajt kwadru ssib, sabiħ,
Li fih il-qaddis Ġużeppi
Lil Ġesu' iżomm fuq driegħ.

Illum għand il-mastrudaxxa
Mal-martell u mas-serrieq
Tara magni kbar, imdaqqs
Jaqtgħu kollox fin u rġiq.

IL-ĦADDIED

versi ta'

Fr Geoffrey G. Attard



Bil-kemm għadek tara minnhom
Il-ħaddieda ġol-ibliet
Forsi tilmah bi żbrixx wiehed
Ġo ta' raħal xi ħariet.

B'qawwa kbira kont int tilmħu
B'mazza jagħti b'saħħa u qies
Fuq l-inkwina biex il-forma
Jagħti l-ġanc u t-taġnijiet.

Minn ġol-torġa tilmaħ ħiereġ
In-nar qawwi biex l-azzar
Irodd sura skont ir-rieda
Iix-xerrej jagħti l-aħjar.

Kultant tilmħu wkoll inieghel
Wara ż-żiemel, milwi tnejn,
Biex lil sidu jikkuntenta
Waqt li jghidu xi kelmtajn.





San Bastjan, taħt harstek ibqa'
Lill-ħaddieda żomm fis-sliem
Biex lil ħuthom jaqdu dejjem
Tul tas-sena x-xhur u l-jiem.



Djamanti ta' Għawdex

Ritratti ta' Joe Attard

MADWAR GĦAWDEX FIX-XITWA (1)





TERRY'S FABRICS

The one-stop shop for ALL your fabric and crafting needs!

We cater in fabrics for all occasions, be it Carnival, Easter, Christmas, etc.

Find a wide selection of *crafts for kids, scrapbooking, haberdashery, card making accessories and embellishments, quilting, bucilla, ganutell, jewellery making* and lots more!

We also manufacture and sell uniforms and embroidered badges.

Sole agents and distributors for
Darice, Cranston, and DCWW craft products.

Visit us at:

Tigrija Palazz, Level 2 Republic Street, Victoria, Gozo

Opening hours:

Mon-Fri from 08:30 - 12:00 and 16:30- 19:00

Saturdays mornings only

Closed on Sundays and Public Holidays

Tel: 21559329 Fax: 21561498 email: ddts1279@gmail.com

www.terryfabricscoltd.com

